

அர்ஜுனா ! எழுந்திரு ! கீர்த்தி
யைச் சம்பாதி ! எ தி ரி க ளை
வெல்லு ! உன் ராஜ்யத்தைத்
திரும்பப் பெற்று நன்றாகப் போக
பாக்கியங்களை அனுபவி ” என்று
கண்ணன் கீதையில் சொன்னான்.
தேச சேவைக்கு வரும் நமது
வாலிபர்களுக்காகவே சொன்ன
வாக்கியங்களாக அவை தோன்ற
வில்லையா ?

: ஸ்ரீ. எஸ். சத்தியமூர்த்தி :

முகப்புச் சித்திரம்
M. ஜெகந்நாதன்

Hindi Prachar Press, T'Nagar, Madras.
Paper Issue Card No. 384 for Tamil Pannai, T'Nagar.
Paper Issue Card No. 154—20th October '45.

அருமைப்புதல்வீக்து

ஸ்ரீ. எஸ். சத்தியமூர்த்தியின் கடிதங்கள்

தமிழாக்கியவர்
ஸ்ரீ. எஸ். நீலமேகம்



1945 செப்டம்பர்
முதற் பதிப்பு

விலை ரூ. 5

ஹிந்தி பிரசார பிரஸ்,
தியாகராயநகர்,
சென்னை.

★ பதிப்புரை ★

நமது தலைவர் ஸ்ரீ எஸ். சத்தியமூர்த்தி அவர்கள், 1941-ஆம் ஆண்டில் சிறைப்பட்டு ஜெனரல் ஆஸ்பத்திரியில் நோயாகப் படுத்திருக்கும் போதும்-பெனிடன்ஸரி சிறையிலிருக்கும் போதும்-தன் அருமைப் புதல்வி ஸ்ரீமதி லெட்சுமி அவர்களுக்கு எழுதிய 68 கடிதங்கள் அடங்கியது இப் புத்தகம்.

ஆங்கிலத்தில் எழுதிய கடிதங்களை ஸ்ரீ நீலமேகம் அவர்கள் தமிழாக்கி “சுதேச மித்திரன்” வாரப் பத்திரிகையில் வரிசையாக வெளியிட்டு வந்தார். கடிதங்களின் உயர்வும் மொழி பெயர்ப்பின் தன்மையும் படிப்பவர்களுக்கு எவ்வளவோ சுவாரஸ்யம் அளிக்கக்கூடிய வகையில் அமைந்திருக்கிறது. இதைப் புத்தகமாக வெளியிட அநுமதி தந்த ஸ்ரீ சத்தியமூர்த்தி அவர்களுடைய மனைவியாருக்கும் “சுதேச மித்திரன்” ஆசிரியர் ஸ்ரீ. சி.ஆர். ஸ்ரீனிவாசன் அவர்களுக்கும் நன்றி செலுத்துகிறோம்.


தமிழ்ப்பண்ணையாளர்.

பொருளடக்கம்

	பக்கம்.
1. கல்யாண விஷயம்	17
2. ஓய்வுநேர உல்லாஸ வேலை	21
3. தேகாப்பியாசம்	26
4. நட்பு	30
5. சம்பாஷணை	36
6. விருந்தினருக்கு உபசாரம்	42
7. பிரயாணம்	48
8. பிரசங்கம் I	53
9. பிரசங்கம் II	58
10. பிரசங்கம் III	62
11. மரியாதையான பழக்கம்	67
12. புத்தகங்கள்	72
13. பந்தய விளையாட்டுகள்	77
14. கடவுளும் மதமும்	82
15. உண்மை பக்தி	87
16. ஹிந்து மதம்	92
17. நாடகம் I	97
18. நாடகம் II	101
19. பேசும் படமும் நாடகமும்	107
20. சங்கீதம்	111
21. சங்கீதக் கச்சேரிகள்	116
22. சித்திரக்கலை	121
23. சிற்பக்கலை	126
24. சமூக சேவை	130

25.	பிச்சைக்காரர் தொல்லை	135
26.	கிராமப் புனருத்தாரணம்	140
27.	நகர சுகாதாரம்	144
28.	குடும்ப வாழ்க்கை	149
29.	கிளப் வாழ்க்கை	154
30.	ஹாஸ்யச் சுவை	159
31.	சாப்பாடு	164
32.	சௌஜன்ய வாழ்க்கை	169
33.	பள்ளிக்கூட வாழ்க்கை	174
34.	கடிதங்கள் எழுதும் முறை	178
35.	ஓய்வு நேரம்	183
36.	மகா யுத்தம்	188
37.	வகுப்புக் கலவரம்	193
38.	அகிம்ஸா தர்மம்	198
39.	சர்வதேச சங்கம்	203
40.	யுத்தக் கொடுமைகள் I	207
41.	யுத்தக் கொடுமைகள் II	211
42.	யந்திர சாதனம்	216
43.	திருமண நிகழ்ச்சிகள்	221
44.	பெண்களுக்கு உயர்தரக்கல்வி	226
45.	குடும்பமும் ஹாஸ்டலும்	230
46.	மூட நம்பிக்கை	235
47.	சமூக சீர்திருத்தம் I	240
48.	சமூக சீர்திருத்தம் II	244
49.	சமூக சீர்திருத்தம் III	248
50.	திண்டாமை விலக்கு	253
51.	பெண்களுக்கு ஓட்டுரிமை	258
52.	ஓட்டுரிமை II	262
53.	புகழுரை	267

				பக்கம்,
54.	மிருக வேட்டை	271
55.	பழமொழிகள்	276
56.	விவாதங்கள்	281
57.	சட்டசபை விவாதம்	286
58.	இயற்கை அழகு	290
59.	கோபம்	295
60.	சுய மரியாதை	300
61.	புத்தகம் படித்தல் I	303
62.	புத்தகம் படித்தல் II	306
63.	நல்லவர் பழக்கம்	310
64.	பிறந்த நாள்	314
65.	ஆனந்தம்	318
66.	சீதையின் பெருமை	322
67.	ஸ்ரீ அனுமானின் சக்தி	326
68.	பகவத் கீதை	330





கல்யாண விஷயம்

என் அன்புள்ள ஸ்வாமி
லக்ஷ்மிக்கு,

நாளாவட்டத்தில் நீ சிரத்தையுடன் கவனிக்கக் கூடிய முக்கியமான அம்சங்களைக் குறித்து உனக்குத் தொடர்ச்சியாகச் சில கடிதங்கள் எழுத உத்தேசித்திருக்கிறேன். இன்னும் இடைக்காலத்திலேயே இருந்து வருவதாகச் சொல்லக்கூடிய இளம் பெண்களின் தலைமுறையைச் சேர்ந்தவள் நீ. வாழ்க்கையில் மற்றவர்களுக்கும், மனிதவர்க்கத்துக்கும் உன் உரிமைப்படி சேவை செய்ய வேண்டுமென்று நீ விரும்புகிறாய் என்பது எனக்குத் தெரியும். இந்த லட்சியத்தில் தவறு ஏதும் கிடையாது. பார்க்கப்போனால் இது ரொம்ப நல்ல விஷயம்தான்.

ஆனால் ஒன்று. இந்தியாவிலுள்ள பெண்களுக்கு, முக்கியமாகத் தென்னிந்தியப் பெண்களுக்கு, கல்யாணம் அத்தியாவசியமான காரியம். கல்யாணம் செய்துகொள்வது என்பது உன் சுதந்திரத்தைக் கட்டுப்படுத்தும் காரியமென நீ இன்று நினைக்கலாம். ஆனால் நான் சொல்வதை நம்பு. நூற்றுக்கு 99 இனங்களைப் பார்த்தால், கல்யாணம் உண்மையில் சுதந்திரமுள்ள துதான் என்பது தெரியவரும்.

நெற்றி வியர்வை நிலத்தில் விழும்படி உழைத்து உணவைச் சம்பாதிப்பதென்பது உல்லாசமான வேலையல்ல.

அருமைப் புதல்விக்கு

ஆண்கள் சம்பாதிக்க வேண்டும் ; பெண்கள் குடும்பத்தை நடத்த வேண்டும். இது நேர்மையான விஷயந்தான்.

ஹிந்துப் பெண்களுக்குப் பொருளாதாரத் துறையில் அதிகமான சுதந்திரம் இருக்கவேண்டுமென்பதை நான் ஒப்புக்கொள்கிறேன். சொத்துரிமை விஷயத்தில் அவர்களுக்குத் திட்டமான உரிமை இருக்க வேண்டும். கல்யாணமான பெண்கள் பணவிஷயத்தில் தங்கள் கணவனையே நம்பியிருக்கக்கூடாது. ஆனால் இந்த நிலைமையை அளவுக்குதிகமாகச் செய்யவும்கூடும். இந்தக் காலத்தில் அநேகம் புருஷர்கள் தங்களுடைய மனைவிகளிடம் பணத்தை ஒப்படைப்பதில் ஒருவிதமான சந்தேகத்தை அடைகின்றனர்.

மனைவியாகவும் தாயாகவும் இருக்க நேருவது உத்தமமான பாக்கியம். அதே போல, புருஷனாகவும் தகப்பனாகவும் இருப்பது உன்னதமான ஒரு பாக்கியந்தான். இந்த உறவு விஷயத்தில் நாம் உயர்வு தாழ்வு என்ற உணர்ச்சிகளையெல்லாம் அடியோடு ஒழித்து விட்டு, சம உணர்ச்சியை அபிவிருத்தி செய்துகொள்ளவேண்டும்.

உன்னுடைய மேல் படிப்புபற்றி என்ன செய்ய உத்தேசித்திருக்கிறாய்? கல்யாணம் படிப்புக்குத் தடையாக இருக்கக்கூடாது. அது தடையாயிருக்கும் என்றும் நான் நினைக்கவில்லை. ஆங்கில இலக்கியத்தில் உனக்குள்ளான தைக்கைச் சீர்படுத்திக்கொள்ள வேண்டுமென்பது என் விருப்பம். அதோடு நன்றாக வீணை வாசிக்கக் கற்றுக்கொள். சம்ஸ்கிருதம், ஹிந்துஸ்தானி, தமிழ் ஆகியவற்றையும் கற்றுக்கொள். உலகத்தில் நடக்கும் சம்பவங்களைத்

கல்யாண விஷயம்

தொடர்ச்சியாக நீ தெரிந்து வைத்துத் கொள்ளவேண்டும். இவற்றையெல்லாம்விட இன்னொருவிஷயத்தை முக்கியமாக நீ கவனிக்க வேண்டும். புத்தியைக் கொண்டு செய்யும் காரியங்களிலும், ரஸானுபவங்களிலும் உன் கணவருக்கு உற்ற துணையாக இருக்கும்படியான முறையில் நீ மேற் கொண்டு உன்னைத் தயார் செய்து கொள்ள வேண்டும். இதில் தான் இருக்கிறது உண்மையான சந்தோஷம்.

இதிருக்கட்டும். யாரைக் கல்யாணம் செய்து கொள்ளப்போகிறாய்? தாராளமாக மனம் விட்டுத் தெரிவித்து எழுதக்கூடிய விஷயமல்ல இது. சுலபமாக எழுதக்கூடியதுமன்று. சம்ஸ்கிருதக் கவி உண்மையை எடுத்துப் பின்வரும் வாக்கியங்களில் சொல்கிறார்.

*கன்யா வரயதே ரூபம்; மாதா வித்தம்; பிதாச் ச்ருதம்; பார்தவா: குலமிச்சந்தி; ம்ருஷ்டான்னம் இதரே ஜன:

“பெண் அழகை நாடுகிறாள்; தாய் சொத்தை விரும்புகிறாள்; தகப்பனார் படிப்பைக் கவனிக்கிறார்; உறவினர் நல்ல குலமா என்பதைப் பார்க்கிறார்கள்; பாக்கிப்பேர் கல்யாணத்திலே நல்ல சாப்பாட்டில் நாட்டஞ் செலுத்துகின்றனர்.” இவை எல்லாவற்றையும் கவனிப்பது விசேஷம் தான். உன்னைப் பொறுத்தமட்டில், பகவத் சங்கற்பத்தை முன்னிட்டு உனக்குப் பிடித்த ஒரு வரனைத் தேடி உனக்கு மணமகனுக்க முயல்வோம். வரன்தேடும் விஷ

*कन्या वरयते रूपं माता वित्तं पिता श्रुतम् ।

वांघवाः कुलमिच्छन्ति मृष्टां इतरे जनाः ॥

அருமைப் புதல்விக்கு

யத்தில் உன் அபிப்பிராயப்படித் தான் நடக்கும். அதில் உன் கருத்துத்தான் முக்கியமாக மேலோங்கியிருக்கும். இன்று நமது நாடுள்ள நிலைமையில், தாயும் தகப்பனும் இந்த விஷயத்தில் முக்கியமாகக் கவனித்துச் செய்ய வேண்டும். அதுவே கிரமம்.

உன் சந்தோஷந்தான் உன் அப்பா, அம்மாவுக்கு முக்கியம். வாழ்க்கையில் உனக்கு நல்ல கணவனாக இருக்கக்கூடிய வரனை அவர்கள் தேடுவார்கள். பகவான் இந்தக் காரியத்தை நல்லபடியாகச் செய்ய வழிகாட்டவேண்டுமென்பது எங்கள் பிரார்த்தனை. ஹிந்துக்களின் பதிவிரதா தருமத்தில் மிகவும் முக்கியமான அம்சமிருக்கிறது. அதை நீ அனுசரித்து நடந்து கொள்வாய் என்று எனக்குத் தெரியும். நீ அப்படி நடந்தால், சந்தோஷமும், உண்மையான மண வாழ்க்கையிலுள்ள சகல மங்களங்களும் உனக்குக் கிட்டும்.

27-5-1941

எஸ். ஸத்யபிரகாஷ்.

ஓய்வு நேர உல்லாஸ வேலை

என் அன்புள்ள
லக்ஷ்மிக்கு,

ஓய்வு நேரத்தில் பொழுது போக்குக்காகச் செய்யக் கூடிய வேலையொன்றைப்பற்றி உனக்குச் சொல்லப்போகிறேன். நீ உனக்கென்று ஓய்வு நேர உல்லாஸ வேலையாக ஒன்றைப் பழிக்கொள்ள வேண்டுமென்பது என் எண்ணம். அதை உன் வாழ்நாளெல்லாம் அனுஷ்டித்து வர வேண்டும். இதனால் உன் வாழ்க்கை சந்தோஷகரமாயிருக்கும்; ருசிகரமாயிருக்கும்.

ஓய்வுநேர உல்லாஸ வேலை என்றால் என்ன? அகராதியிலுள்ள வியாக்யானத்தை நான் சொல்லவில்லை. ஓய்வு நேரத்தில் பொழுதுபோக்குக்காகச் செய்யும் வேலையைச் சாதாரணமாய்க் கீழ்க்கண்டவாறு சொல்லலாம். ஏதாவது ஒரு வேலை; அதை ஜீவனத்துக்காகச் செய்வதில்லை; கடமையை உத்தேசித்துச் செய்வதுமல்ல. சந்துஷ்டிக்காகச் செய்யும் வேலை அது. நீ தேர்ந்து கொள்ளும் வேலை எதுவாக இருந்தாலும், அது சாதாரணமாக உன் அலுவல்களுக்குப் புறம்பானதாக இருக்கவேண்டும்.

புத்தகங்கள் என்றால் உனக்கு ரொம்பப் பிடிக்குமென்று எனக்குத் தெரியும். ஆனால் அது உன்னுடைய ஓய்வு நேர உல்லாஸ வேலையாக இருக்க முடியாது. படிப்பு என்பது உன்னுடைய சாதாரண வேலைகளில் ஒன்று. வேண்டு

அருமைப் புதல்விக்கு

மானால் இப்படிக்கூட நான் சொல்லுவேன். ஓய்வு நேர உல்லாஸ வேலைக்கும் உன்னுடைய சாதாரண அலுவல்களுக்கும் சம்பந்தமே இருக்கக்கூடாது. ஆனால் நீ பொழுது போக்குக்காகப் பொறுக்கிக் கொள்ளக்கூடிய வேலை எப்படியிருக்க வேண்டுமென்று தெரியுமா? அது உனக்குப் பிடித்த வேலையாக இருக்கவேண்டும்; அதை விருத்திசெய்வதில் உண்மையான உற்சாகம் இருக்கவேண்டும்; அவ் வேலையிலிருந்து உண்மையாகவும், நிரந்தரமாகவும் சந்தோஷம் கிட்டும்படியும் இருக்கவேண்டும்.

நான் இதுபற்றிச் சற்று யோசித்தேன். உனக்குத் தோட்ட வேலை பொழுதுபோக்கு வேலையாக இருக்கலாமென்பது என் யோசனை. அது உனக்குப் பிடிக்கிறதா? அந்த வேலையை உனக்குப் பிடித்தமானதாகச் செய்து கொள்வாய் என்று நம்புகிறேன். தோட்ட வேலையில் சந்தோஷமளிக்கும்படி அலாதியான அம்சமொன்றிருக்கிறது. கஷ்டப்பட்டு வேலை செய்து தன்னுடைய வேலையினால் ஏற்படக்கூடிய பலன்களைச் செடிகள், புஷ்பங்கள், பழங்கள் ஆகியவற்றின் ரூபத்தில் காண்பது சந்தோஷகரமாகும். இதனால் உனக்கு மட்டுமில்லாமல் அவற்றைப் பார்க்கும் அனைவருக்கும் சந்தோஷம். எனவே, இவ்வேலை வாழ்க்கையில் மிகவும் பெரிய அனுபவமாகும்.

வழக்கப்படிச் செய்ய வேண்டிய வேலைகளை யெல்லாம் தோட்டக்காரர்கள் செய்து விடுவார்கள். ஆனால், இந்த வேலையில் நாளவட்டத்தில் நீயே பங்கெடுத்துக் கொள்வாய். அதுவே உன்னைப் பற்றிக்கொள்ளும். தோட்டத்தைப் பயிர் செய்வது; பருவகாலங்களைப்

ஓய்வு நேர உல்லாஸ வேலை

பரிசீலனை செய்து அறிவது; செடி கொடிகளுக்கு எதிரியாகவுள்ள பூச்சி புழுக்களுடன் எதிர்த்துப் போராடுவது; தோட்டத்துக்குச் செவ்வனை நீர் பாய்ச்சி, உரம் போடுவது; வர்ணவாரியாகத் தோட்டத்தை அமைக்கும் திட்டம்; அதை உன் வீட்டுக்குப் பொருத்தமாக அமைப்பது முதலிய இக்காரியங்கள் பற்றியெல்லாம் நீ சிந்திக்கும்படி நேரும். ரஸிக உணர்ச்சியையும் பிரயோகிக்க நேரிடும்.

சென்னைபோன்ற இடங்களில் தோட்டவேலை ரொம்பக் கஷ்டமாகும். ஆனால் அதிருஷ்டவசமாக உனக்கு நல்ல இடமாய்க் கிடைக்கும் பட்சத்தில் அவ்வேலை மிகவும் சுலபமாயிருக்கும். சென்னையில் கூட நீ நல்ல தோட்டத்தைப் பயிராக்கி உருப்படுத்தமுடியும். உன்னுடைய தோட்டம் நன்றாக இருக்கிறது. கொஞ்சங் கொஞ்சமாக அது சிறந்து விளங்கும்.

தோட்டவேலை உனக்குத் தேகப்பயிற்சி அளிக்கிறது நிறைய நல்ல காற்று கிடைக்கிறது. விடியற்காலையில் எழுந்திருக்கச் செய்கிறது. இது நல்லது. தோட்டவேலை செய்வதால் அழகான பறவைகளை நீ காணலாம். அவைகளின் வாழ்க்கையையும் நீ அறியலாம். இதைத் தவிர, தேனீ வளர்க்க ஆரம்பித்தால், தேனீக்களின் அற்புதமான பழக்கவழக்கங்களையும் கற்றுக்கொள்ளலாம். நல்ல தேனும் உனக்குக் கிடைக்கும். அது மிகச் சிறந்த ஆகாரம்.

காய்கறிகள், புஷ்பங்கள், பழங்கள் இவற்றைக் கொடுக்கக்கூடிய தோட்டத்தைப் பயிர்செய்ய முடியும். ஓரளவு நீயும் இதைச் செய்யலாம். ஆனால் ஓய்வு நேர

அருமைப் புதல்விக்கு

உல்லாஸவேலை என்ற முறையில் உனக்குத் தோட்ட வேலையைக் குறித்து இதை நான் எழுதுகிறேன். முக்கியமாகப் புஷ்பங்கள் பற்றி எழுதும்போது, அவற்றை நாம் செடிகளிலிருந்தும் கொடிகளிலிருந்தும் பறிப்பது சரியா? புஷ்பங்களைப் பறிக்காமல் அவற்றைச் செடி கொடிகளிலேயே விட்டுவைத்தால் நமது தோட்டம் சோபையுடன் சிறந்து விளங்குமல்லவா? அவற்றைப் பார்த்து, அவற்றின் தோற்றத்தையும், மணத்தையும் அனுபவிக்கலாமல்லவா? அது ஆச்சர்யமானதுதான்.

சகுந்தலை துஷ்யந்த மகாராஜாவின் தர்பாருக்குச் செல்லுகிறாள். அந்தச் சமயத்தில் தமது காட்டில் வளர்ந்த தோட்டத்திலே உள்ள நறுமலர்களையும், பசங்கொடிகளையும் நோக்கிப் பின் வருமாறு சொல்லுகிறார் கண்வ மஹரிஷி:—“உங்களுக்கெல்லாம் தண்ணீர் விடுவதற்கு முன்னால் சகுந்தலை நீர் அருந்த மாட்டாள்; நிறையப் பூச்சுடிக்கொள்வதென்றால் அவளுக்குப் பரம ஆசை; ஆனால் அதற்காக இளந்தளிர்களையோ, நறுமலர்களையோ ஒரு போதும் பறிக்க மாட்டாள்; அவள் இப்போது தன் புருஷன் வீட்டுக்குப் போகிறாள்...நீங்களெல்லாம் அவள் போக அனுமதி தாருங்கள்.”

*பாதும் ந ப்ரதமம் வியவஸ்யதி ஜலம் யுஷ்மாஸ்பிதேஷுயா; நாதத்தே ப்ரிய மண்டனாபி பவதாம் ஸ்நேஹேன யா பல்லவம்; ஆத்யே வ: குஸும ப்ரஸூதி ஸமயே யஸ்யா பவத்யுத்ஸவ: ; ஸேயம் யாதி சகுந்தலா பதிக்ருஹம் ஸர்வைரனுக்ருயதாம்.

ஓய்வு நேர உல்லாஸ வேலை

ஆஹா! என்ன அற்புதமான அபிப்பிராயம்! தோட்டத்தை அன்புடன் வளர்ப்பதற்கு இது ஒரு வழி. இன்னும் இதர வழிகளும் உண்டு. தோட்டவேலை மிகவும் உன்னதமான ஓய்வு நேர வேலை என்பதில் சந்தேகமில்லை. நீ அழகான தோட்டத்தை அமைத்திருக்கிறாய். அதை வளர்ந் தோங்கச்செய். அன்புடன் அதைப் பராமரிக்கக் கற்றுக் கொள். அதை உன் ஓய்வு நேர உல்லாஸ வேலையாக்கிக் கொள். கடவுள் உன்னைக் காப்பாராக!

30-5-41.

*पातुं न प्रथमं व्यवस्यति जलं युष्मास्वपीतेषु या
नादत्ते प्रियमण्डनापि भवतां स्नेहेन या पलवम् ।
आद्ये वः कुसुमप्रसूतिसमये यस्या भवत्युत्सवः
सेयं याति शकुन्तला पतिगृहं सर्वैरनुजायतां ॥

தேகாப்பியாசம்

என் அன்புள்ள
லக்ஷ்மிக்கு,

உன் வாழ்நாள் முழுதும் ஆரோக்கியமாக இருப்பதற்குத் தேகாப்பியாசம் எவ்வளவு அவசியமானதென்பதைப்பற்றி இன்று எழுதப் போகிறேன். ஆண்டவன் உனக்கும் உன்போன்ற மற்றச்சகோதர சகோதரிகளுக்கும் நல்ல சரீரத்தைக் கொடுத்திருக்கிறார். நாம் அதைச் சரிவர உபயோகித்தால் நோய்க்கே இடமிராது. வயது வரு முன்னரே கிழத்தன்மையும் வராமலிருக்கும்.

உன் வயதுள்ள பெண்களும், உன்னைக்காட்டிலும் சிறிய பெண்களும், பெரிய பெண்களும், பெரிய குடும்பங்களில் கூட, சில வருஷங்களுக்கு முன்புவரை வீட்டு வேலைகளை நிறையச் செய்வது வழக்கம். அநேகம் கிராமங்களிலும் பட்டணங்களிலும். பெண்கள் ஸ்னானம் செய்வதற்காக ஆறு, குளம், கிணறு முதலியவற்றிற்குப் போவார்கள். வரும்போது தலையிலோ அல்லது இடுப்பிலோ குடத்தில் தண்ணீர் கொண்டு வருவார்கள். இது அவர்களுக்கு நல்ல தேகாப்பியாச வேலையாகும். அவர்களில் அநேகருக்கு நீந்தத் தெரியும்; நீந்தவும் நீந்தினார்கள். நீந்துவது நல்ல தேகாப்பியாசம்.

அதோடு, அவர்கள் வீட்டில் ஏராளமாக வேலை செய்தார்கள். வீட்டையும் அதைச் சுற்றியும் பெருக்குவார்கள்;

தேகாப்பியாசம்

சமைப்பார்கள்; பறிமாறுவார்கள்; துணிகளைத் துவைப்பார்கள்; பாத்திரம் தேய்ப்பார்கள். மாடு கறக்கத் தெரியும். ஆடுமாடுகளுக்குத் தீனி வைப்பார்கள். உன் போன்ற பெண்களுக்கு அவை முடியாது. அந்த வேலைகளையெல்லாம் செய்யவேண்டிய அவசியமும் இல்லை. ஆனால் அவ் வேலைகளையெல்லாம் செய்வது மட்டமானதில்லை என்பதை மட்டும் சொல்லுகிறேன்.

நான் இங்கிலாந்திலும், ஸ்காட்லாந்திலும் பார்த்திருக்கிறேன். வீட்டு வேலைகளைச் செய்வதற்காக அவ்விடங்களிலெல்லாம் வேலையாட்களை வைத்துக்கொள்வது சிலருக்குத் தான் சாத்தியம். எனவே வீட்டிலுள்ள பெரும்பான்மையான வேலைகளையும் பெண்கள்தான் செய்கிறார்கள். உத்தியோககாலம் போக அவகாசம் கிடைக்கும்போதுதான் கணவனோ, தகப்பனோ அல்லது பிள்ளையோ பெண்களுக்கு வீட்டுவேலைகளில் உதவி செய்வது வழக்கம்.

உனக்கு மேலேசொன்ன வேலைகளில்லாததால் நீ தினசரி தேகாப்பியாச வேலை செய்ய வேண்டும். மிஸஸ் பக் சொல்லியிருக்கும் தேகாப்பியாச வேலைகளைக் கவனி. அதில் சுலபமாயுள்ளதைப் பார்த்து உனக்குத் தக்கபடியாகத் தினசரி அவ்வப்பியாசங்களைச் செய். சுலபமான சுவாஸ அப்பியாசங்களைச் செய்யவும் நீ பழகவேண்டும். அவை சுவாசாசயத்தின் சக்தியை அபிவிருத்தி பெறச்செய்யும். இவற்றையெல்லாம்விட தினசரி நீ இரண்டு மணி நேரமாவது வெளியே நல்ல காற்று இருக்கும்படியான இடத்தில் இருக்க வேண்டும்.

அருமைப் புதல்விக்கு

“டென்னிஸ்” பெண்களுக்கும் நல்ல விளையாட்டுத்தான். நீ டென்னிஸ் ஆடக் கற்றுக்கொள்ள வேண்டும். அதை நன்றாகவும் ஆடவேண்டும். ஏதாவது ஒரு நாள் உனக்குத் தேகாப்பியாச வேலை செய்ய முடியவில்லை யென்று வைத்துக் கொள். அன்று ஒரு மணி நேரமாவது வெளியே காற்றோட்டமாக உலாவப் போய் வரவேண்டும்.

நல்ல வேலைகள் எல்லாவற்றிற்குமே தேகம் ஒரு அஸ்திவாரம்போல. நீ ஏராளமாக விஷயங்களைத் தெரிந்து கொள்ளலாம்; புகழலாடந்து மற்றவர்களுக்குச் சேவை செய்வதில் அக்கரை கொள்ளலாம். ஆனால் இவற்றிற்குக் கெல்லாம் நல்ல தென்பு வேண்டும். அப்போதுதான் வேலைகளை நன்றாகச் செய்யமுடியும்.

“தெளிவான புத்திக்குத் திடமான தேக ஆரோக்கியம் வேண்டும்” என்பது லத்தின் பழமொழி. இது உனக்குத் தெரிந்ததுதான். இதை மிகைப்படுத்தவும் கூடும், மிகைப்படுத்தவும் படுகிறது. ஆனால், இதில் உண்மையிருக்கிறது.

தேகாப்பியாசத்துக்கு உதவியாக, சரியான பழக்க வழக்கங்கள் இருக்கவேண்டும். முக்கியமாக பானம், போஜனம், போகம் இவற்றில் எல்லாம் மிதமான முறை இருக்க வேண்டும். உயிர் வாழ்வதற்காக நாம் சாப்பிடுகிறோமேயன்றி, சாப்பாட்டுக்காக உயிரை வைத்துக் கொண்டிருக்கவில்லை. தற்காலத்திலுள்ள பழக்கங்கள் பல அவசியமற்றவை. அவற்றுல் ஆரோக்கியத்துக்கும் கெடுதல். எனக்கும் உன் அம்மாவுக்கும் காப்பி என்றால் ரொம்ப பப்பிடிக்கும்; ஆனால் உனக்கோ காப்பியோ டியோ பிடிக்க

தேகாப்பியாசம்

வீல்லை, பால் மட்டும் சாப்பிடுகிறாய். அந்தப் பழக்கத்தை விடாமலிரு. நிறைய நல்ல பழங்களையும், காய்கறிகளையும் நீ சாப்பிட்டுவேண்டும். நிறையப் பால் சாப்பிடு, தயிர் சாப்பிடு, வெண்ணெய், நெய் இரண்டையும் உட்கொள். தேகச் சம்பந்தமான சகல விஷயங்களிலும் முறைப்படியும், கட்டுப்பாட்டின்படியும் இரு.

உன்னுடைய உடம்பு, நகங்கள், தலையிர், கண்கள், காதுகள், வாய். பற்கள் முதலிய உறுப்புக்களையெல்லாம் மிகவும் சுத்தமாக்க வைத்துக்கொள்ள வேண்டும். இந்த விஷயத்தில் நீ செவ்வையாக இருக்கிறாய் என்பது எனக்குத் தெரியும். முக்கியமாக உஷ்ணப் பிரதேசமான நம் நாட்டில் அடிக்கடி ஸ்னானம் செய்வதும், கைகால்களைச் சுத்தம் செய்து கொள்வதும் அவசியம்.

வளர்ந்துவரக்கூடிய உன் போன்ற பெண்கள் உடம்பைப்பற்றி ஜாக்கிரதையாயிருக்க வேண்டும். இதனால் அடுத்த தலைமுறைக்கு அனுகூலம். உன்னுடைய சரீரத்தைப் பொக்கிஷம் வைக்கக்கூடிய ஓர் இடம்போல நினைத்துக் கொள். அதைச் சுத்தமாகவும், ஆரோக்கியமுள்ளதாகவும், தென்பாகவும் இருக்கும்படி செய்துகொள்.

பாரதவருஷத்தின் பண்டைக்காலத்துப் பெண்களைப் போல் நீயும் உடல் வலிமை பெற்றுவளரக் கடவுளைப் பிரார்த்திக்கிறேன்.

31-5-41.

என் அன்புள்ள
லக்ஷ்மிக்கு,

தன்னடக்கம் எவ்வளவு அவசியமான தென்பதை உனக்கு வற்புறுத்த டென்னிஸன் எழுதிய கவிதைகளிலிருந்து சில பகுதிகளை நேற்று எழுத எண்ணினேன். ஆனால் அவை எனக்கு ரூபகத்துக்கு வரவில்லை. இப்போது அவை நினைவுக்கு வந்து விட்டன. “நன் மதிப்பு; சுய அறிவு; நன் அடக்கம்: இவை முன்னமே வாழ்க்கையை உன்னதமாக்கக் கூடியவை” என்றார் மேனாட்டு கவிஞர். இதை நினைவில் வைத்துக்கொள்.

நட்பு அல்லது நேசம் என்றால் என்ன? அதைப்பற்றித் தான் இன்று உனக்கு எழுத விரும்புகிறேன். நட்பு எவ்வளவு உன்னதமானது! நட்பு என்ற தமிழ்ச் சொல் சம்ஸ்கிருதத்தில் “வயஸ்ய” (वयस्य) என்று வழங்குகிறது. இப்பதத்தின் தாத்பர்யம் இதுதான். கிட்டத்தட்டச் சரிசமான வயதுள்ளவர்களிடையேதான் உண்மையான நட்பு நிலைபெற முடியும். ஆனால் ஆங்கிலத்தில் ஒரு பழமொழி உண்டு. அதுவும் உனக்குத் தெரிந்ததுதான். “மனோ உணர்ச்சியைப் பொறுத்திருக்கிறது வயது” என்பது அப் பழமொழி.

இன்னொரு விஷயம். மேல் நாட்டுப் பிரபல கவிஞர் வேர்ட்ஸ்வொர்த் எழுதியுள்ள அழகான “லுயூக்”

என்ற கவிதையை நீ படிக்க வேண்டும். வயது முதிர்ந்த ஒரு தகப்பனர்; தம்முடைய குமாரனுக்குச் சரிசமமாக இருந்து சந்தோஷப்படவேண்டுமென்று விரும்புகிறார்; அப்போது அவர் தமது பூர்விக வாலிபப் பருவ நாட்களையும், பிள்ளைப் பிராய நாட்களையும் நினைவுக்குக் கொண்டு வந்து எண்ணிப்பார்க்கிறார். அச்சம்பவம்தான் அந்தக் கவிதையில் வர்ணிக்கப்பட்டிருக்கிறது. இப்போது எனக்கு வயது 53; உனக்கு 15 வயதுதான். இருந்தாலும் நீயே பார். நானும் நீயும் சிறந்த சிநேகிதர்களாகவேயிருக்கிறோம். பொதுவாக உனக்கு மிகவும் சிறந்த நண்பர்கள் உன் வயதுள்ள கோஷ்டியில்தான் இருப்பார்கள். அத்தியந்த நண்பர்களாக்கிக் கொள்வதற்கான இடம்காலேஜும், ஸ்கூலும் தான். அதுவே அதற்குச் சரியான காலமும். என்னுடைய அத்தியந்த நண்பர் என்னோடு கூட காலேஜிலே வாசித்தவர் என்பதுதான் உனக்குத் தெரியுமே.

சிநேகபாவத்தில் மிகவும் முக்கியமான அம்சம் எது என்று கேட்கிறாயா? சிநேக பாவத்தில் பிரதிப்பிரயோஜனம் என்பதையே நாடாத தன்மைதான் முக்கிய அம்சமென நான் தயங்காமல் சொல்வேன். பரஸ்பர சகாயம், லாபம் முதலியவற்றை நாடியே வாழ்க்கையில் பலவிதமான தொடர்புகளும், உறவும் ஏற்படுகின்றன. ஆனால் நட்பு என்பதற்குக் குறிப்பாக எந்த லட்சியமும் கிடையாது. அதுவே ஓர் லட்சியமாகிவிடுகிறது.

உன்னைப்போலவே பாலித்து அதைக் காட்டிலும் அதிகமாக ஒருவரிடம் அன்பு செலுத்துவது உண்மையில் மிகவும் சந்தோஷகரமானதாகும். தம்விஷயத்தைக் காட்டிலும்

அருமைப் புதல்விக்கு

சினேகிதர் விஷயத்தில் அதிகமாகச் சிரத்தைகொள்ளுகிறார் என்றோ, அல்லது தம் விஷயத்தில் எந்த அளவு சிரத்தை கொள்ளுகிறாரோ அதே போலச் சினேகிதர் விஷயத்திலும் நடந்துகொள்கிறார் என்றோ ஒருவருக்கு உணர்ச்சி ஏற்படுமாயின், அது ஒரு அபூர்வ பாக்கியம்தான்.

கணவன்-மனைவி; அம்மா-அப்பா; தமையன்-தங்கை; பெற்றோர்-குழந்தை; இந்த உறவுகள் எல்லாம் இருக்கின்றன வல்லவா? இவை எல்லாம் உத்தமமான உறவு தான். இவற்றால் உனக்கு ரொம்ப சந்தோஷமும், ஆறுதலும் கிடைக்கின்றன. ஆனால் இந்த உறவுகளிலெல்லாம் ஓரளவு கடமையும் இருந்துவருகிறது. மேலே சொன்ன உறவுகளிலெல்லாம் ஒருவருக்கொருவர் சினேகமாகத்தான் இருந்து தீரவேண்டும் : இல்லாவிட்டால் அவர்களுக்குத் தொல்லைதான். நட்பு என்பதில் இயற்கையாகத் தோன்றும் ஓர் உணர்ச்சி இருக்கிறது; கடமை எதையும் செய்யவேண்டுமென்ற நிர்ப்பந்தமே அதில் அடியோடு கிடையாது. இதனால்தான் சினேகம் மிகவும் இன்பமாகப் பரிமளிக்கிறது.

சினேகத்தால் உபயோகங்களும் இருக்கின்றன. சந்தோஷ காலத்தில் சினேகிதர்களோடிருந்தால் சந்தோஷம் அதிகமாகிறது. துக்கப்படும் சந்தர்ப்பத்திலோ சினேகிதர்களிருந்தால் அது குறைந்து போகிறது. கட்டுப்பாடான குடும்பத்தினர் இருப்பதோடு கூட, மிகவும் முக்கியமான விஷயங்களைத் தெரிவித்துப் பரஸ்பரம் அபிப்பிராயம் தெரிந்துகொள்ள ஒரு நண்பர் இருந்தால் அது மிகவும் விசேஷம். குடும்பத்தில்கூட உண்மையான நண்பர்கள்

இருக்க வேண்டியதுதான். ஆனால் இந்தக் கடிதத்தில் வெளி சிநேகிதர்களைப் பற்றியே எழுதுகிறேன்.

நமது நாட்டிலுள்ள நிலைமையில் குடும்பத்துக்கு வெளியே ஆடவர்களின் சிநேகம் உனக்கு இருக்க முடியாது. ஆகவே ஸ்கூலிலும், காலேஜிலும் தான் நீ நண்பர்களைத் தெரிந்தெடுத்துக்கொள்ள முடியும். ஆனால் இதில் வலுக் கட்டாயமான முறை இருக்க முடியாது. நான் மேலே சொன்னதுபோல் உண்மையான நட்பு அதுவாக இயற்கையாகப் பிறக்கவேண்டும். சிநேகபாவத்திலுள்ள முக்கிய அம்சம் அது தான். நட்பிற்குப் பாத்திரமாக இருக்கக் கூடிய தன்மையை நீ பெற்றிருக்கிறாய். ஆகவே உனக்கு நண்பர்கள் கிடைப்பார்கள். அவர்களோடு நட்பாக இரு; நேச பாவத்தை வளரச்செய்; அது மேன்மேலும் வளர்ந்து பெருகட்டும்.

சும்பிரதாயத்தை அனுசரித்து உனக்கு அநேகருடைய பரிச்சயமும், நட்பும் இருக்க வேண்டும்; இருக்கவும் முடியும். ஆனால் உண்மையான நண்பர்கள் என்றால் சொற்ப பேர்கள்தான் அம்மாதிரி இருக்க முடியும். அதோடு நீ திருப்தியடைய வேண்டும். உண்மையான நண்பர்கள் யார் என்று எப்படித் தெரிந்து கொள்வது? இதில் நாமே நம்மை ஆராய்ந்து அறியவேண்டும். அதுவே அதற்குச் சோதனை.

உண்மையான நண்பர் யார்? உன்னுடைய யோசனையை மதிக்கவேண்டும்; உனக்கு வலுவில் ஓத்தாசை செய்ய முன் வருபவராயிருக்கவேண்டும்; உதவி செய்பவரா

அருமைப் புதல்விக்கு

யிருக்கவேண்டும்; உன்னுடைய சகதுக்கங்களைப் பகிர்ந்து கொள்ள வேண்டும்.

உண்மை நட்புக்கு அடையாளம் அதுவென்று எப்படி நமக்குத் தெரியும்? உன்னுடைய இயற்கை உணர்ச்சியே அதைத் தெரிவித்து விடும்.

மற்றவர்களைவிட சிலபேர்களோடு இருக்கும்போது மட்டும் உள்ளூர உனக்குச் சந்தோஷமாக இருக்கிறது. எல்லோருடனும் நீ சவுஜன்யமாகவும் தாராளமாகவும் பேசிப் பழக வேண்டியது தான். ஆனால் உன் மனதிலுள்ள விஷயங்களையும், ஆழ்ந்த நேசபாவ உணர்ச்சிகளையும் அதிகமாக உன்னிடமிருந்து விஷயங்களைத் தெரிந்து கொள்ளும் ஒரு சிலரிடம் தான் தெரிவிக்கவேண்டும். உண்மையான, அத்யந்த நண்பர்களை நிதானிக்கும் விஷயத்தில் நீ அவசரப்பட்டு விடவும் கூடாது. பரஸ்பரம் நேசித்து சிரத்தை எடுத்துக்கொண்டு உண்மையான நண்பர்களாகும் விஷயத்தை அறிந்துகொள்ள சில வருஷங்கள் போகவேண்டும்.

உண்மையான நண்பர்கள் எல்லோரும் எல்லாவிஷயத்திலும் ஒரே விதமான அபிப்ராயம் உடையவர்களாயிருக்க வேண்டுமென்ற அவசியமில்லை. எல்லா நண்பர்களும் எல்லா விஷயங்களிலும் ஒரே விதமான எண்ணங் கொள்வதென்றால் அந்த நட்பில் ருசியிராது. ஆனால் நண்பர்களிடையே மனதில் ஒன்றும் சொல்லில் ஒன்றும் என்ற தன்மை இருக்கக்கூடாது.

குடும்பத்துக்கு வெளியே உனக்கு ஒரிரு நல்ல பெண்கள் சிநேகிதர்களாக இருக்கவேண்டுமென்று கடவுளைப்

நட்பு

பிரார்த்திக்கிறேன். பிற்காலத்தில் உன்னுடைய வாழ்க்கையைச் சந்தோஷமாகச் செய்யும் பெண்களும் உனக்கு நண்பர்களாகவேண்டும் என்பதும் என் பிரார்த்தனை. அவர்களுடைய வாழ்க்கையையும் நீ சந்தோஷகரமாக இருக்கும்படி செய்யவேண்டும்.

கூடவுள் உன்னைக் காப்பாராக!

1-6-'41.

சம்பாஷணை

என் அன்புள்ள
லக்ஷ்மிக்கு

மனிதனுக்குச் சாதாரணமாகச் சதா பேசுவது சுபாவம். ஆகவே நாமெல்லாரும் பேசுகிறோம். எங்குப் பார்த்தாலும் பேச்சு ; எப்பொழுது பார்த்தாலும் பேச்சுத்தான். ஆனால் இந்தப் பேச்சுக்களெல்லாம் சம்பாஷணையா? இல்லை.

சம்பாஷணை என்பது ஒரு கலை ; அது ஒரு சிறந்த கலை. நல்ல சம்பாஷணை செய்யக்கூடியவராயிருப்பது சமூகத்துக்கு மிகவும் விசேஷ மதிப்பு வாய்ந்த சாதனம். சீரான சமூகத்துக்கு அது ஒரு மார்க்கம். நல்ல சம்பாஷணைக்காரராக இருப்பவர்களை நாம் வரவேற்க வேண்டும்.

உணர்ச்சிப் பெருக்கெடுக்கக்கூடிய சந்தர்ப்பங்கள் பல உண்டு என்பது உண்மைதான். வெகுகாலம் பிரிந்திருந்து விட்டு மீண்டும் நண்பர்கள் சந்திக்கிறார்கள் என்று வைத்துக்கொள். பேச்சு அப்போது அனாவசியமாகத் தோன்றும். அவர்கள் கூடச் சேர்ந்து இருந்தால் மட்டுமே போதும். ஆனால் இது விசேஷமான சந்தர்ப்பத்தில் அபூர்வமாக ஏற்படக்கூடிய சம்பவம். கட்டுப்பாடு விதிகளுடன் நியும், உன் அம்மாவும் இப்போது என்னை ஆஸ்பத்திரியிலே வந்து பார்க்கிறீர்கள். நாம் தொடர்ச்சியாகச் சம்பா

சம்பாஷணை

ஷிக்காமல் போனாலும் எனக்கு நீ - இங்கிருக்கும்போது ரொம்ப சந்தோஷமாயிருக்கிறது. இதே மாதிரி உனக்கும் இருக்கவேண்டும்.

சாதாரணமான சந்தர்ப்பங்களிலெல்லாம் எல்லா சமூக வாழ்விலும் சம்பாஷணை மிகவும் சிறந்த சாதனம் என்பது தெரிந்த விஷயம். மிகவும் சிறந்த சம்பாஷணையென்றால் அது இருவருக்குள் நடக்கவேண்டும். இதில் எண்ணிக்கை மூன்று பேர்களோ அல்லது நான்கு பேர்களோ இருக்கலாம். அதற்குமேல் அதிகமாகிவிட்டால் அது உண்மையான சம்பாஷணைக்கு உகந்ததல்ல.

நீயும்நானும் பார்த்தறிந்திருக்கும் கோஷ்டிகளில் அடிக்கடி பேச்சு வளர்ந்துகொண்டே போவதைக் கவனித்திருக்கிறோம். ஆனால் அதில் ஒரு சீரான முறையில் சம்பாஷணை நடத்தும் முயற்சியே இருப்பதில்லை. எல்லா நல்ல சம்பாஷணையின்போதும் ஒரு முதல் விதியை அனுஷ்டிக்க வேண்டும். அதாவது, அந்தச் சம்பாஷணையின்போது ஒருவர் மட்டும்தான் பேசவேண்டும். இரண்டு பேர் ஒரே சமயத்தில் பேச ஆரம்பிப்பதாக வைத்துக்கொள். அதில் சாதாரணமாகப் படித்து விஷயமும், முறையும் தெரிந்த ஒருவர்தாம் பேசுவதை நிறுத்திக்கொண்டு மற்றொருவர் பேசுவதற்கு இடம் தருவார். ஆனால் இது என்னவோ அநேகமாக நேருவதில்லை. ஒரே சமயத்தில் 3, 4 பேர்களாகச் சேர்ந்து பேசுவதைக் கேட்டிருக்கிறேன்! நீயும் இதைக் கேட்டிருப்பாய் என்று நம்புகிறேன். இது மிக மட்டம்.

பேசுவதே முடிவான ஒரு லட்சியமில்லை. பேசுவது எதற்காக? நீ பேசவேண்டும்; அதை மற்றொருவர் தெரிந்து

அருமைப் புதல்விக்கு

கொள்ளவேண்டும். ஆகவே நீ என்ன செய்யவேண்டும் தெரியுமா? மற்றவர்கள் பேசிக்கொண்டிருக்கையில் நீயும் சேர்ந்து பேசக்கூடாது. அதை ஒரு விதியாக வைத்துக் கொள். அப்போதுதான் நீ மற்றவர் பேசுவதை நன்றாகக் கேட்கமுடியும்.

இரண்டாவதாக இன்னொரு விஷயம். நமது தேசத் திலே பொதுவாக நாம் குரலை பெரிதாக்கிக்கொண்டு உரக்கப் பேசுகிறோம். அது கூடாது. மொத்தத்தில் நாமெல்லாரும் சேர்ந்துகொண்டு ஒரே கூச்சல் போடுகிறோம். அது உதவாது. அமைதியாக, மிருதுவாகப் பேச நாம் கற்றுக்கொள்ளவேண்டும். இதனால் ஒரு அனுகூலம். சுவாச சக்தியை வீணாக்காமல் பாதுகாக்கிறோம். யார் கேட்க வேண்டுமென்பதற்காக நாம் பேசுகிறோமோ அவர்களுக்குக் கேட்கும்படியான அளவில் இரையாமல் பேசுவது நல்ல படிப்பு, பழக்க வழக்க முறை முதலியவற்றிற்கான அறிகுறி. இந்த மிருதுவான சம்பாஷணைக்கு டாக்டர் அன்னிபெஸண்டும், மகாத்மாகாந்தியும் மிகச் சிறந்த உதாரணம்.

நீ நல்ல சம்பாஷணை செய்ய வேண்டுமென்று விரும்பும் பക്ഷத்தில் பிரமாதமாக அலங்கார வார்த்தைகளை உபயோகிக்கக்கூடாது. அதிகமாக நீயே பேசிக்கொண்டிருக்கவும் கூடாது. விஷயங்களை உற்றுக்கேட்கக் கூடியவளாக இருக்க நீ பயிலவேண்டும். இது சுலபமான காரியமில்லை. இதற்குத் தாராள மனோபாவம், விவேகத்துடன் கூடிய சிந்தனை, ஒற்றுமை முதலிய அம்சங்கள் வேண்டும்.

காந்திஜி விஷயங்களை நன்றாக உற்றுக் கவனித்துக் கேட்பீவர்.

முக்கியமாக உன்னிடமிருந்து பேச்சை எதிர்பார்ப்பவர்களிடம் எப்படிப் பேச வேண்டும்? அவர்கள் நிம்மதியான நிலைமையில் இருக்கிறார்களா என்பதைக் கவனிக்கவேண்டும். அவர்களைப் பேச்சுக் கொடுத்துப் பேசச்செய்ய வேண்டும். தங்களுடைய அந்தரங்க விஷயங்களை உன்னிடம் தெரிவித்துப் பரிமாறிக் கொள்ள வேண்டுமென்ற எண்ணம் அவர்கள் மனதில் உதிக்கச் செய்ய வேண்டும். அவர்களிடத்திலும், அவர்களது காரியங்களிலும் நீ உண்மையான சிரத்தை கொள்ளவேண்டும்.

எல்லாவற்றையும்விட முக்கியமான காரியம் இது. உன் பிரதாபங்களைப்பற்றியே பேசிக்கொண்டிருப்பதைத் தவிர்க்கவேண்டும். உதாரணமாக உனக்கு இப்போது உன் பள்ளிக்கூடம், பள்ளிக்கூட சிநேகிதர்கள், உபாத்தியாயர்கள், புத்தகம், பரீட்சை இவை பற்றித்தான் சிந்தனை. உன் சிநேகிதர்களோடு அவற்றைப் பற்றித்தான் பேசவேண்டும்; பேசவும் பேசுவாய். ஆனால் உன் பள்ளிக்கூட சிநேகிதர்களோடுகூட, விசேஷ சந்தர்ப்பங்கள் தவிர, மற்ற எல்லா நண்பர்களுடனும் மேற் சொன்ன விஷயங்களைப்பற்றியே பேசிக்கொண்டிருப்பதை விலக்கவேண்டும். சம்பாஷணைக்கு வேறு விஷயங்களை எடுத்துக்கொள்ள வேண்டும். இதை எப்படித் திறம்படச் செய்வது? அதற்கு வழி சொல்லுகிறேன்.

வாழ்க்கையில் பொதுவான விஷயங்களில் ருசிகொண்டு அந்த ருசியை வளரச்செய்து கொள்ளவேண்டும். சிறந்த கலைகள், சினிமா, பொது விஷயமாக வுள்ள புத்தகங்கள், சங்கீதம், விளையாட்டுகள், தேச, சர்வதேச சம்பவங்கள்,

அருமைப் புதல்விக்கு

பொருளாதார சமூகப் பிரச்னைகள், அவற்றிற்கான பரி
காரங்கள், நகர சுகாதாரப் பிரச்னைகள் முதலியன சம்பா
ஷணைக்கு ஏற்றவை.

மற்றவர்களுக்கு உபதேசம் செய்வதற்காகப் பிரசங்கம்
புரியும் பழக்கத்தைத் தவிர்க்கவேண்டும். உன்னுடைய அபி
ப்ராயங்களை மற்றவர்களுடன் பகிர்ந்துகொள்ளும் பழக்
கத்தைத் தெரிந்துகொள்ளவேண்டும்.

சில விஷயங்களைப்பற்றி உனக்குத் திட்டமான, உறுதி
யான அபிப்ராயம் இருக்கக் கூடும். உனக்கும் இன்னொரு
வருக்கும் சம்பாஷணை நடக்கிறதாக வைத்துக்கொள். அப்
போது மற்றவர்கள் நீ சொல்லும் அபிப்ராயத்தை ஒப்புக்
கொள்ளாமல் போகலாம். நீ எவ்வளவு உறுதியாக உன்
அபிப்ராயத்தை அழுத்தம் திருத்தமாகச் சொல்லு
கிறாயோ அந்த அளவு இல்லாவிட்டாலும் உன்னோடு
பேசும் மற்றவர்கள் தங்களுடைய அபிப்ராயத்தை உறுதி
யோடுதான் தெரிவிப்பார்கள். அந்தச் சமயத்தில் நீ பொறு
மையை இழந்துவிடக்கூடாது. நீ சொல்வது தவருகவிருக்
கக்கூடும்; அவர்கள் சொல்வது சரியாகவும் இருக்கலாம்.
இது நிகழக் கூடியது. எப்படி இருந்தாலும் இருக்கட்டும். நீ
சொல்வதே சரியென்று இருந்தாலும்கூட எதிர்க்கட்சியினர்
சொல்வதைக் காது கொடுத்துக் கேட்பதில் என்ன நஷ்டம்?
ஒன்றுமில்லை. சத்தியம் ஐவாலைமாதிரி; தீயைக் கிண்டக்
கிண்ட அது கொழுந்துவிட்டுப் பிரகாசமாகவே எரியும்.

இதுபற்றிக் கடைசியாக ஒன்றைச் சொல்லி விடு
கிறேன். சம்பாஷணையில் சிறந்தவராக விளங்க வேண்டு

சம்பாஷணை

மானால் உனக்கு நல்ல ஹாஸ்யச் சுவை இருக்க வேண்டும். உன்னைப்பற்றியே நினைத்துச் சிரித்துக் கொள்ளும்படியான சந்தர்ப்பங்களிருக்க வேண்டும்.

வாழ்வில் நல்ல நண்பர் என்றும் சிறந்த சம்பாஷணை செய்யக்கூடியவர் என்றும் எல்லாரும் புகழும்படியாக விளங்குவது ஒரு பாக்கியம். ஆண்டவன் அந்த வரத்தை உனக்களிப்பாராக!

2-6-'41.

விருந்தினருக்கு உபசாரம்

என் அன்புள்ள

லக்ஷ்மிக்கு

இன்று லான்ஸ்டெளன் வார்டிலிருந்து அலக் ஸான் டிரா வார்டிலுள்ள ரூமுக்கு வந்தேன். இந்த இடம் விஸ்தாரமாயிருக்கிறது. நல்ல காற்று வருகிறது; குளு குளு என்றுயிருக்கிறது. இந்த அறையில் பெரிதாக இரண்டு கதவுகள் இருக்கின்றன. இன்று இங்கு என்னைக் கர்னல் மெக்ராபர்ட்ஸ் வந்து பார்த்தார். இங்கே எனக்கு உடம்பு சொஸ்தமாகுமென்று நம்புவதாகவும் அவர் சொன்னார்.

விருந்தினரை வரவேற்று உபசரிப்பது (Hospitality) என்ற ஆங்கிலச் சொல்லுக்கும் 'ஆஸ்பத்திரி' (Hospital) என்ற பதத்துக்கும் ஏதாவது சம்பந்தமுண்டோ என்னவோ! நீ அகராதிரைப் புரட்டிப் பார்த்து எனக்கு அது என்னவென்பதைத் தெரிவி.

விருந்தினரை வரவேற்று உபசரிப்பது என்ற வழக்கம் நம் சமூகத்தில் சிறந்த காரியம். உபநிஷத்துக்களில் "அதிதி தேவோ பவா" (अतिथि देवो भव) என்று சொல்லியிருக்கிறது. அதாவது தாய், தந்தை, குரு இவர்களுக்குப் பிறகு நீ விருந்தாளியை வணங்குகிறாய் என்பது அர்த்தம். இது எப்போது சொன்ன வாக்கியம் தெரியுமா? அதிதிகள் யாரேனும்

விருந்தினருக்கு உபசாரம்

எப்பொழுதேனும் அபூர்வமாக வரும்போது சொல்வது. அக்காலத்திலெல்லாம் பிரயாண வசதிகளேது? ரயில் கிடை யாது, ரோடுகள் இல்லை ; பழைய கால வண்டிகள் தவிர வேறு வாகனங்கள் இல்லை. மேலும் வாழ்க்கை ரொம்ப எளிய முறையில் நடந்து வந்தது. ஜனங்கள் அதிகமாகப் பிர யாணம் செய்யமாட்டார்கள். அப்படிப் பிரயாணம் செய் யும் சந்தர்ப்பங்களிலோ எனில் போகுமிடங்களில் அவர் கள் விருந்தாளிகளாக இருப்பதைத் தவிர வேறு வழி கிடையாது. வசதிகள் இருந்தால்தானே? சில சமயங்களில் நண்பர்களின் விருந்தாளிகளாக இருப்பார்கள். இல்லை யானால் புதிதாக உள்ளவர்களின் விருந்தாளியாக இருக்க வேண்டும். ஆகவே அப்போது விருந்தினரை வரவேற்று உபசரிப்பது என்ற வழக்கம் பரஸ்பரம் அனுஷ்டானத்தில் இருந்து வந்தது. விருந்தாளிகளை உபசரிப்பது என்ற கிர மம் முக்கியமாகத் தென்னிந்தியாவில் தான் அபிவிருத்தி யடைந்தது. பெரிய மான்யங்களோடு சத்திரங்கள் இருந் தன. உண்மையான யாத்ரீகர்கள், பிராமணர்கள், சில சமயங்களில் பிராமணரல்லாதவர்கள் முதலியவர்களுக் கெல்லாம் தொடர்ச்சியாக 3 நாள் வரை இலவசமாகச் சாப்பாடுபோட ஏற்பாடு செய்திருந்தார்கள். இதைப் போன்ற சத்திர உபசாரம் பற்றி நான் இங்கு எழுத வில்லை. அது தர்மத்துக்காகச் செய்த காரியம். இது இப்போது அநேகமாக மறைந்துவிட்டது.

நாம் நமது பந்து மித்திரர்களுக்கு நடத்தும் உபசாரம் பற்றியே இதில் எழுதுகிறேன். இது வரையில் பல வருஷங் களாக நான் இந்நாட்டிலும் இம்மாகாணத்திலும் அநேக நண்பர்கள், உறவினர்கள் ஆகியவர்களிடம் விருந்தாளி

அருமைப் புதல்விக்கு

யாகப் போய் இருக்கிறேன். நல்ல சிநேகிதர்களின் விருந்தாளியாக இருப்பதில் எனக்குச் சந்தோஷம். அவர்களெல்லாம் மிகவும் அன்பாகவும், மனப்பூர்வமாகவும் நடக்கும் போது மனது சந்துஷ்டி அடைகிறது. இதற்குப் பிரதியாக நாம் அந்த நண்பர்களுக்கும், இன்னும் இதரர்களுக்கும் உபசாரம் நடத்தத்தோன்றுகிறது. விருந்தாளியும், விருந்தளிப்பவரும் கருத்தறிந்து நடப்பவர்களாயிருக்க வேண்டும். விருந்தாளிகளை வரவேற்று கௌரவிக்க வேண்டியது தான். ஆனால் விருந்தினராயிருப்பவர்கள் விருந்தளிப்பவரைப்பற்றியும் சிந்திக்க வேண்டும்.

நல்ல முறையில் விருந்தளிப்பவருக்குள்ள குணங்களைப் பற்றி உனக்குச் சொல்லுகிறேன்.

தற்காலத்தில், முக்கியமாகச் சென்னை போன்ற நகரத்தில் உன்னுடைய நண்பர்களும், உறவினர்களும் அடிக்கடி வருகிறார்கள். அவர்களெல்லாருக்குமே நீ விருந்தாளியாக இருப்பது சாத்தியமில்லாதிருக்கிறது. ஆகவே இதில் நீயே பார்த்துப் பொறுக்கிக்கொள்ள வேண்டும். நம் வீட்டில் விருந்தாளிகளுக்காக ஒரு அறை இருப்பது சந்தோஷகரமான விஷயம். அந்த இடத்தை விருந்தாளிகளைத் தவிர வேறு யாரும் உபயோகிக்கக்கூடாது என்பது என் விருப்பம். அங்கே ஒரு பெரிய மின்சார விசிறி இருக்கலாமென்று நினைக்கிறேன்.

நல்ல விருந்தாளியாக இருப்பதற்கு பொறுப்பு, சிந்தனை, கருத்தறிந்து நடப்பது முதலிய தன்மைகள் வேண்டும். அன்னியர்கள் விஷயத்தில் இது கஷ்டம். நண்பர்கள், உறவினர்கள் ஆகியவர்கள் சம்பந்தப்பட்டவரை அவர்

விருந்தினருக்கு உபசாரம்

களது பழக்கங்கள், சாப்பாடு விஷயத்தில் அவர்களுடைய ருசி இதை யெல்லாம் நீ தெரிந்து கொள்ள வேண்டும். அவர்களைத் திருப்தி செய்ய நீ முயலவேண்டும்.

நம்தேசத்தில் சாப்பாட்டு வகைகள் பற்றி பெரிய கஷ்டங்கள் இருக்கின்றன. நான் அநேகம் தடவைகள் சிந்தித்துப் பார்த்திருக்கிறேன். இன்னும் அப்படியே நினைக்கவும் நினைக்கிறேன். இந்தியா சுதந்திரத்தோடு வாழவேண்டுமானால், 3 விஷயங்கள் அனுஷ்டானத்துக்கு வர வேண்டும். பொது பாஷையாக ஹிந்துஸ்தானி வரவேண்டும்; பொதுவான ஒரு உடுப்பு; ஆடவருக்கென்று ஒருதினுசு; பெண்களுக்காகவென்று ஒன்று; விசேஷ வைபவங்களின் போதாவது நாடெங்கும் அவ்வுடுப்பை எல்லோரும் தரிக்க வேண்டும். ஒரு உடுப்பு கோடைகாலத்துக்காக, மற்றொன்று வடக்கே மாரி காலத்துக்காக இருக்க வேண்டும். பொதுவாக ஒரேவிதமான சாப்பாடு. அதில் இரண்டு வகை; ஒன்று மரக்கறி உணவு; மற்றொன்று மாமிச உணவு. இவை நாடெங்கும் கிடைக்கும்படியாக இருக்க வேண்டும். இந்தப் பிரச்சனை பற்றி நீ யோசிக்க வேண்டும்.

சாப்பாட்டில் ஒருமைப்பாடு இல்லாமலிருப்பது இருக்கட்டும். விருந்தளிப்பவர் தமது விருந்தினரின் தேவைகளை அறிந்து அவர்களைத் தன்னால் முடியும்வரை திருப்தி செய்ய முயல்வார். இது விருந்தாளிகளின் செளகரியங்களை அனுசரித்த விஷயம். இது முக்கியமானதுதான். ஆனால் உபசாரம் என்ற உண்மையான அம்சத்தில் இது ஒரு பகுதிதான். நாம் நமது விருந்தாளிகளைப் பார்த்து அடிக்கடி “சங்கோஜப்படாதேயுங்கோ! உங்க வீடுமாதிரி நினைத்துக்

அருமைப் புதல்விக்கு

கொள்ளுங்கோ ! என்றெல்லாம் சொல்கிறோம். ஸம்ஸ்கிருதத்தில் (स्वर्ग को विचारः) “சொந்த வீட்டில் யோசனை என்ன” என்று சொல்கிறார்கள். உன்னுடைய விருந்தாளிகளை அவர்கள் தங்கள் வீட்டிலிருப்பதைப் போலச் செய்ய வேண்டும். சொல்வதோடு நிற்காமல் அவர்கள் அம்மாதிரி உணரும்படியாகவும் செய்ய வேண்டும். இது சில விருந்தாளிகள் விஷயத்தில் சிரமமாக விருக்கும். படிப்பும், நாகரிகமும் உள்ளவர்களாயிருந்தால் அது சுலபம்.

நம் வீடுகளில் அதிகிகளை அளவுக்கதிகமாகச் சாப்பிடச் செய்வது ; பலவகையான பதார்த்தங்களைத் தயாரிப்பது ; விருந்தாளிகளை நிர்ப்பந்தித்து அவற்றைச் சாப்பிடச் சொல்வதுடன் அதிகமாகச் சாப்பிட வேண்டுமென்று சொல்வது வழக்கம். இந்த வழக்கம் இப்போது கொஞ்சங் கொஞ்சமாகக் குறைந்துவருகிறது. இதைத் தவிர்க்க வேண்டும். நீ சாப்பிடுவதை உன் விருந்தாளியோடு பகிர்ந்து கொள்வதுதான் உண்மையான உபசரிப்பின் சிறந்த தன்மை. வேண்டுமானால் ஓரிரு பதார்த்தங்களை நீ அதிகமாகப் பண்ணலாம். ஆனால் விருந்தாளியின் தேக நிலைமை, சௌகர்யம் இவற்றை நன்கு கவனித்தறிய வேண்டும். விருந்தளிப்பவர் போடுவதையெல்லாம் சாப்பிடாவிட்டால் அவர் ஏதாவது நினைத்துக்கொள்வாரோ என்று நினைக்கும் படி இடம் கொடுக்கக் கூடாது. உன்னுடைய விருந்தாளி இஷ்டப்படி எதை வேண்டுமானாலும் சாப்பிடவோ குடிக்கவோ விட்டுவிட வேண்டும். ஆனால் இதில் அவருக்குக் குறை ஏதும் இருக்கக்கூடாது.

இந்த விஷயத்தில் விருந்தாளியாக இருப்பவருக்கும் ஓர் கடமை உண்டு. கிரமத்தையெல்லாம் பார்த்துக் கொண்டு

விருந்தினருக்கு உபசாரம்

அவர்களிருக்கக்கூடாது. வேண்டியதை அவர்கள் கேட்க வேண்டும். ஐரோப்பிய முறையில் சாப்பாடு பரிமாறுவது எனக்குப் பிடித்திருக்கிறது. இலைகளிலேயோ அல்லது தட்டுகளிலேயோ தேவைக்கு அதிகமாக பதார்த்தங்களை வைத்து எறிவதில்லை. ஐரோப்பியர்களுக்குப் பலவகை உணவுகள் பரிமாறப் படுகின்றன. எதை வேண்டுமோ, எவ்வளவு வேண்டுமோ, அவ்வளவு அவர் உண்பர். அதிகமாக வேறெதையும் சாப்பிடுவதில்லை.

இதெல்லாம் சில குறிப்புகள். அம்மா உனக்கு இன்னும் அதிகம் சொல்லுவாள். நீ விருந்தளிப்பதில் சிறந்த வளாக இருக்க வேண்டும்.

பகவான் உன்னை ரக்ஷிப்பாராக !

3-6-'41

பிரயாணம்

என் அன்புள்ள
லக்ஷ்மிக்கு,

உன்னைவிட அதிகமாகவோ அல்லது நீ சுற்றுப்பிரயாணம் செய்த அளவாவதோ இந்தியாவில் பிரயாணம் செய்த உன் வயதுள்ள குழந்தைகள் வெகு சொற்பம் என்றே நான் எண்ணுகிறேன். நீ பிறந்தது பம்பாயில். பிறந்து இரண்டு மாதந்தான் இருக்கும். பம்பாயிலிருந்து சென்னைக்கு 900 மைல்கள் நீ பிரயாணம் செய்தாய்! அதற்குப் பிறகு, ஊர் சுற்றுவதும் பிரயாணம் செய்வதுமே வேலையாகப் போன உன் தந்தையின் காரணமாக இந்தியாவில் நீ அநேக இடங்களில் சுற்றுப்பிரயாணம் செய்திருக்கிறாய். இப்போது உனக்கு வயது 16. இந்த 16 வயதுக்குள் ஒவ்வொரு வருஷமும் நீ வெகு தூரத்திலுள்ள இடங்களுக்கெல்லாம் போய் வந்திருக்கிறாய். ஆனால் இந்த வருஷம் திருச்சிக்குப் போனதைத் தவிர வேறு எங்கும் போகவில்லை. பகவத்கிருபையால் இந்த வருஷக் கடைசியில் உன்னுடைய எஸ். எஸ். எல். ஸி. பரீட்சை முடிந்ததும் நாயிருவரும் சுற்றுப் பிரயாணம் போகலாமென்று நம்புகிறேன்.

உனக்குப் பிரயாணம் செய்வதென்றால் ரொம்பச் சந்தோஷம். இந்தியாவிலே நாம் பிரயாணம் செய்வது மிகவும் உல்லாசமானது. ஆனால் மூட்டை முடிச்சகளை அதிகமாக வைத்துக் கொள்ளாமலிருக்க வேண்டும். ஐரோப்பாவிலும்,

பிரயாணம்

அமெரிக்காவிலும் பிரயாணம் செய்வது வெகு சௌகரியமாயிருக்கும். அங்கேயெல்லாம் உனக்கு மாறி மாறி உடுத்திக்கொள்ள ஆடைகள் மட்டும் எடுத்துக் கொண்டால் போதும். படுக்கை, துண்டுகள் முதலிய அனைத்தும் ரயிலிலேயோ அல்லது ஹோட்டல்களிலேயோ கிடைத்து விடுகின்றன. அதுபோன்ற நிலைமை இந்தியாவிலும் எப்போதாவது வரப்போகிறதா? நமது நாடு ரொம்பப் பெரிது; ஏழ்மை நாடு. மேலும் நமது தேவைகள் மாறுபட்டதாயிருக்கின்றன.

அப்படியே இருந்தாலும் நமது நாட்டில் பலவிதமான விஷயங்கள் இருக்கின்றன. எனவே இங்குப் பிரயாணம் செய்வது மகிழ்ச்சியைத் தருகிறது. யாத்திரைக்காகப் பிரயாணம் செய்வது முதல் விஷயம். நாம் இதைச் செய்து விட்டோம். நமக்கு மிகவும் புனிதமாகவுள்ள யாத்திரை ஸ்தலங்களெல்லாம் அழகான இடங்களில் அமைந்திருக்கின்றன. சில ஆற்றங்கரையிலேயோ, அல்லது ஆறுகள் சந்திக்கும் இடங்களிலேயோ, கடற்கரை, மலைகள் இவற்றிற்கருகேயோ இருக்கின்றன. அவைகள் நீ கண்டவை; கேட்டதாயுமிருக்கும். ஆலயங்களின் புனிதத் தன்மை ஒரு புறமிருக்க அங்குள்ள காட்சிகளெல்லாம் மிக்க அழகு பொருந்தியவை. நமது நாட்டிலுள்ள புண்ப ஆலயங்களைக் கட்டும்போது நம்முன்னோர்கள் ஓர் லட்சியத்தையும் மனதில் கொண்டிருந்தார்கள். ஹரித்வாரம் முதல் கன்னியாகுமரி, ராமேஸ்வரம் வரைக்கும், துவாரகையிலிருந்து காசி வரைக்கும், பிரயாகையிலிருந்து கங்கை வரையிலும் யாத்திரை செய்பவர் பாரதவர்ஷம் முழுதும் பிரயாணம் செய்யும்படி இருந்தது. நாட்டின் பரப்பை உணரவும் முடிந்தது.

அருமைப் புதல்விக்கு

அடுத்த விஷயம் ஆரோக்கியத்தை முன்னிட்டுப் பிரயாணம் செய்வது. திருக்கழுக்குன்றம்போல நோயைக் குணப்படுத்தக்கூடிய கோயில்களும், புண்யஸ்தலங்களும் இருக்கின்றன. சமுத்திரஸ்நானம்; நதியில் ஸ்நானம்; ஆலயத்திற்குள்ளேயே இருக்கும் திருக்குளத்தில் ஸ்நானம் செய்தல், காலைலும் மாலைலும் மலைமீதேறி ஆலயத்தின் பிராகாரங்களில் பிரதக்ஷிணம் செய்வது, ஸ்வாமி தரிசனம் செய்வது முதலியவை ஆரோக்கியத்தைத் தருகின்றன. இந்தக் காரணத்துக்காவது பிரயாணம் செய்வதை வரவேற்க வேண்டும்.

மலைச்சாரலில் இருந்துவரும் காற்றை அனுபவிப்பதற்காக சமீப காலமாக ஜனங்கள் காஷ்மீரம், டார்ஜீலிங், ஸிம்லா, உதகமண்டலம், கொடைக்கானல் முதலியவிடங்களுக்கும் போகிறார்கள். இது தற்கால நாகரிகம். நல்லதுதான். ஆனால், ரொம்பச்செலவாகும். பொதுவாகச் சேர்ந்து முயற்சித்தால் இந்தச் செலவு குறையுமோ என்பது என்சந்தேகம். இப்படிச் செய்தால் நடுத்தர அந்தஸ்திலிருப்பவர்களும், ஏழைகளும் எப்போதாவது ஒரு சமயத்திலேனும் மேற்படி இடங்களுக்கும் போய்வரலாமல்லவா?

இன்னொருவிதமான பிரயாணம். அதாவது வியாபார விஷயமாகப் போவது. முக்கியமாக வர்த்தகர்கள், வக்கீல்கள், வைத்தியர்கள், முதலியோர் செய்யும் பிரயாணம் பற்றிய விஷயம். இவர்கள் செய்யும் பிரயாணத்தில் சந்தோஷம் இருப்பதற்கில்லை. ஏனெனில் இவர்களுக்கெல்லாம் தங்களுடைய வேலையிலேயே குறி. ஆனால் இதிலும் சந்தோஷகரமாகப் பிரயாணம் செய்ய முடியும். பிரயாணம்

பிரயாணம்

செய்பவருக்கு அதற்கான வழி தெரிய வேண்டும். அவ்வளவு தான்.

காட்சிகளைக் கண்டு வருவதற்கு என்று போவதுதான் சிறந்த பிரயாணம் என்பதுண்மை. ஆக்ராவிலே தாஜ் மஹால் ; டில்லி, பேட்பூர் ஷிக்ரி, ஆகிய இடங்களிலுள்ள கட்டிடங்கள், ஹிமயமலை, கங்கை, பிரயாகை, டார்ஜிலிங், நர்மதா சலவைக் கற்கள், கராச்சி, பம்பாய், கல்கத்தா, ராமேச்வரம், மதுரை, ஸ்ரீரங்கம், சிதம்பரம், கன்னியாகுமரி ஆகிய விடங்கள் நாம் எந்த ஜாதியாயிருந்தபோதிலும் பார்க்க வேண்டியவை. இவையெல்லாம் நம் நாட்டிலிருக்கின்றன.

நம் நாட்டுக்குப் பக்கத்திலே இலங்கை இருக்கிறது. இங்கு நீயும் நானும் சுற்றுப் பிரயாணம் செய்திருக்கிறோம். மலேயா இருக்கிறது. இந்த இடங்கள் எல்லாம் பார்க்க வேண்டியதாகும்.

பரந்த நோக்கம் வளருவதற்காக நம் நாட்டுடன் மட்டுமின்றி வெளியேயும் நாம் பிரயாணம் செய்ய வேண்டும். இந்த யுத்தம் முடிந்த பிறகு ஐரோப்பா, அமெரிக்கா, ஆசியாவில் சில பகுதிகள் முதலியவையெல்லாம் எப்படி இருக்கும் என்று நினைக்கையில் எனக்கு ஆச்சர்யமாயிருக்கிறது. ஏதோ ஒரு உருவில் அவை பிழைத்திருக்கும் என்று மட்டும் தோன்றுகிறது. அந்த இடங்களிலெல்லாம் அநேகம் அழகான கட்டிடங்களும், கலா ஸ்தலங்களும் நிர்மூலமாக்கப்பட்டு விட்டதாயினும் யாத்ரீகர்கள் போய் பார்த்துக் களிக்கும்படியான விஷயங்கள் பல எஞ்சி நிற்கும் என்று எண்ணலாம்.

அருமைப் புதல்விக்கு

இந்த யுத்தம் ரொம்பக் கொடியதாகும். இது முடிந்த பின்னர் மீண்டும் ஜனங்கள் உலக யாத்திரை போவார்கள்ளானால்எல்லா இடத்திலும் மனிதன் அழகைச் செழிக்கும் படி செய்ய முற்பட்டிருக்கிறான் என்பது தெரியும், அல்லது அழகைப் பாதுகாத்து, இயற்கையில் வனப்புள்ள ஸ்தலங்களை மேற்கொண்டு அழகு செய்ய முயன்றிருக்கிறான் என்பது துலங்கும்.

பிரிட்டன், அயர்லாந்து, பிரான்ஸ், ஸ்வீட்ஜர்லாந்து, இதாலி ஆகிய இடங்களுக்கு நான் போய்ப் பார்த்திருக்கிறேன். அவ்விடங்களிலெல்லாம் என் பிரயாணத்தைச் சந்தோஷமாக அனுபவித்துமிருக்கிறேன். ஒரு சமயம் நாமெல்லோரும் அவ்விடங்களுக்குப் போய்ச் சுற்றிப் பார்ப்போம். இதர நாடுகளுக்கும் போய்ப் பார்க்கலாம்.

சென்னையில் கூட நீயும், நானும் காணாத அழகான இடங்கள் இருக்கின்றன. நமது நாட்டிலும், மாகாணத்திலும் அப்படிப்பட்ட இடங்களுண்டு. நாம் அவற்றைத் தேடிப் பிடித்துப் பார்க்க வேண்டும். பிரயாணத்துக்காகவென்று நீ நல்ல திட்டம் போட்டுக்கொள்ள வேண்டும். ஒவ்வொரு வருஷமாக நீ போட்டுக்கொண்ட திட்டப்படி இடங்களுக்குப் போக வேண்டும். இது என் விருப்பம். மனிதர்களைப்பற்றி அறிய அவர்களைப் பார்த்துப் பழக வேண்டும். எனவே பல நாட்டிலும் சுற்றுப் பிரயாணம் செய்தால் தான் அந்தந்த நாட்டு மனிதரைப்பற்றி நன்கு தெரிந்து கொள்ள இயலும்.

4-6-'41.

பிரசங்கம்

I

என் அன்புள்ள

லக்ஷ்மிக்கு

நீயும் உன் அம்மாவும் இன்று சீக்கிரம் வந்துவிடுவீர்கள். ஆகவே உனக்கு நான் தினசரி எழுதிக்கொண்டு வரும் கடிதத்தை முன்னதாகவே இன்று எழுத ஆரம்பிக்கிறேன்.

பொதுக்கூட்டங்களில் நான் பேச ஆரம்பித்து இப்போது சேர்ந்தாப்போல் 37, 38 வருஷங்கள் ஆகின்றன. அதாவது 1904-ம் வருஷம் காலேஜில் படித்துக்கொண்டிருந்தது முதல் பேசிவருகிறேன். பார்க்கப்போனால் என் பிரசங்கம் பள்ளிக்கூடக் காலத்திலேயே ஆரம்பமாகிவிட்டது எனலாம்.

எனக்கு இப்போது நினைவு வருகிறது. எனக்கு 7 அல்லது 7 வயதிருக்கும்; என்னுடைய சித்தப்பா அதாவது வெங்கிட்டுவின் அப்பா ஏதோ தமிழில் எழுதிக் கொடுத்தார். அதை நான் 1894-ம் வருஷமோ அல்லது 95-வது வருஷத்திலோ கிரனூரில் ஆரம்பப் பாடசாலையில் படித்தேன். ஆகவே பொதுக்கூட்டங்களில் பேசுவது பற்றி உனக்கு நான் நன்கு கூறமுடியும்.

என்ன பேச்சு வேண்டியிருக்கிறது? “பேச்சைவிட செயல் தான் விசேஷம்” என்று பேசுவதைப்பற்றிக் கண்டிப்பது வழக்கம். இந்தமாதிரி சொல்வதில் ஒரே ஒரு உண்மை

அருமைப் புதல்விக்கு

உண்டு. அது என்ன தெரியுமா? வாழ்க்கையைப் பாதிக்கக் கூடிய விஷயங்களில் பேச்சுக்கும் செயலுக்கும் முரண்பாடு இருக்கக்கூடாதென்பதுதான் அந்த விஷயம். இல்லாவிட்டால் பேச்சுக்கும், செயலுக்கும் அவசியமான உவமை கிடையாது. நான் இன்னும் ஒருபடி அதிகமாகச் செல்ல வேன். செயலுக்கோ, கூட்டாக ஒன்றுபட்டுச் செய்யும் செயலுக்கோ பேச்சு பூர்வாங்கமானது. மற்றவர்கள் சரியானது என்று சொல்வதைக் கேட்டுத் திருப்தி அடைந்து நாம் செயலில் ஈடுபடுகிறோம். பேசத்தெரியாதவர்கள் பொதுப் பிரசங்கங்களை வெறுக்கத் துணிவார்கள்..

பொதுக்கூட்டங்களில் பிரசங்கங்கள் செய்யும்போது தங்கு தடையின்றிவரும் பேச்சு, நாவிலிருந்து வருவதில்லை; தொண்டையிலிருந்தும் இல்லை; ஈரலிலிருந்தோ, மூளையிலிருந்தோ அது வருவது கிடையாது. அது பெரும்பாலும் இருதயத்திலிருந்து பிறக்கிறது. அதாவது எவ்வளவு தூரம் தீவிர உணர்ச்சிகொண்டு பிரசங்கம் புரிபவர் பேசுகிறாரோ அந்த அளவுக்கு தாம் ஒரு செய்தியைத் தெரிவிக்கும்படி இருக்கிறது என்பதில் அவருக்கு உறுதி ஏற்படுகிறது. தமது பிரசங்கத்தைக் கேட்பவருக்கு ஏதோ முக்கியமான விஷயம் ஒன்றைச் சொல்லும்படி இருக்கிறதென்று அவர் உணருகிறார். அந்த மட்டில் அவரது பிரசங்கம் உணர்ச்சி வேகத்துடன் தங்குதடையின்றிச் சோபிக்கிறது. இது மகாத்மாஜியிடம் பொருந்திய அம்சம். அவரது பேச்சுவன்மை பெருகுவதை நான் கவனித்திருக்கிறேன். நான் பல வருஷங்களுக்குமுன் அவரது பிரசங்கத்தைக் கேட்டேன். அப்போதெல்லாம் அவர் தடையின்றி மௌனமென்று பேசமாட்டார். ஆனால் இன்று அப்படி

யில்லை. அவர் தங்கு தடையின்றிப் பேசும் நாவன்மை படைத்தவராயிருக்கிறார்.

ஒருமித்த செய்கைக்கோ, அல்லது நடவடிக்கைக்கோ பேசுவது பூர்வாங்கமானது என்று முன்னே சொன்னேன். உண்மை. அது வேறுவிதமாக இருக்க முடியாது. நாம் மற்றவர்களிடம் செல்வாக்கைப் பிரயோகித்து குறிப்பிட்ட ஒரு வழியில் நடக்கவேண்டுமென்று தூண்ட விரும்பினால் தனியாக இருக்கும்போதோ சேர்ந்தாப்போல் இருக்கையிலோ பேசத்தான் வேண்டும். கூட்டத்தில் கூடி நிற்பவர்களிடையே பேசுவது என்பதுதான் பிரசங்கம்.

நமது புராணங்களிலே ஒரே ஒரு தெய்வம்தான் உண்டு. ஸ்ரீ தக்ஷிணமூர்த்தி. அவர் வாய் திறவாமல் மௌனமாக இருந்து உபதேசிக்கிறார். சம்ஸ்கிருத கவி இதை வர்ணித்திருக்கிறார். அது அற்புதமான காஷி. வட விருஷத்தினடியிலே இளமை பொருந்திய குரு வீற்றிருக்கிறார். சிஷ்யர்களும் அங்கிருக்கின்றனர். அங்கு போதனை மௌன பூர்வமானது. சிஷ்யர்களின் சந்தேகங்கள் எல்லாம் அவ்விடத்தில் தீர்க்கப்படுகின்றன. ஆனால் தெய்வீகமான அற்புதம் இது. நாமெல்லாம் சாமான்யமான மனித வர்க்கந்தானே; நாம் நமது எண்ணங்களை பரஸ்பரம் தெரிவிக்க வேண்டுமானால் என்ன செய்வது? பேச வேண்டும்; அல்லது எழுதவாவது வேண்டும்.

ஏதாவது ஒரு காரியத்தைச் செய்வது பொருத்தமானால் அதைச் செவ்வனே, திருந்தச் செய்யவேண்டும் (செய்வன திருந்தச் செய்) என்பதை நான் அடிக்கடி உனக்குச் சொல்லியிருக்கிறேன். ஆகவே நாம் பேச வேண்டுமானாலும்

அருமைப் புதல்விக்கு

சரி; அதைச் சரிவுரச் செய்ய வேண்டும்; இல்லையாயின் ஏதாவது நிர்ப்பந்தம் இருந்தாலொழியப் பேசாமலேயே இருந்து விடலாம்.

பொதுக்கூட்டங்களில் பேசும் முறைகள் பல; உபாத்தியாயர்கள் தங்கள் பள்ளிக்கூட வகுப்புகளில் பேசுகின்றனர். கோர்ட்டுகளில் வக்கீல்கள் பேசுகின்றனர்; நடிக, நடிதைகள் நாடகமேடைகளிலோ அல்லது படங்களிலோ சம்பாஷிக்கின்றனர்; பார்லிமெண்டுகளில் அதன் அங்கத்தினர்கள் பிரசங்கம் செய்கிறார்கள்; மதக் குழுக்கள் தங்களுடைய உபதேசங்களைச் செய்கின்றனர்; கடைசியாக தலைவர்கள், ராஜ்ய வாதிக்கள், ஜனநாயகத் தலைவர்கள் முதலியவர்களுல்லாம் ஜனங்களைச் செயல் புரிவதற்காக உணர்ச்சியைத் தூண்டுகின்றனர். சட்ட சபைகளுக்கும், இதர ஸ்தாபனங்களுக்கும் தங்களுடைய கட்சி அபேட்சகர்களுக்கு ஒட்டுப் போடும்படி சொல்லுகிறார்கள்.

இந்தக் கடிதங்களில் இந்த விஷயத்தை அதிகமாக உனக்கு எழுதப்போகிறேன். ஏனெனில் இது பற்றி எனக்கு நன்கு தெரியும் என்று கருதுகிறேன். சட்ட சபைகளிலும், பொதுக்கூட்டங்களிலும் பேசுவதை மட்டும் எழுதுகிறேன்.

பொதுக் கூட்டங்களில் நன்றாகப் பேசக்கூடியவருக்கு முதன் முதலாக வேண்டிய அம்சம் சாரீரம்; ரொம்ப உரக்கவும் அது இருக்கக்கூடாது; கர்ன கரேமாக இருப்பதும் கூடாது; அல்லது மிகவும் மெல்லவும் இருக்கக்கூடாது. பேசுவதே காதில் விழாது போகாமல் கவனித்துக் கொண்டு இனிமையாகவும், கேட்கும்படியும் இருக்க வேண்டும்.

கிஷ்கிந்தா காண்டத்திலே ஸ்ரீராமபிரான் ஹனுமானின் பேச்சுவன்மையை வெகு அழகாக வர்ணித்திருக்கிறார். உண்மையான நாவன்மை தத்ருபமாகவும், பூர்ணமாகவும் அதில் விளக்கப்பட்டிருக்கிறது. அதைவிட அழகாக அவ் விஷயத்தை வியாக்யானம் செய்ய முடியாது. அந்த ஸ்லோகங்களை உனக்கு வாசித்துக்காட்டி விளக்குகிறேன்.

நல்ல சாரீரம் ஆடவர்களுக்கோ, பெண்களுக்கோ இருக்குமானால் அது ஆண்டவனின் அருள். சில சாரீரங்களில் உன்னை வசிகரிக்கும்படியான ஒரு தன்மையை நீ காணலாம். எல்லாருடைய சாரீரத்தையும் வேண்டிய அளவுக்குப் பண்படுத்தலாம். ஆனால் இதை ஆரம்பத்திலேயே செய்யவேண்டும். தென்னிந்தியாவில் சங்கீத வித்வான்கள் கூட இந்த விஷயத்தைக் கவனிப்பதில்லை. நீ காலேஜில் சேர்ந்து இந்திய சங்கீதம் பயிலும்போது இதர விஷயங்களோடு சாரீரத்தை நன்கு பண்படுத்திக்கொள். உனக்கு நல்ல சாரீரமாக இருக்கிறதென்று நம்புகிறேன். அதை மேலும் தரமாகச் செய்துகொள்ளலாம்.

நல்ல பிரசங்கிக்கு வேண்டிய லக்ஷணங்கள் :—நல்ல தெளிவான முகபாவம் அவசியம், விகாரமான பாவங்கள் முகத்தில் கூடாது; மட்டமான சேஷ்டைகள் கூடாது; மேஜையின்மீது குத்துவது போன்றவை விகாரம். கம்பீரமாக நின்று அழகாகப் பேச வேண்டும். இதைப்பற்றியெல்லாம் என் அடுத்த கடிதத்தில் சொல்லுகிறேன்.

5-6-'41.

II

பொது மேடையில் பேசினாலும் சரி, சட்ட சபைகளில் பேசினாலும் சரி பிரசங்கம் புரிபவரின் தோற்றமும், செய்கைகளும் முக்கியமாகக் கவனிக்க வேண்டியவை. ஏனெனில் சபையிலோ, கூட்டத்திலோ இருப்பவர்கள் பிரசங்கம் செய்பவரைக் கண்ணால் பார்க்க வேண்டியிருக்கிறது. பேசுவதைக் கேட்கவும் வேண்டியிருக்கிறது. ஏதாவது ஒரு விஷயம். அதை அழுத்தம் திருத்தமாக வற்புறுத்திச் சொல்ல வேண்டுமென்று பிரசங்கம் புரிபவர்கள் நினைக்கின்றனர். அவர்களில் அநேகர் தங்களுடைய அங்க சேஷ்டைகளைக் கொண்டு, தாங்கள் பேசும் விஷயத்தின் முக்கியத்தை உணர்த்த வேண்டுமென்று கருதுகிறார்கள். சமீக்கைகள் செய்வதைவிட குரலை சமயத்துக்குத் தக்கபடி உயர்த்தியோ தாழ்த்தியோ செய்துகொண்டு பேசுவதன் மூலம் சொல்ல வேண்டிய விஷயத்தை நன்றாக உணர்த்தலாம். இதை நான் என் அனுபவத்தின் மூலம் உணர்ந்திருக்கிறேன்.

பிரசங்கம் எவ்வளவு தூரம் வேண்டும்? இந்த விஷயம் ரொம்ப முக்கியம். தென்னிந்தியாவில் ராஜ்ய ஞானம் உதிக்க ஆரம்பித்ததிலிருந்து நான் கிராமங்களிலும், நகரங்களிலும் மணிக் கணக்கில் பேசியிருக்கிறேன். நல்ல பிரசங்கமாக இருக்க வேண்டுமானால் ஒருமணி நேரம் பேசுவதே போதும். நீண்ட காலமாக, பலதரப்பட்ட அனுபவங்களைக்கொண்டு நான் இதைச் சொல்லுகிறேன். கலையில் உள்ள குகூமம் என்ன? எல்லா விஷயங்களையும் குறிப்

பிரசங்கம்

பிடாமல் சிலவற்றை விலக்குவதுதான் விசேஷம். ஒரு சித்திரக்காரர் இருக்கிறார். ஓர் மரத்தைப் படமெழுதுகிறார். அந்த மரத்தில் உள்ள எல்லா இலைகளையும் அவர் தமது சித்திரத்தில் வரைவது கிடையாது. நன்றாக வளர்ந்த மரம் எப்படியிருக்கும் என்ற அபிப்பிராயம், அதைப் பார்ப்பவரது மனத்தில் தோன்றும் முறையில் அவர் அப் படத்தை எழுதிவிடுகிறார். இன்னும் கொஞ்ச நேரம் பேசியிருக்கக்கூடாதா? என்று சபையினர் உணர்ச்சி கொள்ளும்படியான நிலைமையில் பிரசங்கத்தை நிறுத்த வேண்டும்.

இதிலும் விலக்குகள் உண்டு. இந்தியா சட்ட சபையில் நான் ஒரு நாள் முழுதும் பேசினேன். இது உனக்குத் தெரியும். ஆனால் பொதுக் கூட்டங்களில் பேசும்போது சபையிலிருப்பவர்களின் மனோபாவத்தை நன்கு தெரிந்துகொள்ள வேண்டும். நான் இதை எப்போதும் கவனிப்பவன். கூட்டத்தினர் அலுத்துவிட்டதாகவோ, அல்லது நிம்மதியில்லாமல் இருக்கிறார்களென்றோ தோன்றும் விநாடியே பிரசங்கத்தை முடித்துவிட வேண்டும்.

நன்றாகப் பிரசங்கம் செய்பவர்களின் முக்கிய நோக்கம் என்ன? கூட்டத்திலுள்ளவர்களின் உணர்ச்சியைத் தட்டியெழுப்பி அவர்களது கவனம் கலையாமல் செய்யவேண்டியது அவர்களது நோக்கமாகும். இது சலபமான காரியமல்ல; ஆனால் அனுபவத்தில் இது வந்துவிடும். ஹாஸ்யம் பிரசங்கத்துக்கு ரொம்ப சக்திவாய்ந்த அம்சம். கூட்டத்திலிருப்பவர்களைச் சிரிக்கும்படி செய்வது அவர்களைத் திருப்திப் படுத்துவதாகும். ஜனங்கள் சந்தர்ப்பம் தவறிச்

அருமைப் புதல்விக்கு

சிரித்தால் அவர்களது கவனத்தைச் சரியான முறையில் திருப்பவேண்டும். சிரத்தையோடு செய்யும்படித் தில் இது சாத்தியமான காரியம் தான். உண்மையைச் சொல்வதை ஜனங்கள் எப்போதும் ரஸிப்பார்கள்.

பொதுப் பிரசங்கங்களில் நல்ல கதைகளையும், ரஸமான சம்பவங்களையும் குறிப்பிடுவது மிகவும் சிறந்ததாகும். வெறும் கதைகளை மட்டும் சொல்லிவிட்டு தொண தொணப்பாகவும் செய்துவிடக்கூடாது. ஒரு விஷயத்தை ஒரு கதையைக்கொண்டோ, சம்பவத்தைக் கொண்டோ விளக்கலாம்.

பொதுக் கூட்டங்களில் பேசும்போது மேற் கோள்களை எடுத்துக்காட்டுவது உபயோககரமாகும். எனக்கு எப்போதும் அது பயன் படும்படி இருந்திருக்கிறது. நான் அடிக்கடி ஸம்ஸ்கிருதத்திலிருந்து மேற்கோள்களைக் குறிப்பிடுவேன் என்பது உனக்குத் தெரியும். ஸம்ஸ்கிருதம் அழகு பொருந்திய பாஷை. அதில் ஓர் இசைக் கட்டு பொருந்தி இருக்கிறது. முக்கியமாகத் தமிழ் பிரசங்கத்தில் மிக்க வன்மையாகப் பேசும்போது ஸம்ஸ்கிருதத்தையும் கூட உபயோகத்தால் ரொம்ப நன்றாகச் சோபிக்கிறது. தாமாகவே, அதுவும். அந்தக்ஷணத்தில் ஸம்ஸ்கிருத மேற்கோள்கள் வருமானால் அவை மிக்கப் பொருத்தமா யிருக்கின்றன என்பது என் அனுபவம்.

பொதுக் கூட்டங்களில் பேசும் சந்தர்ப்பங்களில் முன்னதாகவே பிரசங்கங்களைத் தயார் செய்துகொள்ள வேண்டும். திடீரென்று பேச நேர்ந்தாலன்றி இதர சமயங்களில் நான் என் பிரசங்கங்களை எப்போதும் முன்னதாகத்

பிரசங்கம்

தயார் செய்துவிடுவேன். ஆப்போதெல்லாம் நான் நன்றாகப் பேசுவேன். கூட்டத்தினர் என் பேச்சைக் கேட்டுக் கௌரவிக்ையில் பிரசங்கத்தை நாம் சரியாகச் செய்துகொண்டு பேசுவதுதான் அவர்களுக்கு நாம் செய்யும் பிரதி மரியாதை. பிரசங்கத்தை எழுதிப் படிக்கும் முறையை நான் கண்டிக்கிறேன். அது பிரசங்கமன்று. பிரசங்கத்தில் தெரிவிக்கவேண்டிய சில குறிப்புகளை வேண்டுமானால் குறித்து வைத்துக்கொள்ளலாம்; குறிப்புகளை எழுதிக் கொண்டுவிட்டுப் பேசும்போது, சொல்லவேண்டிய விஷயத்துக்கப்பால் போய்விட நேருவதுமுண்டு. சந்தர்ப்பங்கள் கூட்டத்தாரின் மனோபாவம் இவற்றால் ஏற்படக்கூடிய நிலைமை இது. நான் இதை அடிக்கடி கவனித்திருக்கிறேன். மனத்தினுள் பிரசங்கத்தைச் சரிப்படுத்திக்கொண்டு, பேசவேண்டிய விஷயங்களை மனதிலேயே குறிப்பாக வைத்துக் கொள்ள வேண்டும். எப்படி ஆரம்பிப்பது? எப்படி முடிப்பது? என்பதையும் திட்டப்படுத்திக் கொள்வதவசியம். பிரசங்கத்தைச் சிறந்த முறையில் தயாரித்துக்கொள்வதற்கு இதுதான் வழியென்பது என் எண்ணம்.

பிரசங்கம் முழுவதும் தர்க்க ரீதியாக இருக்க வேண்டும். வாதப்போக்கை அனுசரித்து இருக்க வேண்டும். எந்த விஷயத்தை அல்லது விஷயங்களை வற்புறுத்திச் சொல்ல வேண்டுமோ அந்த விஷயத்தை அல்லது விஷயங்களை விவாதத்தின் மூலமாகவோ உதாரணங்களின் மூலமாகவோ வேறு வழிகளிலோ நிரூபித்துக் காட்டவேண்டும் என்ற நோக்கத்துடன் கூடியதாயும் இருக்க வேண்டும். நமது முற்காலத் தர்க்க வாதிகள் சாதாரணமாக அனுசரித்து வந்த முறை என்ன வென்றால் எதிர் கட்சியை முதலில்

அருமைப் புதல்விக்கு

எடுத்துச் சொல்வார்கள். அதாவது தங்கள் கொள்கைக்கு வீரோதமாய் உள்ள கட்சியின் கொள்கையை நியாயமாகவும் பூரணமாகவும் எடுத்துச் சொல்வார்கள். பிறகு தங்களுடைய விவாதத்தினால் அதை உடைத் தெறிவார்கள். நாமும் நமது கட்சியை ஸ்தாபிக்க இந்த முறையைக் கைக் கொள்ளலாம்.

பிரசங்கத்தில் உபயோகிக்கும் பாஷை முக்கியமாகும். ஆங்கிலத்தில் பேசினால் நல்ல தற்கால ஆங்கில பாஷையைப் பிரயோகிக்க வேண்டும். சிதைந்த பாஷை கூடாது. தமிழில் பேசுவதாயிருந்தாலும் ரொம்ப இலக்கணமாகவும் இருக்கக்கூடாது; அதற்காக மிகவும் கொச்சையான தமிழாக இருப்பதும் கூடாது. பேசுவதை ஜனங்கள் நன்கு உணர வேண்டும். பிரசங்க பாஷையும் கம்பீர நடையில் இருக்க வேண்டும். நான் இப்படியே பேச விரும்புகின்றேன். நான் எந்தக் காரியத்துக்காகத் தமிழை உபயோகிக்கிறேனோ அதற்குத் தகுந்த அளவில் பாஷை எனக்கு அமைந்திருக்கிறது என்று சொல்கிறார்கள். உன் அபிப்பிராயம் என்னவோ? அடுத்த கடிதத்தில் மேலும் இதுபற்றியே எழுதுகிறேன். இந்த விஷயமாக அக்கடிதமே கடைசி.

6-6-'41.

III

பொதுப் பிரசங்கத்தைப்பற்றி நான் எழுதும் முன்னராவது கடிதம் இது. இதுவே அதைப் பற்றிய கடைசிக் கடிதமும் ஆகும். என்னுடைய அபிப்பிராயங்களை இதில் தெரிவிக்கிறேன். பொதுக்கூட்டங்களில் பேசுவதற்கு

பிரசங்கம்

உனக்குச் சந்தர்ப்பங்கள் கிடைக்குமா? என்று நீ எண்ணலாம். ஆம். உனக்கு அந்தச் சந்தர்ப்பம் வாய்க்குமென்றே நான் எண்ணுகிறேன். இந்தியா முழுவதும், பெரிய கூட்டங்களில் பேசுவதற்குச் சவுகர்யமாக நீ தமிழ், ஹிந்துஸ்தானி இரண்டையும் மளமளவென்றும், சரியாகவும் பேசக்கற்றுக்கொள்ள வேண்டும். மகாத்மா காந்தி நீ கிறந்த ஹிந்திப் பண்டிதராக விளங்க வேண்டுமென்று விரும்புகிறார். உனக்கு ஹிந்தி கொஞ்சம் ஏற்கனவே தெரியும். நம் வீட்டுக்கு எதிரேதான் ஹிந்திப் பிரசார சபை இருக்கிறது. நீ அங்கு போகவேண்டும். அங்குள்ள நண்பர்களோடு நீ ஹிந்தியில் பேசவேண்டும். ஹிந்துஸ்தானியில் நடக்கும் விவாதங்களில் கலந்துகொள்ள வேண்டும். அப்படிச் செய்யும் பகஷத்தில் உனக்குக் கொஞ்சம் கொஞ்சமாக ஹிந்தி பேசுவதில் திறமை ஏற்பட்டுவிடும். உன் தாய் பாஷை தமிழ். பள்ளிக்கூடத்தில் அது உன்னுடைய இரண்டாவது இஷ்டபாடம். அதுவும் உனக்குத் தெரியும். நீ “சுதேசமித்திரன்” “ஆனந்த விகடன்” இரண்டையும் தொடர்ச்சியாகப் படிக்கிறாய். பேசவும் பழகி வருகிறாய். சீக்கிரம் உனக்குப் பேச வந்துவிடும். 4-வது வகுப்புக்குப் பிறகு நான்கூடத் தமிழ் படிக்கவில்லை. ஆனால் அனுபவம் காரணமாக நான் தமிழில் பேசக்கற்றுக்கொண்டு விட்டேன்.

பொதுப் பிரசங்கத்துக்கு முக்கியமான அடிப்படையானது கூட்டம். ஆகவே பொதுப்பிரசங்கங்களைச் செய்பவர்தாம் பேசப் போகும் கூட்டத் தாரைக் கவனித்து விதானித்துக்கொள்ள வேண்டும். சாத்தியப்படும் போதெல்லாம் சிலர் பேசிய பிறகு நீ பேச வேண்டும். இப்படிச்

அருமைப் புதல்விக்கு

செய்தால் கூட்டத்தாரைக் கவனிக்கவும், முன்னால் பேசியவர்கள் பற்றியும், அவர்கள் சொன்ன கருத்துக்கள் பற்றியும் கூட்டத்தார் என்னமாதிரி அபிப்பிராயப் படுகின்றனர் என்பதை நீ தெரிந்துகொள்ள இயலும். இது எப்போதுமே சாத்தியப்படக்கூடிய விஷயமல்ல. நீ கூட்டத்துக்குத் தலைமை வகிக்கும்படி நேரலாம்; அல்லது முதலில் பேசும்படியும் உன் பெயரைக் குறிப்பிட்டிருக்கலாம். அப்படியிருந்தால் நீ பேசத்தான் வேண்டும். இதுபோன்ற சந்தர்ப்பங்களிலெல்லாம் கூட்டத்தார் சாதாரணமான மனோ நிலையில் இருக்கிறார்களென்றும், நேயபாவத்தோடு கூடி இருக்கிறார்கள் என்றும் மனதில் நினைத்துக்கொண்டு நீ உன் பிரசங்கத்தை ஆரம்பிக்க வேண்டும்; இதுவே சிறந்த முறை. ஆனால் ஒன்று, பேசும்போதே நீ கூட்டத்தாரை நன்கு நிதானித்துக்கொண்டு, அவசியமானால் அவர்களது மனோபாவத்துக்குத் தகுந்தாற்போல் பேசவேண்டும். அதற்காக இதை மிகைப்படுத்தி விடுவதும் கூடாது. பேச்சு வன்மைக்கு உண்மைதான் நிச்சயமான அஸ்திவாரம்.

கூட்டங்களில் பலவிதம். பல வகையான கூட்டங்களை நான் பார்த்திருக்கிறேன். நேயபாவத்துடன் கூடிய கூட்டம் உண்டு; இதில் பேசுவது சுலபம். இதில் ஒரே ஒரு அபாயத்தை மட்டும் தவிர்க்கவேண்டும். நேச உணர்ச்சியுள்ள கூட்டங்களில் நீ அடிக்கடி பேச நேர்ந்தால் உன் பேச்சு தொண தொணப்பாகிவிடும்; சொன்ன விஷயத்தையே திருப்பித் திருப்பிச் சொல்ல நேரும். பிரசங்கங்களைச் சரிவரத் தயார்செய்துகொண்டு கூட்டத்தாரைத் திருப்தி செய்து உற்சாக மூட்ட முடியாது. இந்த அபாயத்தை நீ தவிர்க்க வேண்டும்.

பிரசங்கம்

அடுத்த விஷயம். விரோதமான கூட்டம். கூட்டத்தை மொத்தமாக எடுத்துக்கொண்டால் அதிலிருப்பவர்கள் உன்னிடம் நேசபாவம் கொண்டவர்களா யிருப்பார்கள். ஆனால் அங்கேயுள்ள சில எதிரிகள் கூட்டத்தையே உனக்கு எதிராகத் திருப்பிவிட முயற்சி செய்யக்கூடும். நீ சொல்லும் விஷயம் பற்றி பொருத்தமான கேள்விகளை அவர்கள் கேட்டு, கோஷமிட்டு குறுக்குக் கேள்விகளைக் கேட்கலாம். உனக்கு அப்போது சமயோஜித புத்தியும், நிதானமும் இருந்தால் இது போன்ற சந்தர்ப்பங்களில் அவர்களையே திணரச் செய்துவிடலாம். சுருக்கமாக, முக்கியமாக ஹாஸ்யச் சுவையோடு பதில் கொடுத்தால் கூட்டத்திலிருப்பவர்கள் பிரசங்கத்திடையே குறுக்கிட்டுப் பேசுபவர்களைக் கேலி செய்ய ஆரம்பித்து விடுவார்கள். அத்தோடு குறுக்கிட்டவர்கள் வாய் அடைபட்டு விடும்.

இதிலேயே இன்னொரு விதம். அதையும் கேள், சொல்லுகிறேன். வேண்டுமென்றே கேள்விகள் கேட்டு குறுக்கிடும் கோஷ்டி ஒன்றுண்டு. அவர்கள் பதில் பெறவேண்டுமென்று கேள்விகள் கேட்பதில்லை. கூட்டத்தில் குழப்பமேற்பட வேண்டுமென்பதற்காகப் பிரசங்கம் செய்பவரது பேச்சில் குறுக்கிடுவார்கள். இவர்களை சமாளிப்பதெப்படி? கூட்டத்தைவிட்டு அவர்களை வெளியேற்றி விடுவதுதான் சிறந்த மார்க்கம். அவசியமானால் போலீஸாரைக்கொண்டு செய்ய வேண்டும். குறுக்கிடுபவர்களைச் சரிப்படுத்தி அப்புறப் படுத்துவதற்கு என்று பயிற்சி பெற்ற தொண்டர்களைக் கொண்டும் மேற்படி நபர்களை வெளியேற்றி விட வேண்டும். இவர்களைச் சமாளிக்க அடுத்தபடியாக இன்

அருமைப் புதல்விக்கு

நெரு வழியும் உண்டு. குறுக்கிடுபவர்களை அலட்சியமாக எண்ணி அவர்களை மதிக்காமலேயே இருந்துவிட வேண்டும். அவர்களது கேள்விகளுக்கும் பதில் சொல்லக்கூடாது. நான் இதை எப்போதும் செய்திருக்கிறேன். அநேகமாக எல்லாச் சமயங்களிலும் எனக்கு இதில் வெற்றிதான்.

கூட்டத்தார் ரஸிக்க முடியாதபடி நீ பேச நேர்ந்து, அதனால் அவர்கள் உனக்குச் சாதகமாக இல்லாமல் போனால், அப்போது உன் திறமையைப் பிரயோகிக்கும்படி ஏற்படும். நாவன்மையிலுள்ள ச்கல சாதனங்களையும் நீ அப்போது உபயோகித்துக் கூட்டத்தாருக்குத் திருப்தி பிறக்கச் செய்யவேண்டும். சில சமயங்களில் இது போன்ற அனுபவம் எனக்கேற்பட்டிருக்கின்றது. முக்கியமாக இரு சந்தர்ப்பங்களில் இந்த அனுபவம் எனக்கு. சட்டசபைக்குப் போகவேண்டுமென்று தாஸுடன் நான் பிரசாரம் செய்த போதும், சமீபத்தில் காங்கிரஸ் மந்திரிப்பதவி ஏற்கவேண்டும் என்று சொன்ன போதும் ஏற்பட்டது அந்த அனுபவம். எனக்குக் கூட்டங்களில் எதிர்ப்புகள் இருந்தன. கடைசியில் நான் அவர்களது மனதை மாற்றிவிட்டேன் என்று நினைக்கிறேன்.

அநேகமாக பெண்கள் கூட்டத்திலும், சில சமயங்களில் ஆண்களடங்கிய கூட்டத்திலும் நீ சுகாதாரம், சமூக கேடிமாபிவிருத்தி, ஏன்? அரசியல் முதலியவைபற்றி பேசச் சந்தர்ப்பம் வாய்க்கலாம். பேச விரும்பினால் என்னுடைய பெண்ணை நீ என்னைவிட நன்கு பேசவேண்டும். இந்த விஷயத்தில் ஆண்டவன் உனக்கு வெற்றி தருவதாக!

7-6-'41.

மரியாதையான பழக்கம்

என் அன்புள்ள

லக்ஷ்மிக்கு,

‘விசுவாஸ முள்ள தன்மை, உன்னதமான மனம் இவற்றின் பயன் கண்யமான நடத்தை’. இப்படி ஓர் ஆங்கிலக் கவிஞன் எழுதினான். அக்கவியின் வாக்கு சரியானது தான். சமூகத்தில் உல்லாசமாக இருப்பவன் மனிதன். எல்லா இடங்களையும் போல மனிதன் என்றால் பெண்ணும் அதில் சேர்ந்துதான் இருக்கிறாள். குழந்தைப் பருவத்திலிருந்து கிழடு தட்டும் வரையில் ஆடவராயிருந்தாலும் சரி, பெண்களாயிருந்தாலும் சரி, இதர ஆண்களுடனோ பெண்களுடனோ பழகவே வேண்டியிருக்கும். சமூகம் என்பது இது தான். சமூகச்சக்கரம் சரிவரச் சுழலவேண்டுமானால் அது பரிசுத்தமாயிருக்க வேண்டும்; நன்கு சீராக அமைக்கவேண்டும். நல்ல மரியாதையுள்ள நடவடிக்கைகள் மனித சமூகத்தை செவ்வையாகவும், சந்தோஷமாகவும் நடத்துவதற்கு வழிகளாக அமைந்திருக்கின்றன.

நல்ல மரியாதையுள்ள நடத்தை என்றால் குறிப்பிட்ட வார்த்தைகளை யோஅல்லது சமிக்ஞைகளையோ நான் சொல்ல வில்லை. இவை அவ்வப்போது ஏற்படக் கூடியவை. அடிக்கடி அவசியமாக இருக்கக் கூடிய விஷயமும் ஆகும். நல்ல மரியாதையான நடத்தையை வெளியிடுவதற்கு இவை

அருமைப் புதல்விக்கு

வெளிப்படையாகவுள்ள அம்சங்கள். உன்னிடம் பரிசுச் சயமுள்ளவர்களைக் கவனிப்பதற்கு இரண்டு வழிகள் உண்டு. சில சந்தர்ப்பங்களில் ஒன்று நம்மைப்பற்றியே நாம் நினைத்துக் கொண்டிருந்து விடுகிறோம்; அல்லது மற்றவர்களை அலட்சியமாக நினைத்து அவர்கள் இல்லாததைப் போலவே நடந்துகொள்கிறோம். இது சிலருக்குக் கொஞ்சகாலம் சாத்தியமாயிருக்கலாம். ஆயினும் இதனால் ரொம்பக்கஷ்டம். “மற்றவரைப்பற்றியும் கவனம்செலுத்தவேண்டும்” என்ற கோட்பாட்டைப் பின்பற்ற வேண்டும். அதைவிட “பிறர் உனக்கு என்ன வெல்லாம் செய்ய வேண்டுமென்று நீ விரும்புகிறாயோ, அவற்றை அவர்கள் விஷயத்தில் செய்.” இது முறை. நல்ல மரியாதையுள்ள நடத்தையின் உண்மை ரகசியம் இதுதான்.

வெள்ளைக்காரர்களிடமிருந்து சில நல்ல மரியாதையான பழக்கங்களை நாம் தெரிந்துகொண்டிருக்கிறோம். உதாரணமாக நாம் ஒருவரை முதன் முதலில் பார்க்கும்போது ‘குட்மார்னிங் (Good morning) என்கிறோம். யாராவது நமக்கு ஏதாவது செய்தால் (“Thank you”) வந்தனம் என்கிறோம். இதைக் கேட்டவுடன் உன்னோடு பேசுபவர் “Don't Mention” பரவாயில்லை என்கிறார். இவையெல்லாம் வெற்று சம்பி. தாயங்களாகத் தோன்றலாம். ஆனால் அப்படியில்லை. நமது முன்னோர்களெல்லாம் ஒருவரை ஒருவர் சந்தித்தால் ஆலிங்கனம் (தழுவிக்கொள்ளுதல்) செய்து கொள்வார்கள். அல்லது நமஸ்காரம் செய்வார்கள். நாம் யாருக்கும் பகிரங்கமாக வந்தனம் சொல்வதில்லை. பார்க்கப் போனால் “Thank you” என்ற ஆங்கிலப் பதங்களுக்கு சரியான தமிழ் சொற்கள் இல்லை. நல்ல நடத்தையைக்

மரியாதையான பழக்கம்

குறிப்பதற்கான இந்தப் பழக்கங்களை நாம் அனுஷ்டிக்கலாம் என்பது என் அபிப்பிராயம். உனக்கு என்ன தோன்றுகிறது?

கண்யமான நடத்தையைப் பெருக்கிக்கொள்வதற்கு குறிப்பாக ஒரு அம்சம் உண்டு. நெரிசலாகவுள்ள இடங்களில் நாம் நடமாடும்போது நாம் இந்த அம்சத்தை வளர்த்துக்கொள்ளலாம். இரண்டு மூன்று பேர்கள் ஒரு அறைக்குள் பிரவேசிக்க வேண்டியிருக்கிறது; அல்லது அறையிலிருந்து வெளியே வரும்படி இருக்கிறது. நமக்கு என்ன செய்வதென்றே தெரிவதில்லை. ஒருவரையொருவர் இடித்துத் தள்ளி எல்லோருக்கும் ஹிம்ஸையை உண்டு பண்ணிவிடுகிறோம். இந்தச் சமயத்தில் ரொம்ப கண்யமான முறை என்ன தெரியுமா? நீ ஓரத்தில் ஒதுங்கி நின்று மற்றவர்கள் முதலில் போகும்படி வழிவிடவேண்டும். இதனால் உனக்கு சுணக்கமாகலாம். ஆனால் இதனாலுள்ள வசதியும், நல்லுணர்ச்சியும் காலதாமதத்தைவிடச் சிறந்தது.

முதலில் வந்தவருக்கு, முதலிடம் என்ற முறையை நாம் அனுஷ்டிக்கலாம். இது கண்யமானது. பஸ்கள், டிராம்கள், ரயில்கள் தியேட்டர்கள் முதலிய இடங்களிலெல்லாம் பெண்கள், குழந்தைகள், வயோதிகர்கள் இவர்களை பற்றிய சிந்தனையே இல்லாமல் ஒருவரோடு ஒருவர் மோதிக் கொள்வதை நீ பார்த்திருப்பாய். இது ரொம்ப மட்டமான நடத்தை. மேலே சொன்ன முறையை நாம் அனுஷ்டித்தால் அது நல்ல பழக்கம்; எல்லோருக்கும் காரியம் சுலபம்.

நீ உன்னையும், உன் உடுப்புகளையும் சுத்தமாக வைத்துக் கொள்வதும் நல்ல பழக்கங்களில் சேர்ந்தவை தான். உன் சுகாதாரத்துக்காக மட்டுமின்றி சமூகத்தில் உன்னை

அருமைப் புதல்விக்கு

பழகுபவர்களுக்காகவும் சுத்தமாயிருப்பது அவசியம். தேகம், உடுப்பு இவை சுத்தமாக இருப்பதுசொந்த விஷயத்திலிருப்பதைப்போலவே சமூகத்துக்கும் முக்கியமாகும். அது ஒரு கடமை. ஏதாவது வாஸனை போட்டுக்கொள்வது மிகச் சிறந்த காரியம் என்று சொல்லலாம்.

பெண்களை நடத்தும்விஷயத்தில் மேல்நாட்டினரிடமிருந்து நாம் ஏராளமான விஷயங்களைத் தெரிந்துகொள்ள வேண்டியிருக்கிறது. தங்களுடைய பெண்களை மரியாதையுடன் நடத்துவதென்ற அவர்களது முறை பழைய கால நோக்கத்தை அனுசரித்ததாகும். நமது பெண்களை நாம் (அவள்) அபலை என்கிறோம். ஆகவே அவர்களை எல்லா விதத்திலும் நன்கு நடத்துவோம். இதை நாம் மிகைப்படுத்தக் கூடாதென்பதை நான் ஒப்புக்கொள்கிறேன். உதாரணமாக—கூட்டம் நிறைந்த வண்டியில் ஒரு பெண் வந்தால் உன் இடத்தை அவளுக்கு அளிப்பது நல்லது. நடந்து போகும்போது நாம், பெண்களை முன்னால் போகும் படி விடவேண்டும். “சம் உரிமை” என்று சமீபகாலமாக ஒரு அபிப்ராயம் உதித்திருக்கிறது. அந்த அபிப்ராயக் காரர்கள் பெண்களை விசேஷமாக, பிரத்யேகமாகப் பாவித்து நடத்தக்கூடாது என்று கூறுகின்றனர். நான் இதை ஒப்புக்கொள்ளவில்லை. நீ இதை ஒப்புக்கொள்கிறாயா என்ன? குழந்தைகள், வயோதிகர்கள் இவர்கள் விஷயத்தில் நாம் மிகவும் அனுதாபங்கொண்டு மரியாதையாக நடக்கவேண்டும்.

சிறந்த பெண்மணியென்றோ, கண்யமுள்ள புருஷன் என்றோ எல்லோரும் எண்ணும்படியாக நடந்துகொள்ளு

மரியாதையான பழக்கம்

வதில் இருக்கவேண்டும். இந்த வார்த்தைகளைச் சுலபமாக வியாக்யானம் செய்யமுடியாது. ஆனால் அவற்றின் கருத்து என்னவென்பது உனக்கும் தெரியும்; எனக்கும் தெரியும். இதற்கெல்லாம் திட்டமான விதிகளை ஏற்படுத்துவது சாத்தியமில்லை.

ஒவ்வொரு பேச்சிலும் அதாவது சம்பாஷணை, உன்னுடைய தொனி, மற்றவர்களிடம் நீ மரியாதையுடன் பழகும் விதம், இவற்றிலிருந்து நீ பெண் என்பதை நிரூபிக்கலாம். உன் நடை, கம்பீரமான போக்கு இவற்றின் மூலமாகவும், கண்மனமான பெண் என்பதை தெளிவுபடுத்தலாம்.

பணம், படிப்பு, சமூகத்தில் வசிக்கும் அந்தஸ்து இவற்றைப் பொறுத்ததல்ல மரியாதையான நடத்தை. அவை எல்லாம் அதற்கு உதவி செய்யக்கூடியவைதான். இது இருதயத்தின் தன்மை. நீ நல்ல பெண்மணியாக, எல்லோரிடத்திலும் அன்பாகப் பழகி அனைவருக்கும் சேவைசெய்து நீ போகும் இடங்களில் எல்லாம் சந்தோஷமும், ஆனந்தமும் பரவும்படி செய். சற்று நிதானத்துடனும் இஷ்டத்தோடும் மற்றவர்களுக்குப் பணிந்து நடக்கவேண்டும்.

இதில் தானிருக்கிறது சூட்சுமம்.

8-8-'41.

புத்தகங்கள்

என் அன்புள்ள

லக்ஷ்மிக்கு,

உனக்குப் புத்தகங்கள் என்றால் ரொம்பப்பிடிக்கிறது. இது என்னுடைய அபிப்பிராயம். உன் அம்மா அபிப்பிராயமும் அதுவேதான். புத்தகங்களைப் படிப்பதற்கு உனக்கு ஆசை இருக்கவேண்டியது நியாயம்தான். பல விஷயங்களைப் பற்றி அதிகமாகத் தெரிந்து கொள்ளவேண்டும் என்ற ஆசை புத்தி வளர்ச்சிக்கும் முன்னேற்றத்திற்கும் அஸ்திவாரம்போலாகும். நீ குழந்தை; எனவே கதைப் புத்தகங்கள், நாவல்கள், யாத்திரையைப் பற்றிய புத்தகங்கள், இவற்றையெல்லாம் படிக்கவேண்டும் என்று உனக்கு விருப்பம் இருப்பது இயற்கை. இன்னும் பலர் இப்படித்தான். ஆனால் கூடிய சீக்கிரம் நீ இதை விட்டு விடவேண்டும். சரித்திரம், பூகோளசாஸ்திரம், இயற்கை விஞ்ஞானம்-அதாவது மலர்கள், பறவைகள், மிருகங்கள். மனோ தர்ம சாஸ்திரம் மதம், முதலியவைகளைப் பற்றிய புத்தகங்களை யெல்லாம் படித்தறியவேண்டும். நன்கு படித்த பெண்ணை விளங்கவேண்டும் என்பது உனது லட்சியமாக இருக்கட்டும். நான் மேலே சொன்ன விஷயங்களைப்பற்றி யெல்லாம் படித்து நீ நிபுணத்துவத்தை அடைவது என்பது சாத்தியமில்லை. அதற்கு அவசியமும் கிடையாது. இந்தப் பொதுவான விஷயங்களைப்பற்றி யெல்லாம் பூர்வாங்கமாகப் படித்து

புத்தகங்கள்

பரிசேலனை செய்து வைத்துக்கொண்டால் போதும். இதனால் நீ பத்திரிகைகளையும் மற்றைய சஞ்சிகைகளையும் படிக்கும் போது அவற்றைப் புத்திசாலித் தனத்துடனும், சிரத்தையுடனும் பின் பற்ற முடியும்.

பொது அறிவு என்ற புத்தகப் பிரதி ஒன்று உனக்கு வேண்டும் என்று நீ விரும்புகிறாய். ஆம். உன்னிடம் அப்புத்தகம் இருக்கவேண்டியதுதான். யுத்தம் முடிந்த பிறகு அன்றைய நிகழ்ச்சிவரையில் சேர்ந்து ஓர் புத்தகம் பிரசுரம் ஆகுமென நம்புகின்றேன். அந்தப் பிரதி உனக்குக் கிடைக்கும். இந்தப் புத்தகப் பிரதியெல்லாம் நீ படிக்க முடியாது என்பது வாஸ்தவம்தான். ஆனால் அவ்வப்போது அப்புத்தகங்களை நீ அடிக்கடி புரட்டி உனது ஞானத்தைப் பெருக்கிக்கொள்ளலாம். அது உனக்குப் பயன் தரத்தக்கதாக இருக்கும்.

இந்தப்பொதுவான அறிவு வளர்ச்சி ஒருபுறமிருக்கட்டும். சரித்திரம், மனோதத்துவம், இயற்கைவிஞ்ஞானம், இவற்றில் விசேஷ அபிமானம் கொண்டு நீ அதிக சிரத்தையோடு படிப்பாய். அந்தமாதிரி சந்தர்ப்பங்கள் ஏற்படின், அவ் விஷயங்களைப்பற்றிய புத்தகங்களை தீவிரமாகப்படிக்க வேண்டும். பார்க்கப்போனால் அவ்விஷயங்களில் உனக்குள்ள சிரத்தை படிக்கவே தூண்டும். அதுபோன்ற படிப்பு, குறிப்பான விஷயத்தில் உனக்கு விசேஷ பரிசு சயத்தை ஏற்படுத்தித் தருவதுடன் பொதுவாக உன்னை நல்ல படிப்பாளியாகவும் செய்துவிடும்.

இது தவிர, ஆங்கிலம், தமிழ், சம்ஸ்கிருதம், ஆகியவற்றில் உள்ள உயர்தர புத்தகங்களைப் படிப்பதிலும் ருசி பிறக்

அருமைப் புதல்விக்கு

கும்படி நீ செய்துகொள்ளவேண்டும். ஏற்கனவே இப் பழக்கத்தை நீ அபிவிருத்தி செய்துகொண்டுதான் வருகிறாய். நீ படிக்கும் புத்தகங்களைப்பற்றி யெல்லாம் என்ன நினைக்கிறாயோ எனக்குத் தெரியாது. சாதாரணமான, தற்கால நாவல்கள் எனக்குப் போதும் போதுமென்று ஆகி விட்டன. இதைப் பகிரங்கமாகக் கூறிவிடுகிறேன், அவை குற்றங்கள், அல்லது ஆடவர் பெண்டிர் இவர்களைப்பற்றிய விவரங்கள் தாங்கி வெளிவருகின்றன. இவை என்னைச் சலித்துப்போகச் செய்கின்றன. ரயில்களிலும் அல்லது வேறு வேலை ஒன்றையும் செய்ய முடியாது போகும் சந்தர்ப்பங்களிலும் பொழுதுபோக்க வேண்டிய சமயத்திலும் மூளைக்கு சிரமத்தை அளிக்காமல் இருக்க வேண்டுமானால் அந்தப் புத்தகங்களை நீ படிக்கலாம். ஆனால் அப்புத்தகங்கள் உனது புத்தியை ஊக்கமுறும்படி செய்யவோ உள்ளூர இருக்கும் உணர்ச்சியை எழுப்பவோ உதவாது.

ஆங்கிலப் புத்தகங்கள் சம்பந்தப்பட்டவரை ஷேக்ஸ்பியர் எழுதியுள்ள நாடகங்கள் அனைத்தையும் நீ படிக்க வேண்டுமென்பது என் விருப்பம். அவை பெரிய இலக்கியமாகும். அவற்றில் சில திரும்பத் திரும்ப உற்சாகத்தோடும் ஊக்கத்தோடும் உனக்குப் படிக்கத் தோன்றும். அடுத்த படியாக மில்டன், வேர்ட்ஸ்வர்த், டென்னிஸன், ஷெல்லி, கீட்ஸ் இவர்கள் எழுதிய காவியங்களை நீ படிக்கவேண்டும். கோல்ட்ஸ்மித், ஸ்காட், டிக்கன்ஸ், தாக்கரே, மிஸஸ் ஹென்றி உட் இவர்கள் எழுதிய புத்தகங்களில் எவ்வளவு அதிகமாக நீ படிக்க முடியுமோ அவ்வளவையும் நீ படிக்க வேண்டும் என்பது என் ஆசை. இவர்கள் தவிர இன்னும்

புத்தகங்கள்

பல எழுத்தாளர்களும் உண்டு. அவர்களது புத்தகங்களை யும் நீ படிக்கலாம். மேலே சொன்ன நூல்களையெல்லாம் படித்தால் ஆங்கில இலக்கியத்தின் பெருமை, அதிலுள்ள இனிமை இவற்றைப்பற்றி நீ கொஞ்சம் தெரிந்துகொண்ட தாக இருக்கும்.

இதை எவ்வாறு சமாளிப்பாயோ எனக்குத் தெரியாது. அல்லது உனக்காக நான் அதை எப்படி சமாளிக்கும்படி செய்யப்போகிறேனோ அதுவும் தெரியாது. ஆனால், வால் மீகி, காளிதாஸர், பவபூதி இவர்களது நூல்களையெல்லாம் படித்து ஆனந்திக்கப்போதிய சம்ஸ்கிருத ஞானம் உனக்குக் கிட்டும்படி நீ செய்துகொள்ள வேண்டும். ராமாயணம், சாகுந்தலம், உத்தரராம சரித்திரம் இவற்றையெல்லாம் படித்து அனுபவிப்பது நம் வாழ்க்கையில் கிட்டும் மகத் தான பாக்கியம். நியாயத்திற்கும் ஆதம் உணர்ச்சிப் பெருக்குக்கும் அவை ஓர் விருந்து. அவற்றை நீ அனுபவிப் பாய் என்று எனக்குத் தெரியும். இன்னும் அதிகமான இலக்கிய இரத்தினங்களை உன்னோடும் உனது தாயின் கூடவும் சேர்ந்தாற்போல கூடிய சீக்கிரம் படித்து ஆனந் திக்கும் நாளை நான் எதிர்பார்க்கிறேன். கம்ப ராமா யணத்தை அனுபவிக்கும் அளவிற்கு நீ தமிழ்ப் பாஷையை நன்றாகக் கற்றுக்கொள்ள வேண்டும். பி. ஆர். ராஜம் ஐயர் எழுதிய கமலாம்பாள் சரிதை, எ. மாதவய்யா எழு திய பத்மாவதி சரித்திரம் இவற்றையும் நீ படிக்க வேண் டும். அவை அற்புதமான நாவல்கள். தற்காலத் தமிழ் நாவல்களைப்பற்றி நான் லட்சியம் செய்யவில்லை. ஆங்கிலத் தில் உள்ள சிலவற்றைப் போலவே அவை மட்டமாக இருக்

அருமைப் புதல்விக்கு

கின்றன. ஆனால் நான் மேலே சொன்ன நாவல் இரண்டும் தனிச்சிறப்பு வாய்ந்தவை. ஏற்கனவே நான் எழுதியதைப் போல நீ சில தற்காலத் தமிழ் சஞ்சிகைகளையும் சரிவரப் படிக்க வேண்டும்.

துள்ளிதாஸ் ராமாயணத்தைப் பின்பற்றி அனுபவிக்க வசதியாக இன்னும் கொஞ்சம் உனக்கு ஹிந்துஸ்தானி பயில அவகாசமும் சந்தர்ப்பமும் கிடைக்குமென நம்புகின்றேன்.

சரி, உன் வாழ்நாளுக்கே படிக்க வேண்டியவை எவை என்பதற்கு நான் ஓர் திட்டம் போட்டு விட்டேன். வாழ் நாள் எல்லாம் நாம் மாணவராக இருக்க வேண்டும். இதை விட நான் உனக்குக் கடுமையாக ஓர் வேலைத் திட்டத்தை ஏன் கொடுக்கக் கூடாது? நீ ஏன் ஓரிரு புத்தகங்களை எழுதலாகாது? எனது ஆசை இம்மாதிரியிருக்கிறது. அதை நான் பூர்த்தி செய்வது சாத்தியமாகவே இருக்கும் என்பது எனது நம்பிக்கை. உனக்கு இவ்வாசையிருக்குமானால் வெற்றி கிடைக்கும். ஏனெனில், உனக்குச் சின்ன வயது. எப்படியிருப்பினும் உனக்குப் புத்தகங்களில் ஆசையிருப்பது பெரிய விசேஷம். அதை விட்டுவிடாதே. ஆனால் ஒன்று. உனக்கு வேண்டிய புத்தகங்களைப் பொறுக்கிக் கொள். அவற்றைப் படித்து உன் அறிவை மென்மேலும் பெருக்கிக் கொள்.

கூடவுள் உன்னை ஆசீர்வதிப்பாராக!

9-6-'41.

பந்தய விளையாட்டுக்கள்

என் அன்புள்ள

லக்ஷ்மிக்கு,

இங்கிலாந்திலுள்ள குழந்தைகள், வாலிபர்கள், பெண்கள் ஆகிய எல்லோரும் பலவிதமான பந்தயவிளையாட்டுக்களில் ஈடுபடுகின்றனர். பலவிதக் காரணங்களால் நம் நாட்டில் அம்மாதிரியான நிலைமை இல்லை. இப்போது இந்நிலை சிறிது அபிவிருத்தியடைந்து வருகிறது. நம் இளைஞர்கள் பந்தய விளையாட்டுக்களில் பெருவாரியாக ஈடுபடுவதற்கு இடமிருக்கிறது.

நமது கிராமங்களில் வாலிபர்கள் சில்லரையான விளையாட்டுக்களா யிருந்தாலும் அதிமும்முரமாக முனைந்து விளையாடுவார்கள். இவை சில வருஷங்களுக்குமுன்கூட நடந்துகொண்டுதான் வந்தன. ஆற்று மணவிலோ அல்லது மைதானங்களிலோ அவர்கள் விளையாடுவதுண்டு. விளையாட்டுச் சற்றுமுரட்டுத்தனமாகக்கூட இருக்கும். அவற்றால் செலவில்லை. ஆனால், அவற்றில் கலந்துகொண்டவர்களுக்கு நல்ல தேகாப்பியாசம் செய்ய வசதியிருந்தது. பாடசாலைகளில்கூட பையன்கள் கடுமையான விளையாட்டுகளில் ஈடுபடுவதுண்டு. பெண்களுக்குக் கோலாட்டம் போன்ற தேகாப்பியாசம் கொடுக்கும் விளையாட்டுகள் இருந்தன. வருஷம் ஒருமுறை நவராத்திரியின் போதோ அல்லது அதற்

அருமைப் புதல்விக்கு

குப் பிறகோ பெண்கள், கோஷ்டி சேர்த்துக்கொண்டு பல காரியங்களில் ஈடுபடுவார்கள். இவை அவர்களுக்கு நல்ல தேகப்பயிற்சி அளித்துவந்தன. இதுபோன்ற விளையாட்டுகள் மீண்டும் புத்துயிர் பெறும்படி செய்யப்படும் என்று நம்புகிறேன். நமது சிறுவர் சிறுமியர்களுக்கு விளையாட நிறையச் சந்தர்ப்பம் கிடைக்கும் என்பதும் என் நம்பிக்கை. உன்னுடைய பள்ளிக்கூடத்தில் சில “டிரில்” கள், தேகாப்பியாச வேலைகள் நடக்கின்றன. அவை போதாது; அவை நல்ல பயன் தரத்தக்கதாயும் இல்லை. தேக வலு வளர்ச்சி பெறுவதற்காக நமது வாலிபர்கள், பெண்கள் இவர்களுக்குப் பயிற்சியளிக்க ஓய். எம். லி. ஏ., தேகப்பயிற்சிக் கல் லூரியைச் சேர்ந்த மிஸஸ் பக். மிகவும் உன்னதமான சேவை செய்கிறார். அவர் நடத்தும் வகுப்புகள் சிலவற்றிற்கு நீ போகவேண்டு மென்பது என் எண்ணம். வெளியேபோய் விளையாடக்கூடிய பந்தய விளையாட்டுக்கள் சிலவற்றை நீ கற்றுக்கொள்ள வேண்டுமென்பதும் என் விருப்பம்.

பந்தய விளையாட்டுக்கள் முக்கியமானதென்று நான் எண்ணுகிறேன். கிரிக்கெட், ஹாக்கி, புட்பால் முதலிய விளையாட்டுக்கள் பெண்களுக்குத் தகுதியற்றவை. ஆனால், டென்னிஸ், பாட்மின்டன். வாலிபால் முதலியவை போன்ற விளையாட்டுகளில் நீ ஈடுபடலாம். நம் நாட்டுப் பெண்கள் இவ்விளையாட்டுகளில் கலந்துகொள்ள வேண்டுமென்று நான் கருதுகிறேன்.

தேகாப்பியாச விளையாட்டுகள் மூலம் நல்ல காற்று கிடைக்கிறது; சந்தோஷமும் ஏற்படுகிறது. இதற்காக டிப்டுமில்லாமல் பந்தய விளையாட்டில் கலந்து கொள்வ

பந்தய விளையாட்டுக்கள்

தால் கிட்டக்கூடிய சில தன்மைகள் அபிவிருத்தியடைய வேண்டும். பெண்ணுயினும், ஆணுயினும் இவ்விஷயத்தைப் பெருக்கிக்கொள்ள வேண்டுமென்பது என் அவா. நமது நாட்டில் கோஷ்டியாக உணர்ச்சி கொண்டு காரியங்கள் செய்ய வேண்டும் என்ற மனோபாவம் இல்லை. தனித் தனியாகப் பொறுக்கிப் பார்த்தால் நாமெல்லாம் புத்திசாலிகளாகத்தான் இருக்கிறோம். ஆனால் ஒன்று சேர்ந்து காரியங்கள் செய்ய முடியவில்லை. இதைச் செய்வதற்கு நமது கட்சியை நன்கு நிலை பெறும்படிச் செய்யக் கற்றுக் கொள்ள வேண்டும். தனிப்பட்ட முறையில் வெற்றி வேண்டுமென்ற ஆசையை அடக்கிக்கொண்டு தன்னைச் சேர்ந்த கோஷ்டிக்கே வெற்றி சித்திக்கவேண்டும் என்ற விருப்பம் மேலோங்கி வளரச்செய்ய வேண்டும். தனி முறையில் வெற்றி பெறவேண்டும் என்ற ஆசைக்கும், கோஷ்டிக்கே வெற்றி கிட்டவேண்டுமென்ற உணர்ச்சிக்கும் வித்தியாசம் உண்டு. அதற்குத் தனியாகச் சில தன்மைகள் வேண்டும். அவற்றை வியாக்யானம் செய்து எழுதுவது சுலபமன்று. கட்சியாகச் சேர்ந்து ஒன்றுபட்டு விளையாடும் போது அந்த விஷயம் என்னவென்பது உனக்குப் புலப்படும். இங்கிலீஷ்காரர்கள் கோஷ்டி கோஷ்டியாக நின்று கிரிக்கெட் பந்தயம் ஆடுகிறார்கள். அதை நீ பார்த்தால் கோஷ்டிக்காக மொத்தமாகச் சேர்ந்து எல்லோரும் உணர்ச்சிகொண்டு விளையாடுவதைக் கவனிக்கலாம். இந்தியக் கிரிக்கெட்டு விளையாட்டு இன்னும் அந்த நிலைமைக்கு வரவில்லை. திறமையுடன் பந்தை நன்கு அடிப்பவர்களோ (Batsmen) பந்து வீசுபவர்களோ (Bowlers) நம் நாட்டில் இல்லாதது அதற்குக் காரணமல்ல. இன்னும் நாம் போதிய

அருமைப் புதல்விக்கு

படி கோஷ்டியோடு சேர்ந்து ஒன்றுப்பட்டுச் செய்யவேண்டுமென்ற உணர்ச்சியைப் பெருக்கிக்கொள்ளவில்லை. அதுதான் காரணம்.

இரண்டாவதாக ஒரு விஷயம். கட்டுப்பாடு முறையுடன் நடக்கும் பந்தய விளையாட்டுகளால் ஒரு அனுசூலம். அதில் கலந்து கொள்பவருக்கு கோஷ்டியின் தலைவருக்கு முற்றிலும் கீழ்ப்படிந்து நடக்கவேண்டுமென்ற தன்மை வளர்ச்சி பெறுகிறது. கண்மூடித்தனமாக யாருக்கும் கீழ்ப்படிந்து நடக்கவேண்டுமென்பதை நான் ஆதரிக்காதவன். இது உனக்குத் தெரிந்த விஷயம். வெற்றிகரமாக, கட்டுப்பாடாக வேலைகளைச் செய்வதற்கான ஒழுங்குமுறை நம் நாட்டில் போதியபடி வளரவில்லை. நல்ல முறையில் பந்தய விளையாட்டுகளுக்கு ஏற்பாடு செய்து நடத்தினால் நம் மிடையே ஒழுங்கு முறை பெருக உதவியாக இருக்கும். “காரணத்தைக் கேட்கக்கூடாது. செய் என்றால் செய். அதுதான் உன் வேலை” என்று சொல்லும் கோட்பாட்டை நான் சொல்லவில்லை. ஆனால், உனக்குத் தலைவராக ஒரு வரைப் பொறுக்கிவிட்டுப் பந்தய விளையாட்டில் ஈடுபட்டிருக்கும்போது நீ அவருக்கு எதிர் பேசாமல் கீழ்ப்படிந்தே நடக்கவேண்டும். பந்தயம் முடிந்த பின்னர் நீயும் உன் நண்பர்களும் தலைவரிடம் அதிருப்தி கொள்வதாயிருந்தால் அவரை மாற்றிவிட்டு வேறு தலைவரைப் பொறுக்கிக் கொள்ளுங்கள். ஆனால், அவர் தலைவராயிருக்கும் வரை நீங்கள் அவருக்குப் பணிந்துதான் நடக்கவேண்டும். பந்தய விளையாட்டுக்களில் நீ கலந்துகொண்டால் இது உனக்குத் தெரிந்துவிடும்.

வினையாட்டுப் பந்தயங்கள்

சுடைசியாக ஒன்று. எல்லா வினையாட்டுகளிலும் சந்தர்ப்பம் என்று ஒன்றுண்டு. நல்ல கட்சி ஜெயிக்கவேண்டுமென்பதுதான் எல்லா நியாய சித்தமுள்ளவர்களின் விருப்பமாயிருக்கும். ஆனால் சிறந்த கட்சியே எப்போதும் ஜெயித்துக்கொண்டிருப்பதில்லை. எந்தக் கட்சி சிறந்தது என்று எப்போதுமே திட்டமாகச் சொல்லிவிடுவதும் சுலபமல்ல. நீ பந்தய வினையாட்டுக்களில் கலந்து கொள்ளும் போது நீயும் உன் கட்சியும் ஜெயித்தாலும் ஜெயிக்கலாம்; அல்லது தோற்கவும் கூடும். அகம்பாவமின்றி வெற்றி பெறக் கற்றுக்கொள்ளவேண்டும். தோற்றாலும் பொருமை கூடாது. இது மிகவும் மகத்தான தன்மை. மேற்படி பந்தய வினையாட்டுக்களில் எல்லாம் தோல்வி பெற்ற கட்சியின் தலைவரோ அல்லது வினையாட்டில் தோற்ற நபரோ வெற்றி பெற்ற கட்சித் தலைவரை முதன் முதலில் போய் பாராட்டுவார். இது ரொம்ப சரியான காரியம். நீ ஜெயித்தாலும் எப்போதும் உனக்கே வெற்றி என்று நினைக்காமல் மற்றவர்களுக்கும் வெற்றி கிடைக்கும் என்பதை மனதில் வைத்துக்கொள்ள வேண்டும். நீ ஏதாவது பந்தய வினையாட்டுக்களில் பயிற்சி பெற்றுத் திறம்பட விளையாடு.

பிறகு எல்லாம் உனக்குச் சௌகர்யமாயிருக்கும்.

10-6-'41.

கடவுளும் மதமும்

என் அன்புள்ள
லக்ஷ்மிக்கு,

ஏதாவது முக்கியமான விஷயத்தைப் பற்றி எழுதும்படி நேற்று என்னிடம் நீ தெரிவித்தாய். இதோ எழுதுகிறேன். கடவுள், மதம் இரண்டையும்விட முக்கியமான விஷயங்கள் என்ன இருக்கின்றன? நீ ரொம்பச் சின்னப் பெண். சாதாரணமாகப் பார்த்தால் இந்தக் கடுமையான விஷயங்களைப் பற்றி நான் உனக்கு எழுதியிருக்கமாட்டேன். ஆனால் நீ எழுத வேண்டுமென்று விரும்புவதால் நான் அவை பற்றி எழுதுகிறேன்.

கடவுள் என்று ஒருவருண்டா? அப்படியானால் அவருடைய குணத்தையங்கள் எவை? அவரது கடமைகள் என்ன? அவர் சர்வத்தையும் அறிந்தவரா? சர்வ வல்லமை படைத்தவரா? எங்கும் நிறைந்தவரா? கடவுளிருப்பது உண்மையானால் நாட்டில் ஏன் இவ்வளவு கேடுகளும் துன்பங்களும் இருக்க வேண்டும்? நரகம் என்றும், சுவர்க்கம் என்றும் இருக்கின்றனவா? ஆத்மா என்று ஒன்றிருக்கிறதா? மரணத்துக்குப் பின்பும் ஆத்மா இருக்கிறதா? அப்படியானால் எந்த உருவில்? மனிதனுடைய முடிவு என்ன?

சாதாரண மனிதர்களின் சொற்களால் இவற்றிற்கும் இவை போன்ற இதர கேள்விகளுக்கும் பதில் சொல்வதற்

கடவுளும் மதமும்

கில்லை. ஆண்டவனைப் பற்றியும், பிரும்மத்தைப் பற்றியும் உப நிஷத்துகள் பின் வருமாறு தெரிவிக்கின்றன:—“यतो वाचो निवर्तन्ते अग्राय मनसा सः”(மனோவாக்குக்கெட்டாதவன்) நிரூபிக்க முடியாத சந்தர்ப்பத்தில் நாம் நம்பிக்கை கொள்ளத்தான் முடியும்.

ॐ

நம்மையெல்லாம் ஆட்டிவைக்கும் தெய்வீக சக்தியொன்று உண்டு; கடவுள் ஒருவர் உண்டு என்று நான் நம்புகிறேன். கடவுளின் தன்மை, புகழ் இவை பற்றி எனக்குத் திட்டமான அபிப்பிராயம் எதுவும் இல்லை. நம் நாட்டில் அநேகம் மகான்களும் உத்தமர்களும் பல்லாண்டுகளாக, ஏன் இன்று கூடக் கடவுளைப்பற்றி அப்படிச் சொல்லியிருக்கின்றனர். ஆண்டவனை உணர்ந்தவர்களைப்போல் அவர்கள் தங்கள் வாழ்க்கையை நடத்தியிருக்கின்றனர்; நடத்தியும் வருகின்றனர்; நாம் கடவுளை அடைய முடியுமா? நமது யோசிகள் “ஆம் முடியும்” என்று கூறுகின்றனர். அவரை அடைய வேண்டுமானால் அதற்கு அவசியமான ஒழுங்குமுறைப்படி நடக்க வேண்டும்.

இன்னொரு தேசத்துக்கு நாம் போகவேண்டுமென்றால் அதற்காகவுள்ள மார்க்கத்தின்படியே போகவேண்டும். ஆண்டவனை அடைய நாம் விரும்பினால் கடவுளை அடைந்த முனிவர்களது உபதேசத்தைப் பின்பற்றி அவர்கள் மார்க்கத்தைக் கடைப்பிடிக்க வேண்டும். இதைச் செய்யாமல் நாஸ்திகவாதம் புரிவதற்கு நாம் அருகதையில்லை. எப்படியிருப்பினும் கடவுள் உண்டு என்று நான் உணர்ச்சி பூர்வமாக உணருகிறேன். நீ என்ன நினைக்கிறாய்?

அருமைப் புதல்விக்கு

நீம் நாட்டில் மகத்தான மதஸ்தாபகர்களும், ரிஷிகளும் ஆண்டவன் சாஸ்வதமாயிருக்கிறார் என்று பாட்டுகளாகவும், வசனமாகவும் வர்ணித்திருப்பதைத் தெரியாமல் செய்ததாகவோ அல்லது ஐனங்களைத் தவறான பாதையில் திருப்பு வதற்காகச் செய்ததாகவோ நாம் நினைக்க முடியுமா? இதை நானே நம்பவில்லை. உலகத்தின் உத்தமர்கள் எல்லோரும் கடவுள் இருக்கிறார் என்று தான் தெரிவித்திருக்கின்றனர்.

கடவுள் நல்லவர்; கருணையுடையவர்; சர்வத்தையும் அறிந்தவர்; எங்கும் நிறைந்தவர். சர்வ மதங்களும் இந்த உண்மையைத் தெரிவிக்கின்றன. கடவுள் நம்மையும் நல்லவர்களாக இருக்கவே விரும்புகிறார். உலகத்தில் ஏன் இந்தத் துன்பங்களும், கேடுகளும் இருக்க வேண்டுமென்ற கேள்விக்குப் பதில் சொல்வது சுலபமல்ல. மனிதன் சந்தர்ப்பங்களுக்கு இலக்கான ஓர் கருவியே. சுயேச்சையாக முயற்சித்து ஒரு காரியத்தைச் சாதிக்க முடியாது என்று கூறுவதில் எனக்கு நம்பிக்கை கிடையாது. நமது மதம் அப்படிப் போதிக்கவில்லை. பார்க்கப் போனால் மனிதன் சுயேச்சையாக எதையும் செய்யத் துணிவு கொள்ளலாம். பெரும்பாலான மக்கள் அவரவர்கள் செய்த காரியங்களுக்கு ஏற்பத்தகுந்த பலனை அனுபவிக்கிறார்கள். கடைசியில் நல்லவர்களாக இருப்பவர்கள் சுகமாக வாழ்கிறார்கள். கெட்டவர்களாக இருப்பவர்களுக்குச் சுகவாழ் வில்லை. ஆனால் இதிலும் விலக்குகள் இருக்கின்றன என்பது எனக்குத் தெரியும். கெட்டவர்கள் செழித்துக் கொழிக்கிறார்கள்: உண்மையில் நல்லவர்களாயிருப்பவர்கள் அவ

கடவுளும் மதமும்.

திப்படுகிறார்கள். இதற்கு நமது மதம் என்ன சொல்லுகிறது தெரியுமா? இது பூர்வ ஜன்ம கர்மவினை என்று கூறுகிறது. இப் பதில் பூர்ண திருப்தி அளிக்காமலிருக்கலாம். ஆனால் அதுவும் ஓரளவு தக்க சமாதானமாகும். இப்போது நடக்கிறதே இதைப் போன்ற யுத்தங்கள், பூகம்பங்கள், வெள்ளங்கள், தீ விபத்துகள், முதலியவை காரணமாகக் கடவுளிடம் மனிதனுக்குள்ள நம்பிக்கை தளர்ந்து சந்தேகம் எழுகிறது. இந்தக் கேள்விகளைப் பற்றி நான் ஆராய விரும்பவில்லை. இவை தொந்தரவு பிடித்த காரியங்களாகும். கடவுள் இல்லையென்று நாம் முடிவு செய்து விடுவது சரியா? நான் அப்படிச் சொல்லமாட்டேன். ஒரு எல்லைக்குட்பட்ட நமது புத்தி, இவற்றையெல்லாம் தத்ருப மாகவுள்ள நிலைமையில் உணர்ந்தறிய முடியாது. நாம் படித்தறிந்து உணரும்போது ஒருக்கால் இவை பற்றித் தெரிந்து கொள்ளக்கூடும்.

தெய்வபக்தி இருப்பது நமது வாழ்வுக்குப் பெரிய உதவி, ஆறுதல், என்பதை என்போலவே நீயும் ஒப்புக்கொள்வாய் என்று நம்புகிறேன். சாதாரணமாகச் சம்பிரதாயத்தை ஒட்டிய மதம், அதை அனுசரித்த கோட்பாடுகள் இவற்றைப்பற்றி நான் சொல்லவில்லை. ஆண்டவனிடம் நிரந்தரமான பக்தி இருப்பது நாம் சிறப்பாக வாழ்வதற்கு உதவியாகும், என்று சுவாமி விவேகானந்தர் சொன்னார். அந்த அபிப்ராயப்படி நானும் சொல்லுகிறேன்.

நல்லவர்கள் சுவர்க்கத்துக்கும், கெட்டவர்கள் நரகத்துக்கும் போகிறார்கள். சர்வக்கம்-நரகம் என்ற இரண்டும் இருக்கின்றனவா? இறுதியில் தீர்ப்புப்பெற ஓர் தினமுண்டா? தொடர்ச்சியாகப் பிறவிகளும், மறுபிறவிகளும்

அருமைப் புதல்விக்கு

உண்டா? இவையெல்லாம் கஷ்டமான கேள்விகள். திட்டமாக அவற்றிற்கு நான் பதில் சொல்ல முடியவில்லை.

மனிதனின் இறுதியான கதி என்ன : மனிதன் கடைசியில் பரப்பிரும்மத்துடன் ஐக்யமாகிவிடுகிறான் என்பதும் நிபந்தனையில்லாத வாழ்வை அடைகிறான் என்பதும் அத்வைதக் கோட்பாடு. அதை நான் நம்புகிறேன்.

ஸ்ரீராமகிருஷ்ண பரமஹம்ஸர், ஸ்ரீரமண மஹரிஷி முதலிய பலர் ஜீவன் முக்தர்களாயிருக்கின்றனர். இந்த நிலையை அடைவதற்கு வழி என்ன?

இதில் மனிதன் பல ஐன்மங்கள் எடுக்க நேருகிறதா? அப்படியானால் எந்த முறைப்படி?

இக் கேள்விகளெல்லாம் எனக்கு ஆழம் நிறைந்தவையாகத் தோன்றுகின்றன. நாம் நல்ல வாழ்க்கை நடத்தி, புலன்களைக் கட்டுப்படுத்திக்கொண்டு பிறருக்கு நன்மை தவிர தீமை செய்யாமலிருந்தால் நாம் மோகஸ்தை அடையலாம் என்று திண்ணமாக நம்புகிறேன். என்னுடைய அனுஷ்டான மதம் இதுதான்:—

“**परोपकारः पुण्या पापाय परीडनम्**”

பிறருக்கு உபகாரம் செய்வது புண்யம். தீமை செய்வது பாவம்.

இதையே நீயும் அனுஷ்டிக்க வேண்டும். பிறகு நாம் பக்தி, நம்பிக்கை இவற்றுடன் வாழ்க்கையை நடத்தலாம்.

பகவான் பின்வருமாறு தெரிவிக்கிறார்:—

“**नहि कल्याणकृत्स्नित् दुर्गतिं तात गच्छति ।**”

“நன்மை செய்பவனுக்கு கெடுதி ஒரு நாளும் நேராது.”

11-6-'41.

உண்மையான மதபக்தி

என் அன்புள்ள

லக்ஷ்மிக்கு,

என்னுடைய முந்திய கடிதத்தில் கடவுளைப் பற்றியும், மதத்தைக் குறித்தும் எழுதியிருந்தேன். அத்துடன் கடவுள், மதம் இவற்றின் நல்ல அம்சங்கள், முக்கியமான தத்துவம் ஆகியவை பற்றியும் அதில் உனக்குத் தெரிவித்திருந்தேன். ஆனால் கடவுளின் பெயராலும், மதத்தின் பெயராலும் சமீப காலம் வரையில் அநேகம் குற்றங்கள் இழைக்கப்பட்டு வந்திருக்கின்றன. இது விசித்திரம் தான்.

தெய்வ பக்தி, மதபக்தி இவற்றின் காரணமாக ஜனங்கள் சுகமாக இருக்கவேண்டும் என்றும், அவர்களிடம் குரோதமோ, கொடுமையோ இல்லாமல் இருக்க வேண்டுமென்றும், மனித வார்க்கத்தையும், பிராணிகளையும் அன்புடன் பராமரித்து எல்லோருக்கும் நன்மை செய்ய வேண்டுமென்றும் நீயும், நானும் எண்ணவேண்டும்.

எல்லா மதங்களும் போதிக்கும் உண்மை உபதேசம் இது.

மனிதவார்க்கத்திடம் அன்பு பூண்டு சேவை செய்பவர்கள் கடவுளிடம் நல்லன்பு செலுத்துபவராவர். அபுபேன் ஆதத்தின் கதை உனக்குத் தெரிந்ததுதான். உண்மையாக மதத்தைப் பின்பற்றி அனுஷ்டிப்பதென்பது அநேகமாக

அருமைப் புதல்விக்கு

மனித சேவை மூலமே உருவடைகிறது. தரித்திர நாராயணனுக்குச் சேவை புரிவதே கடவுளுக்கு உண்மையில் பக்தி பண்ணுவதாகும் என்ற கொள்கையை அனுசரித்தே நமது நாட்டின் பிரபல ரிஷிகளும், சன்யாசிகளும் நடந்திருக்கின்றனர். ராமகிருஷ்ண மிஷன் இதில் மிகவும் சிறந்ததாகும். கிருஸ்துவர்களும் முக்கியமாக கத்தோலிக்க பாதிரிகளும், சன்யாசிகளும் தூய வாழ்க்கையைக் கைக்கொண்டு உயர்ந்த சிந்தனையுடன் தன்னலமின்றி எல்லோருக்கும் சேவை செய்கின்றனர். முக்கியமாக அவர்களெல்லாம் ஏழைகள், அறியாதவர்கள், நோயாளிகள் இவர்களுக்குத் தொண்டு புரிகின்றனர். மதத்தின் உத்தமமான போக்குக்கு இவை சிறந்த ருசுக்கள்.

இந்த மாதிரியான விஷயங்களுக்கு நேர்மாறாகச் சரித்திரத்தில் நாம் படித்திருக்கிறோமல்லவா? பல்லாண்டுகளாக, ஒரு மதத்தைப் பின்பற்றுபவர்களுக்கும், இன்னொரு மதத்தைப் பின்பற்றுவோருக்கும் அடிக்கடி கையில் வாளேந்தியும், தீயைக்கொண்டும் சதா சண்டை நடந்ததாகப் படிக்க வில்லையா? ஏன் ஒரே மதத்தைச் சேர்ந்தவர்களுக்குள் வகுப்பு வகுப்பாகப் பிரிவினை! ஒருவரை யொருவர் எதிர்த்துச் சண்டையிட்டுத் தீயிட்டுக் கொளுத்திக் கொலை புரிந்திருக்கின்றனர். இங்கிலாந்தில் கத்தோலிக்கர்களுக்கும்-பிராட்டஸ்டெண்டுகளுக்கும் இது மாதிரியெல்லாம் நடந்திருக்கின்றன!

ஸ்பெயினில் நடந்த மத விசாரணை பற்றியும், அதை அடுத்து நிகழ்ந்த சம்பவங்களைப்பற்றியும் நாம் அறிவோம். கிருஸ்துவமதத்தில் நம்பிக்கை கொள்ளாதவர்களை அம்

உண்மையான மதபக்தி

மதத்தை ஏற்றுக்கொள்ளவேண்டுமென்று பலாத்காரம் செய்து நடந்த கொடிய அக்கிரமங்கள் பல. இவற்றைப் பார்த்தால் இந்த ஜனங்களெல்லாம் மனிதர்கள்தானா! என்று திகைக்கும்படி இருக்கிறது. பழையகாலத்தில் கிருஸ்தவர்கள் சித்திரவதைக்காளானதைப் படிக்க மனம் சகிக்கவில்லை.

நம் நாட்டையும் எடுத்துக்கொள்வோம். சில முஸ்லீம் தீவிரவாதிகள் ஹிந்துக்களைக் கத்தி முனையில் இஸ்லாத்துக்கு மாறும்படி செய்ய முயற்சி செய்திருக்கின்றனர். முஸ்லீம்களுக்குள்ளேயே, ஷியாக்களும் ஸுன்னிகளும் சண்டை செய்கிறார்கள். இன்று ஐக்கிய மாகாணத்திலே நடப்பது இதற்கு ஓர் உதாரணம்.

தென்னிந்தியாவில் மதத்தின் பெயரால் ஜெயினர்களும் சைவர்களும் ஒருவரையொருவர் எதிர்த்துக் கொண்டு மடிந்திருக்கிறார்கள். இது தவிர சைவர்களுக்கும் வைஷ்ணவர்களுக்கும் அடிக்கடி சண்டை. சாத்தவிகமானவர்களாதலின் அவர்கள் தங்கள் சண்டையில் ஒருவரையொருவர் கொல்லவில்லை, எரிக்கவுமில்லை. ஆனால் கண்யமுள்ள எவரும் பேசாத முறையில் மகா மட்டமாக ஒருவரையொருவர் திட்டிக்கொண்டிருக்கின்றனர். இன்று கூடப் பார்க்கலாம். வைஷ்ணவர்கள் ஆலயங்களில் வட கலையார்களுக்கும்-தென் கலையார்களுக்கும் கடவுளைச் சாக்கிட்டுத் தகராறுகள்; ஒருவருக்கொருவர் குஸ்தி—இவை கோர்ட்டுகள், போலீஸ் முதலிய இடங்கள் வரையில் போய் விடுகின்றன! மத சம்மந்தமான தங்கள் சண்டை பூசல்களை ஹிந்து மதத்தைச் சேராத ஜட்ஜ்கள் மாஜிஸ்ட்ரேட்டுகள், போலீஸ்

அருமைப் புதல்விக்கு

காரர்கள் ஆகியோர் தீர்த்து வைப்பதில் அவர்களுக்குத் திருப்தி.

மதத்தில் தவறான பக்தி கொண்டு செய்யக்கூடிய அசம்பாவிதங்களை நான் தொகுத்துக் கூறியிருக்கிறேன். இதனால் என்ன ஏற்படுகிறது? மதம் கெட்டது என்பதில்லை. ஆனால் நல்ல விஷயத்தைக் கெட்டவர்கள் பாழாக்கிவிடுகிறார்கள் என்பதுதான் முடிவு. நல்ல காலம். இந்தப் பழைய சீர்கேடான நிலைமை மாறிவருகிறதென்றே எனக்குத் தோன்றுகிறது.

மதம் என்பது ஒவ்வொருவரும் வழிபடும் தெய்வத்துக்கும் அவர்களுக்கும் உள்ள சொந்த விஷயம். இதில் யாரும் தலையிட உரிமை இல்லை என்று ஜனங்கள் உணர ஆரம்பித்திருக்கிறார்கள்.

சுத்தியம் என்பது குறிப்பாக எந்த ஒரு மதத்துக்கும் ஏக போக உரிமையல்ல என்பதை நாம் கொஞ்சம் கொஞ்சமாக உணர்ந்தே வருகிறோம். மற்றவர்கள் தங்கள் மதத்தில் நம்பிக்கை கொண்டு அதைப்பற்றி உபதேசிக்கும்படி அனுமதிப்பது விவேகம். நாம் நம் மதவிஷயத்தில் கொண்டாடும் உரிமையைப் போலவே மற்றவர்களுக்கும் அவ்வுரிமை இருக்க வேண்டுமல்லவா? இதைப் பொதுஜன ஒழுங்கு, சிலம் இவற்றை அனுசரித்தே செய்ய வேண்டும்.

ஆனால் பேசாமலிருந்து நடவடிக்கையில் முனையாமல் இருந்துவரும் மனோபாவம் கூடாது. தெளிந்த நாகரிகத்துக்கு மதம் ஒத்தபடியிருக்கிறது என்று நாம் சொல்ல வேண்டுமாயின் அது திட்டமாக உருவாக வேண்டும்.

உண்மையான மதபக்தி

கிருஷ்ணபரமாத்மா பின் வருமாறு சொல்லுகிறார் :—
“யார் யார் எப்படி என்னை எண்ணி வழிபடுகிறார்களோ
அந்த உருவில் நான் தோன்றுகிறேன் ”

ये यथा मां प्रपन्नं तांस्तथैव भजाम्यहम् ।

சகிப்புத்தன்மை என்பதன் தாத்பர்யம் இதுதான். அமைதி, நியாயம், நாகரிகம், மனித சமுதாயம் இவற்றிற்கெல்லாம் மதம் ஓர் வன்மையுள்ள சக்தியாக இருக்கிறது; அப்படி இருக்கவும் முடியும். ஆனால் அதைப் பரந்த திருஷ்டியோடும், சகிப்புத் தன்மையோடும் அமைக்க வேண்டும்.

ஹிந்து மதம் தீவிரமான உத்வேகமுள்ள மதமாகி விடுமா என்று நேற்று நீ என்னைக்கேட்டாய். ஆகாது என்று பதில் சொன்னேன் நான். இல்லையென்று நான் சொன்னது மதமாற்றத்துக்குத் தான்பொருந்தும். ஹிந்துமதம் சகிப்புத் தன்மையுடன் விளங்கவேண்டும். அதுதான் அதன் உண்மையான அம்சம்.

12-6-'41.

ஹிந்து மதம்

என் அன்புள்ள
லக்ஷ்மிக்கு,

மதங்களின் பொதுப்படையான அம்சங்கள் ஒருபுறமிருக்கட்டும். நீயும், நானும் ஹிந்து மதத்தின் எதிர்காலம்பற்றி சிரத்தை கொண்டிருக்கிறோம். உலகத்திலேயே ஹிந்து மதம் மிகப்புராதனமானது. ஜெயின மதம், சீக்கியர் மதம் இவற்றைப் போலவே ஹிந்து மதமும் ஒரு வகையில் புத்த மதத்தின் சாயை எனலாம். பிறும்ம சமாஜம், ஆரிய சமாஜம் ஆகியவை ஹிந்து மதத்தைத் தழுவி இயக்கங்களில் ஈடுபட்டவையாகும். ஹிந்து மதம் பெரும்பாலும் இந்தியாவுக்குள்ளேயே வியாபித்திருந்தது. ஆனால் ஒரு காலத்தில் ஹிந்து மிஷனரிகளைச் சேர்ந்தவர்கள் இலங்கை, ஜாவா, மலேயா, பர்மா முதலிய இடங்களுக்குச் சென்றிருந்தார்கள்.

நம்பிக்கையின் காரணமாக, நமது நாட்டில் ஹிந்து மதத்தை ஒன்றுமறியாத கிராமவாசிகள் அனுஷ்டிக்கின்றனர். விஷயமறிந்தவர்கள், அத்வைத சித்தாந்தப்படியோ அல்லது விசிஷ்டாத்த்வைத முறைப்படியோ அதை அனுஷ்டிக்கிறார்கள். ஹிந்து மதத்தின் எதிர்காலம் செவ்வையாக விளங்கவேண்டுமாயின் நாம் ஓர் பெரிய சீர்திருத்த இயக்கத்தை உருவாக்க வேண்டும்.

ஹிந்து மதம்

நாமெல்லோரும் அநேகமாக சம்பிரதாய நம்பிக்கை கொண்டு இருக்கிறோம். ஆனால் இவற்றிற்கு எங்கேயாவது ஒரிடத்தில் முற்றுப்புள்ளி வைக்கவேண்டும். உதாரணமாக நமது ஆலயங்களில் மிருகபலியிடுவதை ஒழிக்க வேண்டுமென்பது என் விருப்பம். கல்கத்தாவில் காளி கட்டத்தில் மிருகபலி இடப்படுகிறது. இது போன்றவைகளை நிறுத்த வேண்டும். கருணாநிதியாகவுள்ள தெய்வம் இதுபோன்ற பலிகளை ஏற்காது. மிருகபலி கூடாது என்பது நம் தென்னிந்திய ஆலயங்களுக்கும் பொருந்தும். சில யாத்ரீகர்கள் பிரார்த்தனை செய்து கொள்கிறார்கள். அதாவது உடம்பிலும், நாக்கிலும் அலகு குத்திக்கொள்கிறார்கள்; தீ மிதிப்பதாக வேண்டிக்கொள்கிறார்கள். இவை போன்ற தேகத்தில் ரணம் ஏற்படும்படியான பிரார்த்தனைகள் நிற்கவேண்டும். மனித வார்க்கம் சிரமப்படுவது எந்தத் தெய்வத்துக்கும் ப்ரீதியல்ல. நமது கண்யமான உணர்ச்சிக்கும், மனித வார்க்கத்துக்கும் இவை விரோதம்.

நமது ஆலயங்கள் உண்மையில் தெய்வாம்ச முள்ள இடங்களாக இருக்கும்படி செய்வது முக்கியம். இப்போதிருப்பதை விட அவை இன்னும் சுத்தமாக இருக்கவேண்டும். தென்னிந்தியாவின் பல கோயில்கள் பாழாகிக் கிடக்கின்றன. நிறைந்த சொத்துள்ள தேவஸ்தானங்கள் பல இருக்கின்றன. அவை சரியாகப் பரிபாலிக்கப்படவில்லை; தக்க காரியங்களுக்குச் செலவிடப் படவுமில்லை. ஹிந்துமதப் பரிபாலன போர்டார் நிலைமையை அபிவிருத்தி செய்யவில்லை. அந்தந்த இடங்களில் பொது விஷயங்களில் ஊக்கம் கொண்ட பிரதி நிதிகளின் ஒத்துழைப்புடன் சர்க்

அருமைப் புதல்விக்கு

கார் மேற்படி தேவஸ்தானங்களின் நிர்வாகத்தை ஏற்க வேண்டும் ; ஆலயங்களைப் புதிதாக்கி, சுத்தமாக இருக்கும்படி. செய்ய வேண்டும்.

ஆலயங்களை வெளியே புதிதாக்கி, சுத்தமாக்குவது மட்டும் போதாது. உண்மையில் ஆசார சீலர்களாகவும், பயிற்சியும் அனுபவமும் கூடியவர்களாகவும் உள்ள அர்ச்சகர்களைக் கொண்டு ஆலயங்களில் பூஜை செய்யச் சொல்ல வேண்டும்; அவர்களுக்கெல்லாம் போதுமானபடி சம்பளம் தரவேண்டும். உண்மையான யாத்ரீகர்கள் தவிர வேறு யாருக்கும் இலவசமாக உணவுகொடுக்கக்கூடாது. இந்த ஏற்பாட்டின் மூலம் மிஞ்சும் பணத்தைத் தகுதியுள்ள மாணவர்களுக்கு—அவர்கள் எம்மதத்தினராயினும் சரி—வேதங்கள், ஆகமங்கள், தேவாரம் இவற்றைப் போதிப்பதற்காகச் செலவிடவேண்டும். பூஜைகளையும் உற்சவங்களையும் சரிவர, பக்தி சிரத்தையோடு நடத்தவேண்டும். ஹிந்து மதத்தையொட்டி நடப்பவர்கள் இவ்வாலயங்களுக்கு வர வசதி இருக்கவேண்டும். மத விவகாரங்களிலெல்லாம் நிர்ப்பந்தம் கூடாதென்பதை ஒப்புக்கொள்கிறேன். நல்ல பிரசாரம் செய்தால் அநேகமாக எல்லா ஹிந்துக்களும் இந்த முக்கிய சீர்திருத்தத்தைச் செய்ய சம்மதிப்பார்கள் என்றே நம்புகிறேன்.

ஆலயங்களில் பக்தர்களிடையே வித்தியாசம் கூடாது. அதாவது பிராமணர், பிராமணரல்லாதார் என்பது போன்ற வேற்றுமைகள் கூடாது.

கிருஸ்துவ மதத்தினரும், முஸ்லிம்களும் தங்கள் தங்கள் மதத்தினரோடு ஒன்றாகச் சேர்ந்து தெய்வ வழிபாடு நடத்து

ஹிந்து மதம்

கின்றனர். இவர்களுடன் ஒப்பிட்டுப் பார்க்கையில் ஹிந்து மதத்தைச் சேர்ந்த நாம் வெகுவாகப் பின்னணியில் இருப்பதாகவே தோன்றுகிறது. நம்முடைய ஆலயங்களிலெல்லாம் இப்படி நடப்பதில்லை, ஆனால் ஒன்று. தற்காலத்தில் பஜனை கோஷ்டிகள் நடத்தப்படுகின்றன. இது நல்லது தான். குறைந்தது வாரம் ஒரு முறையாவது நாம் நமது ஆலயங்களில் ஒன்றாகக் கூடி கடவுளைத் தரிசிக்க வேண்டும்; பொதுவாக ஓர் பிரார்த்தனையென வைத்துக்கொள்ள வேண்டும்; ஏதாவது ஒரு மத விஷயமான உபநிஷாசத்தைச் செய்த பிறகு பகவானுக்கு ஆரத்தி, எடுக்க வேண்டும். இதற்கு நாம் ஏதாவது ஒரு ஏற்பாடு செய்ய வேண்டும் இதனால் ஹிந்துக்களிடையே ஒற்றுமை பெருக வேண்டுமென்ற தூண்டுதல் பிறக்கும்; ஜாதித் தடைகள், கட்டுப்பாடுகள் மறையும். ஹிந்துக்கள் தலை நிமிர்ந்து வாழலாம். இன்றைய நிலைமைக்கு இது அத்தியாவசியம். ஹிந்துக்களையும், ஹிந்து மதத்தையும் தாக்குவதை அஹிம்ஸா பூர்வமாகவோ அல்லது பலாத்காரமாகவோ எதிர்த்து நின்று பாது காக்கவும் முடியும்.

இந்தியாவுக்கு வெளியே ஹிந்து மதத்தின் செய்தியைப் பரப்புவது ஒரு புறமிருக்கட்டும். நமது அரும்பெரும் ஆசார்யர்களைக் கொண்டு நம்மக்களுக்கே ஹிந்து மதத்தின் சிறந்த உண்மைத் தத்துவங்களை உபதேசிக்க வேண்டுமென்பது என் அவா. நமது மடாதிபதிகளில் சிலர் இத்துறையில் கொஞ்சம் சேவை செய்து வருகின்றனர். ஆனால் இன்னும் இதைவிட அதிகமாகவும், தொடர்ச்சியான ஏற்பாட்டின்படியும் முக்கியமாக ஹரிஜனங்களிடையே இது பற்றிப் பிரசாரம் செய்வதவசியம். அவர்களும் நம்மைப்

அருமைப் புதல்விக்கு

போல நல்ல ஹிந்துக்கள் தான். எனவே நாம் அவர்களுக்கு நம்மாலான சேவையைச் செய்ய வேண்டும்.

ஹிந்துக்கள் என்று சொல்லிக்கொள்ளும் நாம் ஓர் கோட்பாட்டை மனத்தில் வைத்துக்கொள்ள வேண்டும்; அதன் படி நடக்கவும் வேண்டும்.

“மரத்தை அது தரும் பழத்தைக்கொண்டே மதிக்க வேண்டும்.”

ஹிந்துக்களாகிய நாம் பரிசுத்தமான தூய வாழ்வு வாழ வேண்டும்; தர்ம சிந்தனையுடனும் சகிப்புத்தன்மையுடனும் இருத்தல் வேண்டும். நமது வாழ்க்கை, சேவை இவற்றின் மூலம் கடவுளிடம் நமக்குள்ள அசையாத பக்தியை நாம் நிரூபிக்க வேண்டும். நமது குழந்தைகளுக்கும் அம்மாதிரி யான பழக்கம் படியும்படி செய்யவேண்டும். இதை எவ்வளவுக் கெவ்வளவு கவனித்துச் செய்கிறோமோ அந்த அளவுக்கு நாம் ஹிந்து மதத்துக்கு உண்மையான சேவை செய்த வர்களாவோம்.

ஹிந்து மதத்துக்கு நல்ல எதிர்காலமிருக்கிறது. ஆனால் அந்த எதிர்காலம் இந்தத் தலைமுறையைச் சேர்ந்தவர்களை யும், வருங்காலத் தலைமுறையைச் சேர்ந்தவர்களையும் பொறுத்தே இருக்கிறது. அவர்கள் சமயத்துக்கு அனுசரணையாகக் கடமைகளைச் செய்வார்களென நம்புகிறேன்.

13-6-'41.

என் அன்புள்ள
லக்ஷ்மிக்கு,

கூடவுள், மதம் இரண்டையும் பற்றி உனக்கு எழுதியிருந்
தேன். இப்போது எழுதுவது நாடகத்தைப்பற்றி. ரொம்ப
கடுமையாகவும், தீவிரமாகவும் உள்ள விஷயங்களைப்பற்றி
எழுதிய கையோடு சற்று சில்லரையாகவுள்ள விஷயம்
குறித்து எழுதுகிறேன். இது மாறுதலை உத்தேசித்து.

நாடகத்துக்கும், தெய்வம், ஆலயம்இவற்றிற்கும் சம்பந்தம்
உண்டு. தஞ்சாவூரில் இன்றுகூட ஸ்ரீ பிரஹ்மதிஸ்வரர் ஆல
யத்தில் பிரதி வருஷமும் அவ்வூரைச் சேர்ந்த தாளிகள் ஓர்
நாடகத்தை நடிக்கின்றனர்.

வாழ்க்கை பலதரப்பட்டதாக இருக்கிறது. நமது சகோதர
சகோதரிகள் ருசியில்லாமலும், சோர்வு. உள்ள இடங்களி
லும் வசிக்கிறார்கள். குழ் நிலை சரியில்லாததால், நாடக
மேடைமீது வாழ்க்கையின் அம்சங்களைத் தத்ரூபமாக நடித்
துக்காட்டுவதைப் பார்த்து சந்தோஷிக்க அவர்கள் எண்ணு
கின்றனர்.

பூர்வீக இந்தியாவிலும், கிரீஸிலும் இடைக்காலத்தில்
இங்கிலாந்து, ஐரோப்பா ஆகிய இடங்களிலும் நாடகங்
கள் பிரசித்தமாக விளங்கின. அப்போது அவை எல்லாம்

அருமைப் புதல்விக்கு

மதம், புராணம் அல்லது சரித்திரம் இவற்றைத் தழுவியதாக இருக்கும்.

அந்தக் காலத்தில் நாடகங்கள் எல்லாம் வெட்ட வெளியிலே நடைபெறும். அனைவரும் இலவசமாகப் போய்ப் பார்க்கலாம். சிலருக்கு மட்டும் விசேஷமாக அங்கே இடங்கள் போடப்பட்டிருக்கும். நாடகம் வெகு நேரம் வரையில் நடக்கும். சில சமயத்தில் இரவு பூராவுமே நடப்பதும் உண்டு.

தென்னிந்தியாவில் கூடப்பாரேன். இப்பவும் கூட “மார்க்கண்டேயர்”, “ஹரிச்சந்திரா” போன்ற கதைகள் தெருக்கூத்துகளாக நடக்கின்றன. நாடகம் ராத்திரி 10 மணிக்கு ஆரம்பமாகும். விடிய விடிய, நடக்கும். காலை 6 மணிக்குத்தான் முடியும். நடிப்பு, காட்சிகள், உடுப்பு இவை எல்லாம் அவற்றில் ரொம்ப எளிய முறையிலிருக்கும். நாகரிகமாகவும் இராது. சிற்சில சந்தர்ப்பங்களில் இந்த நாடகங்களில் பாட்டுக்களும், நடிப்பும் தரமாயிருக்கின்றன.

நமது நாட்டு நாடகங்கள் ஒருபுறமிருக்கட்டும். கிரேக்க நாட்டு நாடகங்கள் மிக்க உயர்தரமானவை. அவற்றில் சில படிப்பதற்கு அற்புதமாயிருக்கின்றன. ரஷ்ய தேசத்து நாடகம் நன்றாக இருக்குமாம்; ஜெர்மன் நாடகமான “பாஸ்ட்” என்பதும் அப்படியேதானாம். ஆனால் இவை பற்றிஎனக்கு எதுவும்தெரியாது. ஆங்கில நாடகங்களுக்குள் ரொம்பப் பிரபல்யமானவை ஷேக்ஸ்பியர் எழுதியவைதான். சில நாடகங்கள் நடித்தால்தான் நன்றாக அனுபவிக்க முடியும். இன்னும் சில படிக்கும்போதுதான் நன்கு ரஸிக்க

முடியும். ஆனால் ஷேக்ஸ்பியர் எழுதியவைபெல்லாம் படித்தாலும் சரி, நடித்தாலும் சரி, ரொம்ப ஆனந்தமாயிருக்கும். இதே போலத்தான் சம்ஸ்கிருதத்தில் காளிதாஸன் எழுதிய நாடகங்களும். ஷேக்ஸ்பியர் நாடகங்களை எழுதியதோடு மட்டுமில்லை, நாடகமேடையில் தீவிரமாகப் பங்கும் எடுத்துக்கொண்டிருந்தார். அதனால்தான் அவரது நாடகங்கள் அதி அற்புதமாயிருக்கின்றன.

இங்கிலாந்திலே தற்போதைய நாடகங்கள் ஒரு கதம்பம் மாதிரியிருக்கின்றன. தற்காலத் தீவிரப் பிரச்சனைகள் சம்பந்தமாக ரொம்பத் திறம்பட்ட முறையில் உள்ள நாடகங்கள் சில இருக்கின்றன. இன்னும் சில அம்மாதிரி இல்லாமலும் இருக்கின்றன. இதுபோன்ற நாடகங்கள் ஒன்று காதல் ரஸம் பொருந்தியனவாயிருக்கின்றன; அல்லது மட்டமான ஹாஸ்ய உணர்ச்சி கொண்டவையாயும் அமைந்திருக்கின்றன.

காளிதாஸைத் தவிர இன்னும் பல பிரபல சம்ஸ்கிருத நாடகாசிரியர்களும் உண்டு. பவபூதி, பாஸா, போன்ற சிறந்த நாடகாசிரியர்களிருந்திருக்கின்றனர். சம்ஸ்கிருதத்தில் பல பெரிய நாடகங்களிருக்கின்றன. தற்காலச் சமூகப் பிரச்சனைகள் தவிர மற்ற சகல விஷயங்களைப் பற்றியும் அந்த நாடகங்கள் கூறுகின்றன. ஏன் தற்கால சமூகப் பிரச்சனைகளைப்பற்றி அவற்றில் பிரஸ்தாபம் இல்லையென்றால், காரணம் வெளிப்படை. முழுக்க முழுக்க ஹாஸ்யமான நாடகங்கள் உட்பட பல நாடகங்கள் சம்ஸ்கிருதத்தில் உண்டு. இலக்கியத் துறையில் சம்ஸ்கிருத நாடகங்கள் மிக்க உயர்வான நிலையில் இருந்தது. மிக்க கண்யமான,

அருமைப் புதல்விக்கு

நாகரிகமான முறையில் சிருங்கார ரஸத்தைப்பற்றி, அவற்றில் எழுதப் பெற்றிருக்கின்றன. எனவே மிக உன்னதமான இலக்கியமாக அவை திகழ்கின்றன. எனக்குத் தெரிந்தவரை புராதன தமிழ் இலக்கியம் எந்த நாடகத்தையும் நமக்குச் செய்து வைத்திருப்பதாகத் தெரியவில்லை.

சென்ற 50 ஆண்டுகளாக நம் நாட்டில் நாடகம் நிலைபெற்று வந்திருக்கிறது. ஹிந்தி, உர்து, தமிழ், தெலுங்கு, வங்காளி, மராத்தி ஆகிய பாஷைகளில் அநேகம் சிறந்த நாடகங்கள் எழுதப்பட்டிருக்கின்றன. இவற்றில் சில வெகு உயர்தரமாக இருக்கின்றன. இந்த நாடகங்களில் பல நாடெங்கும் நடிக்கப்பட்டிருக்கின்றன. இன்னும் நடிக்கவும் நடிக்கின்றனர். பலர் அவற்றைப் பார்த்தானந்திக்கின்றனர். இதிகாசங்கள், புராணங்கள் முதலியவற்றிலிருந்து பக்திநிறைந்த கட்டங்கள் நாடகங்களாக நடிக்கப்படுகின்றன. இன்னும் சில நாடகங்களுக்கு இந்திய தேசசரித்திர சம்பவங்கள் நாடகக் கட்டிடங்களாக அமைக்கப்பட்டிருக்கின்றன. தற்கால சமூகப் பிரச்சனைகளைக் குறித்த நாடகங்கள் சொற்பம். நமக்காக நாம் ஒரு நாடக பாணியை வைத்துக்கொண்டு அதை அபிவிருத்தி செய்து வருகிறோம்.

காலஞ்சென்ற பெல்லாரி ஸ்ரீகிருஷ்ணமாச்சார்லு தெலுங்கில் பல நாடகங்கள் எழுதியுள்ளார். அதேபோல எண்ணன்பர் ஸ்ரீ பி. சம்பந்த முதலியார் தமிழில் நாடகங்கள் பல எழுதியிருக்கிறார். அவை நடிக்கப்படுகின்றன. இத்துறையில் அவர்கள் மகத்தான சேவை செய்திருக்கின்றனர். ஆனால் அவர்கள் எழுதிய நாடகங்களில் பெரும்பான்மை

யும் மதசம்பந்தமானவை ; புராணத்தைப் பற்றியவை. அவ்
வது தாதல் ரஸமுள்ளவையாகவிருக்கின்றன. தற்கால
வாழ்க்கையைப்பற்றியோ, நிலைமைகளைக் குறிப்பதாகவோ
அந்நாடகங்கள் அமையவில்லை. மேலே சொன்ன நாடகங்
கள் சிறந்தவை என்றாலும் அவை குறிப்பிட்ட ஒரு துறை
யில் தான் என்று சொல்லவேண்டும்.

தற்கால வாழ்க்கையையும், நிலைமைகளையும் சித்தரித்துக்
காட்டும்படி முக்கியமான பாஷைகளில் இந்திய நாடகங்
கள் இன்னும் உருப்பெறவில்லை. தற்கால இந்தியாவில், சிக்
கல்கள் மலிந்துள்ள வாழ்க்கைப்பிரச்சனைகள் இவற்றைப்
பற்றியெல்லாம் சில நாடகாசிரியர்கள் நாடகங்கள் எழுத
லாம். இதன் மூலம் அவர்கள் மகிழ்ச்சிக்கு ஏற்பாடு
செய்வதுடன் இந்தியாவுக்குப் போதனை செய்வதாகவும்
இருக்கும்.

இதைப்பற்றி அடுத்த கடிதத்தில் மேலும் எழுதுகிறேன்.

14-6-'41.

II

நாடகத்தின் சரித்திர பூர்வமான அம்சம் குறித்தும், தற்
கால இந்திய நாடகம் பற்றியும் சென்ற கடிதத்தில் உனக்கு
எழுதியிருந்தேன். அதில் சில நாடக ஆசிரியர்களைப் பற்றி
யும் பிரஸ்தாபித்திருந்தேன். இந்திய நாடக மறுமலர்ச்சிக்
காக டாக்டர் ரவீந்திரநாத் தாகூர் செய்திருக்கும் மகத்
தான சேவையை இங்கு குறிப்பிட விரும்புகிறேன். ரவீந்
திரர் பெரிய கவி; நாடகாசிரியர்; அவரே பிரபல நடிகரும்
கூட. கல்விக்கும், கலா நாகரிகத்துக்கும் உறைவிடமாக
விளங்கும் சாந்தி நிகேதனத்தின் ஸ்தாபகரும் அவர்தான்.

அருமைப் புதல்விக்கு

தற்கால வங்காளி நாடகம் சீரான முறையில் அபிவிருத்தி யடைவதற்காக அவர் செய்திருக்கும் தொண்டு கொஞ்ச நஞ்சமல்ல.

நாடகத்தை மேடையீது நடிப்பதன் மூலமே நன்கு சித்த ரித்துக் காட்ட முடியும் என்பது உனக்குத் தெரிந்த விஷ யம். நடிப்புத் தவிர, மேடை, காட்சிகள், விளக்குகளைப் பொருத்தும் வேலை, உடை, வேஷம், நாடகசாலையின் அமைப்பு, பின்னணிச் சங்கீதம் முதலிய எல்லாம் ஐரோப் பாவிலும் அமெரிக்காவிலும் அநேகமாகச் செவ்வையான நிலைமையில் வைக்கப்பட்டிருக்கின்றன. இவைகளெல்லாம் யுத்தகோரத்திலிருந்து தப்பி, மிஞ்சி நிலைபெற்றிருக்கும் என நம்புகிறேன். இந்தியாவில் இவற்றை நாம் பூர்த்தி செய்யும்படியாக அதிகமான வேலைகள் இருக்கின்றன.

கூலகத்தா, பம்பாய் ஆகிய இடங்களில் நவீன முறையில் சில தியேட்டர்கள் இருக்கின்றன. மற்றபடி நமது இதர தியேட்டர்களெல்லாம் போதிய இடவசதியுள்ள பிர தேசத்தில் இல்லை; காற்றோட்ட சாதனத்துடன் கூடிய தாகவும் இல்லை. தியேட்டர்களுக்குள்ளே இடவசதி ஏற் பாடுகள் திருப்திகரமாக இல்லை. சுகாதாரத்துக்காகச் செய்யப்பட்டிருக்கும் ஏற்பாடுகளோ நவீன முறைப்படி இல்லை. ஜோடனைகள் எல்லாம் அநேகமாகக் கலை அழகுடன் அமைவதில்லை. நாடகங்களுக்கு உகந்த முறையில் அவை உதவியாகவும் இருப்பதில்லை. பார்க்கப்போனால் அந்த ஜோடனைகள் எல்லாம் உண்மையான முறையில் நாடகத்தைச் சித்தரித்துக் காட்டவொட்டாமல் தடையாகவும் இருக்கின்றன.

நமது நடிகர், நடிகைகள் தரித்துக்கொள்ளும் உடையைப் பற்றியோ சொல்ல வேண்டிய தில்லை, இவ்விஷயத்தில் சரியான முறையைப் பின்பற்றியோ, சரித்திரத்தை ஒட்டியோ கவனம் செலுத்தப்படவில்லை. கண்யமான முறையில் உடுப்பதும் கிடையாது. நாடகங்களைச் செவ்வனே நடித்துக் காட்டுவதற்கு இவைகளெல்லாம் அத்தியாவசியமானவை என்று சொல்லாவிட்டாலும் அவை ரொம்ப முக்கியமான விஷயங்கள் என்பதை நீ ஒப்புக்கொள்ள வேண்டும். நாடகத்தில், பின்னால் ஜோடனையுள்ள அமைப்பு மிக முக்கியமானது. நாடகத்தைப்பற்றிய உணர்ச்சியும், பிரேமையும் பார்ப்பவர்கள் மனதில் குடிகொள்ளும்படி செய்ய வேண்டுமானால், நடிக, நடிகைகள் திறம்பட நடிப்பதுமட்டுமின்றி, ஜோடனைகளையும் உதவியாக இருக்கும்படி அமைக்க வேண்டும். நடிக, நடிகைகள் சமயத்துக்கு ஏற்ற படி நல்ல மாதிரியில் உடுப்புகள் தரிக்க வேண்டும்.

சரித்திர சம்பந்தமாகவுள்ள நாடகங்களை நடிக்க நேருவதாக வைத்துக்கொள்வோம். எந்தக் காலத்தில் அந்தச் சரித்திர சம்பவம் நிகழ்ந்தது என்பதை நன்கு பரிசீலனை செய்யவேண்டும். அத்துடன் அந்தக் காலத்திலே எந்த விதமான உடுப்பு உபயோகத்தில் இருந்தது என்பதையும் கவனிக்க வேண்டும். இதை அனுசரித்து நாடகப் பாத்திரங்களுக்கு வேஷம் அமைத்து உடுப்புகளைத் தரிக்கும்படிச் செய்ய வேண்டும். புராண சம்பந்தமான நாடகம் நடிக்க வேண்டுமானால், ரவி வர்மா தமது படங்களை வர்ணம் தீட்டுகையில் கவனித்துச் செய்ததைப்போல நாம் ஏதாவது ஒரு சம்பிரதாயத்தை ஒட்டிச் செய்ய வேண்டும். தற்கால இந்

அருமைப் புதல்விக்கு

திய நாடகங்களைப் பற்றியமட்டும் வேஷம் புனைவதற்கு உடை பற்றிய வேலை சுலபம். ஆயினும் இவ்விஷயத்திலும் போதிய கவனம் செலுத்தப்படவில்லை. நாடகமேடை மீது தீபங்களை அமைப்பது ரொம்ப முக்கியமான அம்சம். நாடகசாலையில், மேடைமீது மட்டும் வெளிச்சம் தெரியும் படிச் செய்து, சபையில் விளக்கில்லாமல் செய்தால், நடிகர் பின் திறமையை உயர்வாகக் காட்டலாம். இது சுலபமான தொரு யுக்தி. நமது தியேட்டர்கள் பலவற்றில் இம்முறை அனுஷ்டிக்கப்படவில்லை. மேடைமீதுள்ள விளக்குகளைத் திறமையான முறையில் எரியவிட்டோ அணையும்படி செய்தோ நாடகக் கட்டங்களுக்கு ஏற்ப ஏற்பாடுகளைச் செய்தால், நாடகத்தில் மிகவும் அபூர்வமாக சோபை ஏற்படும்படிச் செய்யலாம் ; இது பிரமிப்புத் தட்டும் வண்ணமும் இருக்கும்.

பொருத்தமான நடிக நடிகைகளைப் பொறுக்குவது சுலபமான காரியமல்ல. நான் ஒரு நடிகனாக இருந்திருக்கிறேன். எனவே இதிலுள்ள கஷ்டத்தைப் போதியபடி நான் உணர்ந்திருக்கிறேன். அத்தோடு நடிக்பிலுள்ள கவர்ச்சி மிகுந்த தன்மையையும் அறிவேன். நீ கூட உன் பள்ளிக் கூட நாடகத்தில் நடிக்ந்திருக்கிறாய். ஸெயிண்டு தாமஸ் கான்வெண்டில் நடந்த நாடகத்தில் நாட்டுப்புறத்து ஸ்பானியப் பெண் வேஷத்தில் உன்னை நான் பார்த்திருப்பதாக ரூபகம். முதலில் உன்னை எனக்கு அடையாளமே தெரியவில்லை. பிறகுதான் உன் அம்மா எனக்குச் சொன்னாள். நடிக்ப்பது ரொம்பச் சிரமமான காரியம் ; ஏனெனில், உன்னுடைய சொந்த உணர்ச்சிகளையெல்லாம் அடக்கிக் கொண்டு நாடக பாத்திரத்துக்குள்ள உணர்ச்சியைப்

பெருக்கிக்கொள்ள வேண்டியிருக்கிறது. ஆனால், கட்டுக் கடங்காத நிலைமையிலும் பேர்ய்விடக்கூடாது. இயற்கையைத் தத்ரூபமாகப் படம் பிடித்துக் காட்டுவதல்ல நடிப்பு. இயற்கையுடன் கலாரஸ உணர்ச்சியும் கூடியிருக்க வேண்டும். சபையில் இருப்பவர்கள் நீ ஏற்றிருக்கும் பாத் திரம் உனக்குப் பொருத்தம் என்று நம்பிக்கை கொள்ளும் படி இருக்கவேண்டும்; அதிகமாகக் கவனம் செலுத்து வதும் அவசியம். இன்று நம்நாட்டில் இந்த விஷயம் சீரான முறையில் கவனிக்கப்படவில்லை. நம்நாட்டிலே நடிப்ப தற்குப் பயிற்சி அளிக்க நல்ல பாடசாலைகள் ஏற்பட வேண்டும்.

இதைப்பற்றிச் சொல்லும்போது இன்னொரு விஷயம் எனக்குத் தோன்றுகிறது. பெண்கள் வேஷத்தை ஆண்கள் ஏற்றுக்கொள்கிறார்கள். ஆண்கள் வேஷத்தைப் பெண்கள் ஏற்றுக்கொள்கின்றனர். இதில் விலக்குகள் உண்டு என்றாலும், இது இயற்கைக்கு விரோதமாயிருப்ப தால் இம்முறை மறையவேண்டும். ஆண்கள்-ஆண்களின் பாகத்தை ஏற்று நடிக்கவேண்டும். பெண்களும்-பெண்கள் பாகத்தை ஏற்றுக்கொள்ள வேண்டும்.

சமூகத்தில் செல்வாக்கும், மதிப்பும் உள்ள பெண்கள் நடிப்பைத் தொழிலாகக் கொள்ளலாமா? இந்தக் காலத் தில் அமெச்சூர் நாடகங்களில் விசேஷமான சந்தர்ப்பங் களில் பெண்கள் நடிக்கத்தான் நடிக்கின்றனர். அதில் அவர்களுக்குத் தனிச்சிறப்பும் கிடைக்கிறது. நம் நாட்டில் கண்யமான பெண்களும் நடிப்பைத் தொழிலாகக்கொண்டு முன்னுக்கு வரும்காலம் வரும் என்று நான் நம்புகிறேன்.

அருமைப் புதல்விக்கு

ஆனால், இதற்கிடையே அவர்கள் தன்னம்பிக்கையோடு தங்களைச் செவ்வையாகக் கவனித்துக்கொள்ள வேண்டும். நமது பெண்களும் ஆடவர்களும் நண்பர்களாகவும், சகோதர சகோதரிகள் போலவும் நடந்துகொள்ள வேண்டும். அசம்பாவிதமாக எதுவும் இருக்கக்கூடாது.

நாடகத்தில் சங்கீதம் முக்கியமான அம்சம். பாட்டுக்களாலேயே உள்ள நாடகங்கள் அலாதியானவை. அவற்றில் பாட்டுக்கள்தான் ; பேச்சுக் கிடையாது. அவை ரொம்ப நன்றாயிருக்கின்றன. ஆனால், நாடகம் என்று சொன்னால் சங்கீதத்துக்கான இடம் ரொம்பக் குறைவு. இதுபற்றி உன் அபிப்ராயம் என்ன?

நாடகத்தின் வெற்றி அதிலுள்ள நடிப்பிலும் போக்கிலும்தான் இருக்கிறது. காட்சிகள் துரிதமாக இருப்பது விசேஷம். நமது வாழ்க்கையில் ஒருவருக்கொருவர் பாடி விஷயத்தைத் தெரிவிப்பதில்லை. வாழ்க்கையைச்சித்தரித்துக் காட்டுவது நாடகம். அப்படி இருக்கையில் நடிகர்களும், நடிகைகளும் எதற்கெடுத்தாலும் ஏன் பாடவேண்டும்? இது பிசகு ; நாடகம் இதனால் பாழாகி விடுகிறது. நடிப்பு மிகவும் மோசமாகப் போனால், பாட்டுக்கள் ஈடு கொடுக்கும். அது நாடகமில்லை. நாடகத்தில் அங்குமிங்குமாகச் சில பாட்டுக்கள் இருக்கலாம். ஆனால், பாட்டுக்கள் சொற்பமாயிருக்க வேண்டும். அடிக்கடி கூடாது.

பேசும் படங்கள் வந்துவிட்டனவே! இந்திய நாடகங்களுக்கு எதிர்காலம் உண்டா? இவை பற்றி என் அடுத்த கடிதத்தில் எழுதுகிறேன்.

15-6-'41.

பேசும் படமும் நாடகமும்

என் அன்புள்ள

லக்ஷ்மிக்கு,

பேசும் படங்கள் நிலைபெற்று விட்டன. ஆம் உண்மை தான். ஆனால் தமிழ்ப் படங்கள் சம்பந்தப்பட்ட வரையில் தீவிரமாகவும், துரிதமாகவும் அபிவிருத்திகளைச் செய்யா விட்டால் அவை உருப்படாமற்போய்விடுமோ என்றுதான் நான் அஞ்சுகிறேன். இதற்கான காரணங்களைப்பற்றி யெல்லாம் நான் ஆராயவிரும்பவில்லை. இதுவரை எதை ஒட்டித் தமிழ்ப் படங்களுக்கு வெற்றி கிட்டியிருக்கிறது? பக்தியை ஆதாரமாகக்கொண்டு அதை மிகைப்படுத்திப் படமெடுப்பது; காதல் உணர்ச்சியை ஊட்டக்கூடிய படம் பிடிப்பது அல்லது, மட்டரகமான ஹாஸ்யச் சுவைகொண்ட படம் தயாரிப்பது; இல்லையானால் நன்றாகப் பாடக்கூடிய ஓரிரு நடிகர்களுையோ அல்லது நடிகைகளையோ வைத்துக் கொண்டு, பக்கபலமாகச் சில சாமான்ய நடிகர்களைச் சேர்த்துப் படம் எடுப்பது, இவற்றைப் பொறுத்தே தமிழ்ப்படம் வெற்றி பெற்றிருக்கிறது. இந்தக் குறைபாடு களெல்லாம் நீங்கி தமிழ்ப்படம் சீர்பட்டு, ஹிந்தி முதலிய படங்களும் முன்னேற்றமடைந்த போதிலும் நாடகங் களுக்கு நல்ல புகழ் கிட்டும்படியான எதிர்காலம் உண் டென்றுதான் நான் இன்னும் நம்புகிறேன். ஆனால்

அருமைப் புதல்விக்கு

நல்ல ஜீவ உணர்ச்சியுடன் கூடிய நாடகங்களை எழுத வேண்டும். நடிப்புத் திறமையை இயற்கையில் பெற்றவர்கள் நடிக்கவேண்டும்.

ஏன்? பேசும் படம் எவ்வளவுதான் திறம்பட அமைந்த போதிலும் நடிகர்கள் நேரில் தோன்றிப்பேசி நடிப்பதென்றால், அது ரஸிகர்களுக்குத் தனியான உணர்ச்சியைத்தான் கொடுப்பதாயிருக்கும். நாடகங்களைவிடப் பேசும் படத்துக்குப் பூர்வாங்கமாகச் சில அனுகூலங்கள் இருக்கின்றன. வாஸ்தவம்தான். பேசும் படம் தயாரிக்கையில் ஒரே காட்சியைத் திரும்பத் திரும்ப எவ்வளவு முறை வேண்டுமாயினும் நடிக்கலாம். அது ரொம்பத் தரமாக இருக்கும் போது படம் எடுத்துக் காட்ட முடிகிறது. இதை ஒரே தரம் படம் எடுத்தால் போதும். அதையே பல வருஷங்கள்வரை காட்டலாம். அதி அற்புதமான ஜோடிகளை யெல்லாம் படத்திலே சிருஷ்டிக்கமுடியும். நல்ல சாரீரம் இல்லாதவர்களிடமிருந்து கூட வசிகரிக்கும்படியான கானசக்தி வெளிவரச் செய்யமுடியும்.

இவை எல்லாம் இருந்தாலும் ஒரு நல்ல நாடகத்தை நன்கு நடித்தால் அதில் ரஸிகர்களுக்குள்ள ஆனந்தம் தனியாகத்தான் இருக்கும். நாடகங்களில் கதைகளுக்கும், கட்டங்களுக்கும் நமது நாடகாசிரியர்கள், புராணங்களிலிருந்து பொறுக்குகின்றனர். ராமாயணம் மஹாபாரதம் இவற்றை அவர்கள் அதிகமாகப் பயன்படுத்திக்கொள்ளவில்லை. நன்கு தெரிந்த சில கட்டங்களை மட்டும் அவற்றிலிருந்து அவர்கள் எடுத்துக்கொள்கின்றனர். அநேகமாக அவை மட்டமான முறையிலேயே பயன்படுத்தப்பட்டிருக்கின்றன. நாமிரு

பேசும் படமும் நாடகமும்

வரும் எப்போதாவது ஒருதடவை ராமாயணத்தையும் மஹாபாரதத்தையும் சேர்ந்தாப்போல் பார்க்கலாம். நமது ஜனங்களுக்கு மிகவும் உணர்ச்சி உண்டாக்கக்கூடிய அற்புதமான கட்டங்கள் அவற்றிலிருப்பதை நீ கவனிக்கலாம். இதேபோல தமிழிலும் இதர இலக்கியங்களிலும் இதுவரை பயன்படுத்திக் கொள்ளாமல் விடுபட்டுப்போன கட்டங்கள் பல இருக்கின்றன.

நமது தேச சரித்திரத்திலே வடக்கு, தெற்கு, கிழக்கு, மேற்கு திக்குகளில் ஹிந்து, முஸ்லிம், ரஜபுத்திரர், சீக்கியர், மஹராஷ்டிர, சேர சோழ பாண்டியர் இவர்களது வாழ்க்கைக் காலத்தில் இந்தியரின் கௌரவம், வீரம், தியாகம் முதலிய அம்சங்கள் நிறைந்த சம்பவங்கள் குறைவில்லாமல் நடந்திருக்கின்றன. இவற்றை அடிப்படையாகக் கொண்டு நெஞ்சை அள்ளும் நாடகங்களைத் தயாரிக்கலாம், “ராஜஸ்தானத்தின் சரித்திரம்” (டாட் எழுதியது) என்ற புத்தகத்தில் அநேகம் நாடகங்களைத் தயாரிக்க இடங்களிருக்கின்றன.

கடைசியாக ஒரு விஷயம். நமது தற்கால இந்தியாவில் நெருக்கடியான நிலைமைகள், சிக்கல் மலிந்த பிரச்னைகள், முரண்பட்ட உணர்ச்சிகள், திகைக்கவைக்கும் பிரச்னைகள், அரசியல் பொருளாதாரப் பிரச்னைகள் ஆகியவை நிறைந்திருக்கின்றன. இயற்கையில் நாடகம் எழுதும் திறமைபடைத்த யாராவது ஒருவர் முற்படும் பகைத்தில் இவற்றிலிருந்து நாடகங்களை எழுதிவிட முடியும். நல்ல பாஷையில் நடுத்தரமான நடையில் இவற்றை நாடகமாக அமைத்தால் அது நமது நாட்டில் நல்லமாதிரியான நாடக அபிவிருத்திக்கு அஸ்திவாரம் போட்டது போலிருக்கும்.

அருமைப் புதல்விக்கு

நல்ல நடிகர்களுக்கும் நடிகைகளுக்கும் நாம் பயிற்சி அளிக்க வேண்டும். அவர்கள் நாடகத்தில் மட்டுமே நடிக்க வேண்டும். பேசும் படங்களில் நடிப்பதற்கு அவர்கள் இசையக்கூடாது. மறுத்து விட வேண்டும். திறமையுள்ள இந்த நடிக, நடிகையர்களுக்குப் பயிற்சி அளிக்க வேண்டும். உயர்ந்த விதமான உணர்ச்சியும், அதைத் தெரிவிக்கும் சக்தியும் நம்மவர்களுக்குண்டு. அப்படி இருக்கையில் இதர நாட்டினரைவிட மிகப் பெரிய நடிகர்களை நாம் ஏன் தயாரிக்கக்கூடாது?

நாடகத் தயாரிப்புப் பற்றி நான் போன கடிதத்தில் சில பிரச்சனைகளைக் குறிப்பிட்டிருந்தேனல்லவா? அவற்றை தீர்த்து விட்டால் நாம் நம் நாட்டிலே முதல்தரமான நாடகங்களுக்கு அடிகோலி விடலாம். இவ்விஷயத்தில் எனக்கு அதிகச்சிரத்தை இருக்கிறது. இதை முக்கியமாகவும் கருதுகிறேன். பேசும்படம், ரேடியோ இவற்றை விட ஜனங்களுக்கு நேர்மையான கல்வியறிவைப் புகட்ட நாடகம் சிறந்த மார்க்கம். நாடகத்துக்குப் பண்பலம் வேண்டும். எனவே இதற்கு ஜனங்கள் ஆதரவு அவசியம்.

இதர கலைகளில் செய்வது போலவே நாடகம் சம்மந்தப் பட்ட வரையிலும் வருஷத்திற்கு ஒருமுறை பெரிய நாடகங்களை வெட்ட வெளியில் நடித்துக் காட்டவேண்டும். ஒலிபெருக்கும் கருவி உதவி இதில் அமையவேண்டும், எல்லோரையும் இதற்கு இலவசமாக அனுமதிக்க வேண்டும். இதன் மூலம் கலைக்கு பொதுஜன ஆதரவு பெருகவழியுண்டு. நாடகம் நம் நாட்டில் செழித்துத் தழைப்பதற்காக!

16-6-'41.

சங்கீதம்

என் அன்புள்ள
லக்ஷ்மிக்கு,

“அநாகரிகமாகவும், கொடிய சித்தமுள்ளவர்களாகவும் இருப்பவர்களது மனத்தைக் கூடக்கவரும் சக்தி சங்கீதத்துக்கு உண்டு” என்பது கவிஞரின் வாக்கு. இது உண்மை தான். அவ்வசீகரத் தன்மை சங்கீதத்துக்கு இருக்கத்தான் இருக்கிறது. படித்தவர்கள், பாமரர்கள். ஏழைகள், பணக்காரர்கள், பட்டணத்து வாசி, கிராம வாசி, ஸ்திரீகள், புருஷர்கள், குழந்தைகள் ஏன் மிருகங்களைக் கூட வசீகரிக்கக்கூடிய சக்தி கானத்துக்கிருக்கிறது. சமஸ்கிருத கவி சங்கீதத்தைப்பற்றிப் பின்வருமாறு தெரிவிக்கிறார்:—

अशुर्वेति शिशुर्वेति वेति गानरसं कृणी

“மிருகங்கள், சிசுக்கள், பாம்புகள் ஆகியவற்றிற்குச் சங்கீதத்தின் அழகு தெரியும்” என்பது இதன் அர்த்தம்.

கூடவுள், தேவதைகள் இவர்களுடன் சங்கீதம் நெருங்கிய சம்பந்தம் கொண்டிருப்பதாக ஹிந்துக்களாகிய நாம் கருதுகிறோம். கண்ண பெருமான் வேணுகானத்தில் ஒப்புயர்வின்றி விளங்கினான். கலைமகள் வீணையிலே கானம் பயின்றாள். ஸ்ரீ நடராஜமூர்த்தி நடனம் புரிகிறார். ரிஷிகளில் மிகச் சிரேஷ்டரான காரதர் சங்கீதத்தில் விற்பன்னர்.

அருமைப் புதல்விக்கு

சங்கீதத்தைக்கண்டு உபாஸனை செய்வது என்பது நமது மதத்தில் சாதாரணமான ஒரு ஐதீகம் நமது கோயில்களிலெல்லாம் சங்கீதத்துக்கு விசேஷமாக இடமளிக்கப்பட்டுள்ளது. சங்கீதத்தில் விசேஷமான அம்சம் இருக்கிறது. பாடுபவருக்கு அது திருப்தி தருகிறது; ரசிப்பவர்களுக்கும் ஆனந்தம் ஏற்படுகிறது. சங்கீதத்தால் யாருக்கும் ஹிம்னை கிடையாது. நம்மையோ அன்றி பிறரையோ மகிழ்விக்கச் செய்ய வேண்டுமென்று முற்படும்போது இதர விஷயங்களிலெல்லாம் அநேகமாக ஏதாவது சிரமம் ஏற்படுகிறது. சங்கீதத்தில் இந்த அம்சமே கிடையாது. எல்லோருக்கும் சங்கீதம் ஆனந்தத்தைத்தான் தருகிறது.

ஒரு சமயத்தில் சங்கீத வித்வத் சபையில் ஸர் ஸி. வி. ராமன் தெரிவித்தார். நமது முன்னோர்கள் வீணை, புல்லாங்குழல், மிருதங்கம் இவற்றைக் கண்டுபிடித்து அவற்றிற்கு முக்கியத்துவம் அளித்தது வீணை காரியம் அல்ல. இவை இப்போது மிகப் பிரசித்தமான வாத்தியங்களாக இருக்கின்றன. நமது நாட்டுக்கு இவை நூதனமான வாத்தியங்கள். வீணை கானமும், சாரீரமும் கிட்டத்தட்ட சரி சமமாக இருக்கின்றது. நீ வீணை வாசிக்கக் கற்றுக்கொள்ளுகிறாய். அதை நன்கு பாடிக்கொண்டே சில நல்ல உருப்படிக்கை வீணையில் வாசிக்க அப்பியாசம் செய்துகொள். உனக்கும், நெருங்கிய பந்துக்களுக்கும் இதைவிடப் பெரிய ஆனந்தம் வேறு எதுவும் இருக்க முடியாது.

புல்லாங்குழல் தெய்வீகத் தன்மை பொருந்திய வாத்தியம். மதுராபுரியிலும், பிருந்தாவனத்திலும் ஸ்ரீ கண்ணபெருமான் புல்லாங்குழல் வாசித்து ஆண்கள், பெண்கள்,

சங்கீதம்

குழந்தைகள், மிருகங்கள் இவற்றையெல்லாம் மெய்மறந்து போகும்படி செய்தார். காலஞ்சென்ற சரபசாஸ்திரி தமது புல்லாங்குழல் மூலம் அதியற்புதமான கான ரஸத்தைப் பொழிந்தார். ஸ்ரீ சஞ்சீவிராவ் அவருடைய சிஷ்யர். புல்லாங்குழல் பயில்வது சிரமம். எனவே எந்த அளவுக்கு அது பிரசித்தமாக இருக்கவேண்டுமோ, அந்த அளவு பிரசித்தமாக இல்லை. இந்த வாத்தியம் பிரசித்தமாக வேண்டியதாகும்.

மிதமான முறையில் நன்கு வாசித்தால் மிருதங்கம் இனிமை பொருந்திய வாத்தியம் தான். காலஞ்சென்ற ஸ்ரீ தக்ஷிண மூர்த்தி பிள்ளையும், இப்போது பாலக்காடு ஸ்ரீ மணியும் மிருதங்கத்தைப் பாடுவதுபோல் வாசிக்கிறவர்கள். மிருதங்கம் தோலால் செய்த வாத்தியம் தான், என்றாலும் பிரபல வித்வான்கள் அதை வாசிக்கும் போது அற்புதமான நாதம் பிறக்கிறது.

ஆனால் இந்த வாத்தியங்கள் அனைத்தையும் மனித சாரீரத் துடன் ஒப்பிட்டுச் சொல்ல முடியாது. சாரீரம் மிகப் பிரமாதமாகப் பேசும் போது அது உங்களை மெய்மறக்கச் செய்து விடுகிறது.

அந்தச் சமயத்திலே உன்னை நீ மறந்துவிடுகிறாய். தெய்வீகத் தன்மையுடன் ஐக்கியமாகி விட்டாற் போன்ற உணர்ச்சி ஏற்பட்டுவிடுகிறது. ஸ்ரீ முசிரி “திருவடி சரணம்” (காம் போஜி) பாடும்போதும், ஸ்ரீ செம்மங்குடி “மானஸ ஸஞ்சரரே-பிரும்மணி” (சாமா) பாடும்போதும், ஸ்ரீமதி சுந்தரராமபாள் “பாவன மதுரா நிலையே” (கல்யாணி) பாடு

அருமைப் புதல்விக்கு

கையிலும் உணர்ச்சிப் பெருக்கெடுக்கிறது. இந்த இனிமையான சங்கீதத்தை அனுபவிக்கச் சங்கீத சாஸ்திரம் தெரிந்திருக்க வேண்டிய அவசியம் கிடையாது. சமைக்கத் தெரியாமல் போனாலும், அறுசுவை உணவைப் புசித்து ஆனந்திப்பதில்லையா? அதேபோல சங்கீதத்தில் ஆழ்ந்த ஞானம் இல்லாவிட்டாலும் மிக்க இனிமையான சங்கீதத்தை அனுபவிப்பது சாத்தியம். ஆனால் சங்கீதத்தில் ஞானமும் கூடச் சேர்ந்து இருந்துவிட்டால் இன்னும் அதிகமாக அதைக்கேட்டு ஆனந்திக்கலாம் என்பது உண்மைதான்.

வாய்ப்பாட்டில் ஆண்களைக் காட்டிலும் பெண்கள் உயர்வா? அல்லது, பெண்களைக் காட்டிலும் ஆண்கள் உயர்வா? சிற்சில இனங்கள் தவிர இதுவரை நம் நாட்டிலே ஆண்கள் தான் சங்கீதத்தில் சிறப்படைந்திருக்கிறார்கள்; இப்போதும் அவர்கள் சிறப்புடன் விளங்குகின்றனர். “மிருச்சகடிகை” சமஸ்கிருத நாடகாசிரியரான குத்ரகர் வேறு விதமாக அபிப்பிராயப்படுகிறார். சாகுதத்தன் ஒரு சங்கீதக் கச்சேரிக்குப் போய்க் கேட்டுவிட்டு மைத்திரேயன் என்ற தன் நண்பனிடம் கச்சேரி செய்த வித்வானைப் பல மாதிரியாகப் புகழ்கிறான்; பின்னர் அவனிடம் சொல்கிறான் “அந்த வித்வானின் சாரீரத்தில் ஒரு பெண் புகுந்து கொண்டிருப்பதாகவே நான் நினைத்தேன்.” என் சொந்த அபிப்பிராயப்படி சங்கீதத்தின் அதியற்புதமான அழகளை வெளியிட பெண்களின் சாரீரம் உகந்த முறையில் அமைந்திருப்பதாக ஏண்ணுகிறேன். ஆண்கள் சங்கீதம் சொல்லித் தரவேண்டும், பெண்கள் பாடவேண்டும். ஆனால் இதற்குக் காலம் இன்னும் வரவில்லை.

இக்கடிதத்தில் பொதுவாக நடக்கும் சங்கீதக் கச்சேரி னைப்பற்றியே சொல்லுகிறேன். ஆனால் ஒவ்வொரு குடும்பத்திலும் நல்ல சங்கீதம் பெருக வேண்டுமென்பது என் லட்சியம். சமீப காலம்வரையில் இதுபோலத்தான் நம் நாட்டின் சங்கீதம் பெருகி வந்தது. பணக்காரர்கள் வீடு நடுத்தர அந்தஸ்துள்ளவர்களின் குடும்பம், ஏன்? ஏழை களின் வீடுகளில்கூட பெண்களுக்குப் பாடத் தெரியும், நன்றாகவும் பாடினார்கள். ரொம்ப நாளைக்கு முன்னால் நான் சில கல்யாணங்களுக்குப் போயிருக்கிறேன். அங்கு வித்வான்களைக் கொண்டு கச்சேரிகள் வைக்கவில்லை. ஆனால் அவ்விடங்களில் இனிமையான சாரீரத்துடன் கூடிய ஸ்திரீ கள் வெகு அழகான பாட்டுக்களைப் பாடினார்கள். இது எனக்கு நினைவிருக்கிறது. நம் சாரீரத்தை நன்கு சாதகம் செய்து பண்படுத்தலாம். நமது குடும்பங்களிலெல்லாம் சில பெண்களாவது நன்றாகப் பாடும்பட்சத்தில் நம்முடைய மந்தமான வாழ்க்கையில் எப்பேர்ப்பட்ட மாறுதலைச் செய்யலாம் தெரியுமா? நீ இதற்கு ஓர் உதாரணமாக இருக்கவேண்டும்.

17-6-41

சங்கீதக் கச்சேரிகள்

என் அன்புள்ள
லக்ஷ்மிக்கு,

பொதுவாக எல்லோரும் வந்து கேட்டானந்திக்கும், சங்கீதக் கச்சேரிகளைப்பற்றி இந்தக் கடிதத்தில் உனக்குச் சில விஷயங்களைச் சொல்லப்போகிறேன். ரேடியோ மிகவும் முக்கியமானது. இன்று இது ரொம்ப பிராபல்ய மடைந்திருக்கிறது. உலகத்தில் அநேகம் நாடுகளிலுள்ள ரேடியோ நிலையங்கள் சங்கீதக் கச்சேரிகளை ஒலிப்பரப்புகின்றன. பல்லாயிரக் கணக்கானவர்கள் சொந்தமாக ரேடியோ ஸெட்டுக்களை வைத்துக்கொண்டு கேட்கிறார்கள். சிலர் பொதுவில் அமைக்கப்பட்டுள்ள ஸெட்டுகளில் கேட்கிறார்கள். நமது நாட்டில் சுமார் ஒரு டஜன் ரேடியோ ஸ்டேஷன்கள் இருக்கின்றன. இதர விஷயங்கள் ஒலிப்பரப்பப்படுவதுடன், தினசரி சங்கீதமும் இவற்றின் மூலம் ஒலிப்பரப்பப்படுகிறது.

நமது நாடோ பெரிது; இதர விஷயங்களைப் போலவே சங்கீதத்திலுள்ள ருசியும் குறுகிய மனோபாவத்தால் வேறுபட்டிருக்கிறது. எனவே, நாம் நமது ரேடியோ நிலைய நிகழ்ச்சிகளுக்கு மட்டுமே செவிசாய்க்கிறோம். ஆனால் நாம் இந்தியாவிலுள்ள ரேடியோநிலையங்களில் ஒலிப்பரப்பப்படும் இந்தியச் சங்கீதத்தையாவது கேட்டானந்திக்க முற்பட

சங்கீதக் கச்சேரிகள்

வேண்டும். பார்க்கப்போனால் ஹிந்துஸ்தானி சங்கீதத்துக்கும், கர்நாடக சங்கீதத்துக்கும் அநேக அம்சங்களில் ஒற்றுமை இருக்கிறது. கொஞ்ச காலத்துக்கு முன்னால் அகில இந்திய ரேடியோ நிலையத்தார் அபிப்ராயம் திரட்டுவதற்காக ஒரு வினாப்பத்திரத்தை தயாரித்தனுப்பியிருந்தனர். அதில் இந்திய சங்கீதத்தைக் கூடுமானவரை ஒருமைப்படுத்தும் விஷயமும் சேர்ந்திருந்தது. இந்தத் துறையில் அகில இந்திய ரேடியோவுக்கு நல்லதொரு சந்தர்ப்பம் வாய்த்திருப்பதாக நான் கருதுகிறேன். ரேடியோ நிர்வாகிகள் இதைப் பயன்படுத்திக் கொள்ள வேண்டும். மேலே சொன்ன வினாப்பத்திரத்துக்கு நான் பதில் சொன்னேன். அதனால் நல்லபலன் கிட்டுமென்று நம்புகிறேன்.

மொத்தத்தில் அகில இந்திய ரேடியோவில் ஒலிபரப்பப்படும் சங்கீதம் சில சமயங்களில் வெகு தரமாயிருக்கிறது; சாதாரணமாக நல்ல சங்கீதம் ஒலிபரப்பப்படுகிறது. சிற்சில சந்தர்ப்பங்களில் மட்டமாகவும் இருக்கிறது. மோசமான சங்கீதத்தை ஒரு முறை வேண்டுமானால் கேட்கலாம்; திரும்பத்திரும்ப அதைக் கேட்கும்படி செய்யக்கூடாது. யோக்யதையை அனுசரித்தே பாடகர்களைப் பொறுக்கவேண்டும். சலுகை, வகுப்பு, மாகாணத்தைச் சேர்ந்தவர் என்ற பாத்தியதை ஆகிய விஷயங்களை எல்லாம் இதிலிருந்து விலக்கவேண்டும். அவற்றைக் கவனிக்கவே கூடாது. முன்னுக்கு வரக்கூடிய யோக்யதை உள்ளவர்களை உற்சாகப்படுத்தவேண்டும்.

பேசும் படங்களிலும் சங்கீத அம்சம் இருக்கிறது. சில சந்தர்ப்பங்களில் படங்களில் ரொம்பத் தரமான சங்கீ

அருமைப் புதல்விக்கு

தத்தைக் கேட்டான்ந்திக்கும்படியும் இருக்கிறது. ஆனால் மோசமான பாட்டுக்கள், மட்டமான வர்ணமெட்டுக்களிலும் பாடப்படுகிறது. நாடோடிப் பாட்டுக்களாக இருந்தாலும் பரவாயில்லை. அவற்றைப் பாடவேண்டும். நான் இவற்றை வரவேற்கிறேன். சங்கீதம் எதுவாயிருப்பினும் அதில் கம்பீரமான அம்சம் இருக்க வேண்டும். “ஜனங்கள் மேலே சொன்னது போன்ற பாட்டைத்தான் விரும்புகிறார்கள். நாங்கள் என்ன செய்வது?” என்று ரஸிகர்கள் மீது குறை கூறுவதில் பயனில்லை. இது ஒரு விஷ சக்ரம் மாதிரி இதைத் தகர்த்தெரிய வேண்டும்.

வித்வத் சபைகள், சங்கங்கள் இவற்றின் ஆதரவில் கச்சேரிகள் நடக்கின்றன. ரேடியோ, பேசும் படங்கள் இவை இருந்த போதிலும் சிறந்த சங்கீதக் கச்சேரிகள் நடத்தினால் அதற்கு ரஸிகர்கள் அதிகமாகவே வருவார்கள். இதுபோல நடக்கும் கச்சேரிகள் வெகுநேரம் வரை நடக்கின்றன. சமீப காலமாக இந்த விஷயத்தில் அபிவிருத்தி காண்கிறது. 4-மணி நேரம் வரையில் சாதாரணமாகக் கச்சேரிகள் நடக்கின்றன. இது ரொம்ப அதிகமானதுதான். 15 நிமிஷம் ஓய்வுடன் 2-30 மணி நேரம் கச்சேரி நடந்தால் அதுவே பெரிது. கச்சேரிகள் மாலை 5-15 மணி முதல் 6-15 மணிவரை நடக்கவேண்டும். பிறகு 15 நிமிஷம் ஓய்வு. அதற்குப்பிறகு 6-30 முதல் இரவு 8 வரை நடக்கலாம். அத்துடன் முடிந்துவிட வேண்டும். வித்வானுக்கு இதனால் ஆயாசமோ களைப்போ ஏற்படாது. பக்க வாத்தியக்காரர்கள் ஒங்கிவிடும்படியான நிலைமை இல்லாமலும் கச்சேரி தரமாகவிருக்கும். வித்வான்

கள் ஆரோக்யத்துடன் தீர்க்காயுளுடன் இருப்பர். ரஸிகர்கள் கச்சேரியை முற்றிலும் அனுபவிப்பார்கள். முதலில் இதற்குச்சிலர் ஆக்ஷேபம் தெரிவித்து முணுமுணுப்பார்கள். போகப் போக இது சரிப்பட்டுவிடும். மேலும் இதனால் ஒரு துர்ப்பழக்கம் நின்று விடும். வித்வான்கள் மேடை மீதே காப்பி, சோடா முதலியவற்றைச் சாப்பிடும்படி ஏற்படாது. ரஸிகர்களும் அப்படிச்செய்ய இடமில்லாது போகும். உரக்கப்பேசுவதும் இல்லாமல் இருக்கும்.

இன்னொரு யோசனை. ஒவ்வொரு உருப்படிக்கு முன்பாகவும், அதன் சாஹித்திய கர்த்தாவின் பெயர், ராகம், தாளம் அர்த்தம் ஆகியவற்றை ஒரு நிமிஷம் முன்னதாகச் சொல்லலாம். இதனால் ரஸிகர்கள் நன்கு ஆனந்திக்கமுடியும். அல்லது கச்சேரியில் பாடப்படும் உருப்படிகளின் 'விபரத்தை' அச்சிட்டு வழங்கிவிடலாம். முதலில் தெரிவித்த யோசனையைத்தான் நான் விரும்புகிறேன்.

பல்லவியைப்பற்றி உன் அபிப்ராயம் என்னவென்பது எனக்குத் தெரியவில்லை. இந்தக்காலத்தில் பல்லவி நன்றாகப் பாடுகிறார்கள். ஆனால் இது ரொம்பப் பெரியதாக இருக்கிறது. உற்சாகமளிக்கக் கூடியதாயுமில்லை. பிரபல வித்வான்களெல்லாம் இது ரொம்ப விசேஷமானதென்கிறார்கள். ஒருக்கால் அப்படி இருக்கலாம். ஆனால் சாமான்யமான ஜனங்களின் சார்பாக நான் சொல்வது ஒன்று. கச்சேரிகள் அதிக நேரம் நடக்காமல் இருக்கும்போது பல்லவியை விட்டுவிடலாம் என்றே நான் கருதுகிறேன். எப்படியிருந்தாலும் பத்து நிமிஷத்துக்கு மேல் பல்லவி பாடக் கூடாது.

அருமைப் புதல்விக்கு

தமிழ் நாட்டில் அதிகமான தமிழ்ப் பாட்டுக்களைப் பாட வேண்டுமென்று நான் கருதுகிறேன். தமிழில் நல்ல பாட்டுக்கள் இல்லையென்பது கவறு. கோபால கிருஷ்ண பாரதியின் நந்தனார் சரித்திரம், அருணாசலக்கவியின் ராம நாடகக் கீர்த்தனைகள், தேவாரம், ஜாவளிகள், பாரதியார் கீதங்கள் இவற்றை யெல்லாம் நன்கு பாடலாம்.

பிடி, மிருதங்கம் இவை மட்டுமே பாட்டுக்கச்சேரிக்குப் பக்க வாத்தியங்களாக இருக்க வேண்டும். பலவிதமான பக்க வாத்தியங்களை வைத்துக்கொள்வதைக் கேட்க எனக்குட பொறுமை இல்லை. கூட்டப் பெருக்கால் குணம் கூடாது. பக்க வாத்தியக்காரர்கள் என்றால் அவர்கள் பக்க வாத்தியக்காரர்களாகவே தான் இருக்க வேண்டும். கச்சேரியில் பாடகருக்குத்தான் அதிகமாகப் பாட இடம் இருக்க வேண்டும்.

கச்சேரியைக் கேட்கவரும் ரஸிகர்கள் சப்தமின்றிக் கேட்டு வித்வான்களுடன் ஒத்துழைக்க வேண்டும். மங்களம் பாடுகையில் எல்லோரும் மௌனமாக எழுந்து நிற்கவேண்டும்.
18-6-41

சித்திரக்கலை

என் அன்புள்ள

லக்ஷ்மிக்கு,

சிறந்த கலைகளில் ரஸானுபவ உணர்ச்சியும், ஆசையும் இருந்தால், அது உண்மையான படிப்புக்குள்ள லக்ஷணம். சமஸ்கிருத கவி பின்வரும்படி தெரிவிக்கிறார்:—

साहित्यं संगीतं कला विहीनः

साक्षात् पश्यः शुचं विषाणहीनः ।

“கவிதை, கானம், கலை இவற்றில் உணர்ச்சி இல்லாதவன் உண்மையில் மிருகத்துக்கு ஒப்பானவன். வால் அல்லது கொம்பு இவை இல்லாததுதான் அவனுக்கு வித்தியாசம்.”

சென்ற என் கடிதங்களில் சங்கீதம்பற்றி உனக்கு எழுதியிருந்தேன். அடுத்தபடியாக நீ சித்திரம் தீட்டும் கலையைக் கற்றுக்கொண்டு, அதை அபிவிருத்தி செய்து கொள்ளலாம். இப்போது நம் நாட்டில் இவ்வேலையில் சிலர் ஈடுபட்டிருக்கிறார்கள். மனிதர்களின் உருவம், இயற்கைக் காட்சிகள், அல்லது பெரிய சம்பவங்கள் இவற்றையெல்லாம் சித்திரமாக வரையும் கலை அது. சித்திரம் தீட்டுவதில் பலவிதம். எல்லாக்கலைகளையும் போலவே சித்திரம் எழுதுவதிலும் சில நியதிகளைப் பின்பற்ற வேண்டும். சித்திரம் வரைவதென்பது ‘போட்டோ’ எடுப்பது போலல்ல. புகைப்படம்

அருமைப் புதல்விக்கு

எடுப்பதைவிட இது மேம்பட்டது. இது அழகுள்ள வேலை. 1919-ம் வருஷத்திலும் முக்கியமாக 1925-ம் வருஷத்திலும் நான் ஐரோப்பாவுக்குப் போயிருந்தபோது ரோம், வென்னிஸ், நேப்பிள்ஸ், பாரிஸ், லண்டன், எடின்பரோ முதலிய இடங்களிலுள்ள அதியற்புதமான ஓவியங்களைக்காணும் பாக்கியம் எனக்குக் கிடைத்தது. இவைகளெல்லாம் இந்தக் கொடிய யுத்தத்தில் சிக்கிப் பாழாகாமல் தப்பிப்பிழைக்குமென நம்புகிறேன். அப்படி அவை பாதிக்கப் படாமலிருப்பின் நாம் அவற்றைப்போய் பார்க்கவேண்டும்.

இயற்கையை கலையழகுடன் தத்ருபமாக்கிக் காட்டுவது சித்திரக்கலை. இரண்டு பெரிய சித்திரக்காரர்களைப்பற்றியும், ஒரு ராஜாவைப் பற்றியும் கதைஒன்று சொல்வார்கள். ஒரு சித்திரக்காரர் வெட்ட வெளியிலே தெரியும்படி சுவரில் சில பழங்களைச் சித்திரம் எழுதினார்; குறிப்பிட்ட நாள் வந்தது. ராஜாவின் முன்பாக அந்தச் சித்திரக்காரர் தாம் வரைந்த சித்திரத்தைத் திறந்து வைத்தார். உடனே அதிசய சம்பவம் நடந்தது. சுவரில் எழுதப்பட்டிருந்த பழங்கள் உண்மை என்று எண்ணிப் பறவைகளெல்லாம் அவற்றை வந்து கொத்த ஆரம்பித்து விட்டன! இதுகண்ட ராஜாவுக்குச் சித்திரக்காரரிடம் பிரமாதமாகச் சந்தோஷம் ஏற்பட்டு விட்டது.

இன்னொரு சித்திரக்காரர் இவரையும் மிஞ்சிவிட்டார். ரோம்ப நாள் வரையில் இந்தச் சித்திரக்காரர் தன் அறையையிட்டு வெளியே வராமல் சித்திரம் வரைவதில் முனைந்திருந்தார். ஒரு நாள் ராஜாவையும் மற்றும் சிலரையும் தன்னுடைய அறைக்கு வந்து தம் சித்திரத்தைப் பார்த்துப்

சித்திரக்கலை

போகும்படி அழைத்தார். ராஜாவும் மற்றும் சிலரும் போனார்கள். அங்கே சுவரில் ஒரு சிறு துணி மாத்திரம் தொங்கவிடப் பட்டிருந்தது. சித்திரக்காரரை நோக்கி “சித்திரம் எழுதியது எங்கே?” என்று கேட்டார் ராஜா.

“அந்த மெல்லிய துணியை எடுத்துவிட்டுப் பாருங்கள் அதன் பின்னால் சித்திரம் இருக்கும்” என்றார் சித்திரக்காரர். மெல்லியதாக இருந்த மறைப்பை விலக்க ராஜா சுவருக்குப் பக்கத்தில் போனார். அவர் தலை சுவரில் மோதி விட்டது. திரைபோல் இருந்தது உண்மையில் திரையல்ல. திரையைப்போல அச்சித்திரக்காரர் சுவரில் எழுதியிருந்தார்! உண்மையாகப் பழம்போல எழுதியிருந்ததைக்கண்டு பறவைகள் ஏமாந்து போயின; திரைபோல் எழுதியதைக் கண்டு ஒரு ராஜாவே ஏமாந்து போனார். உயர்ந்த சித்திரத்தின் அழகு இது.

ஒவியம் தீட்டுவதென்பது நம் நாட்டில் பழம்பெரும் கலை. பல்லாயிரக் கணக்கான, மிகவும் அழகான சித்திரங்கள் நம் நாட்டில் இருந்திருக்கின்றன. அஜந்தா, எல்லோரா ஆகிய இடங்களிலுள்ள குகைகளில் சித்திரங்கள் இருக்கின்றன. அவற்றை நான் இன்னும் காணவில்லை. நான், உன் அம்மாவுடனும் உன்னுடனும் ஒருதடவை அவற்றைப் போய்ப் பார்க்கவேண்டுமென்றிருக்கிறேன். அங்கேயுள்ள சித்திரங்களெல்லாம் ரொம்பப் பிரமாதமாக இருக்கும் என்று சொல்கிறார்கள். அதேபோன்ற சித்திரங்கள் இன்னும் சில இடங்களிலும் இருக்கின்றன. இவையெல்லாம், ஹிந்துக்களைப்பற்றியவை. புத்தமதத்தைச் சேர்ந்தவர்கள்,

அருமைப் புதல்விக்கு

மொகலாயர்கள், இவர்களது சித்திரங்களும் உண்டு. பிறகு தான் மகாராஷ்டிரர்கள் து சித்திரம் தலைப்பட்டது.

ரவி வர்மா சித்திரத்தொழிலிலேயே ஒரு புதிய மலர்ச்சியை உண்டுபண்ணினார். மைசூர் அரண்மனை, ஸர் ஸி. பி. ராமஸ் வாமி அய்யரின் வீடு, திருவாங்கூர் கலை மன்றம் இவ்விடங்களில் 'அவரது' அசல் சித்திரங்கள் இருப்பதை நீ பார்த்திருப்பாய். பார்க்காவிட்டால் நீ கூடியசிக்கிரம் அவற்றைப் பார்க்கவேண்டும். ரவிவர்மா படத்தைப்பற்றிக் குறைகள் சொல்வதென்பது சுலபம்தான் ; ஆனால் அவை ஒரு பெரிய காரியத்துக்கு உபயோகமாக இருக்கின்றன. முக்கியமாக அவரது படங்கள் அநேகமாக ஒவ்வொரு ஹிந்துக்களின் வீட்டையும் அலங்கரிக்கின்றன.

வங்காளம், வட இந்தியா ஆகிய இடங்களில் எழுதப்படும் சித்திரங்கள் ஒரு வகை. டில்லி, கல்கத்தா ஆகிய இடங்களில் இந்தப் படங்களை நீ பார்த்திருக்கிறாய். நம் வீட்டில் கூட இதுபோன்ற படங்கள் இரண்டு மூன்று இருக்கின்றன. அவர்களுடைய வேலைப்பாடு நமக்குச் சில சமயங்களில் பிடிப்பதில்லை. ஆனால் அவர்களும் சிலதரமான படங்களை எழுதியிருக்கின்றனர்.

சென்னை சித்திரக் கலைப் பாடசாலையைச் சேர்ந்தவர்கள் இந்தத் துறையில் பல வருஷங்களாக நல்ல வேலைகள் செய்து வருகின்றனர். ஒவ்வொரு வருஷமும் தங்கள் படத்துக்காக ஓர் காஷி நடத்துகின்றனர். நீ இவற்றிற்குத் தவறாமல் போய் பார்த்து வர வேண்டும். காலஞ் சென்ற ஸ்ரீ எஸ். வி. ராமஸ்வாமியின் வீட்டில் நிறையப் படங்கள்

சித்திரக்கலை

இருக்கின்றன. இதர நகரங்களிலிருப்பதைப்போல சென்னை யிலும் சித்திரங்களைச் சேகரித்து வைக்கக்கூடிய ஒரு கலை மன்றம் ஏற்படவேண்டுமென்று எண்ணுகிறேன்.

ஒழிந்த நேரத்தில் நீயும் சிறிது சித்திரம் வரையக் கற்றுக் கொள்ளலாம் என்பது என் யோசனை. நல்ல உபாத்தியாயர் மட்டும் கிடைக்கும் பக்கத்தில் தினசரி நீ இதைத்தவறாமல் கற்றுக்கொண்டு வரலாம். இதில் சற்று தீவிரமாகச் சிரத்தைகொண்டால் சில வருஷங்களுக்குள் நீ நன்கு சித்திரம் தீட்ட முடியும். ஸ்ரீ ஏ. வி. ராமநாதனின் பெண் ஸௌ. சுமத்ரா நன்கு சித்திரம் தீட்டியிருக்கிறாள். இன்னும் கூட அவள் எழுதுவதாகவே நம்புகிறேன். எப்படியிருந்தாலும் நம் வீடுகளிலெல்லாம் குறைந்த அளவில் சில சித்திரங்களாவது இருக்க வேண்டுமென்பது என் எண்ணம். இவை வீட்டுக்குள்ள சோபையை அதிகமாக்குகின்றன. குழந்தைகளுக்கும் படங்களில் ஆசை இல்லையா?

20-6-45

சி ற் ப க் க லை

என் அன்புள்ள
லக்ஷ்மிக்கு,

உனக்கு இன்னும் ஓரிரு கலைகளைப் பற்றி இந்தக் கடிதத்தில் எழுத விரும்புகிறேன். அவை பற்றி நீ கொஞ்சம் தெரிந்து கொள்ள வேண்டும். சித்திரக்கலைக்கடுத்தபடியாகவுள்ள கலை சிற்பம். சலவைக்கல்லிலோ அல்லது பாறையிலோ மனிதர்களையும்; கடவுளையும் சித்தரித்துக் காட்டவல்ல கலை இது. சித்திரத்தைப் போலவே இதுவும் புராதனமான கலைதான். பூர்விக இந்தியா, எகிப்து, கிரீஸ், ரோம் முதலிய நாடுகளில் சிற்பம் மிக்க உயர்வான நிலைமையில் வளமுற்றிருந்தது. கலைகளில் முக்கியமான ஸ்தானத்தை சிற்பக்கலை வகித்து வந்திருக்கிறது.

சித்திரம், சிற்பம் இவை இரண்டிலும் நோக்கம் கிட்டாதட்டை ஒன்றேதான். தெய்வம், தேவதைகள், கந்தர்வர்கள், அவதாரங்கள், கடவுளின் லீலாவிநோதங்கள், தெய்வவழிபாடு இவற்றை யெல்லாம் உருவாக்க வேண்டுமென்பது சித்திரம் வரைவதின் நோக்கம். நாம் விரும்பி மரியாதை செய்து, கௌரவப்படுத்த வேண்டுமென்பவர்களைச் சலவைக்கல்லிலோ அல்லது பாறைகளிலோ சிலைவடிவாக்க வேண்டுமென்பது சிற்பத்தின் நோக்கம். இவைதான் உருவச் சிலைகள் என்பதாகும்.

சிற்பக் கலை

சிற்பத் தொழில் மிகவும் கடினமான கலை. முக்கியமாக பெண்களுக்கு இவ்வேலை ரொம்ப கஷ்டமானது. இத் தொழில் பயின்ற பெண் யாராவது இருப்பார்களென நான் எண்ணவில்லை. இந்தக் கலையிலுள்ள இதர அம்சங்கள் ஒரு புறமிருக்கட்டும். இதில் தேகத்தைக்கொண்டு உழைக்கும் வேலை பெண்களுக்கு மிகவும் அதிகமானதாகும். சிற்பத்தைப்பற்றி நினைக்கும்போது அதியாச்சரியமாக இருக்கிறது. உயிரற்ற சலவைக் கற்கள், பாறைகள் இவற்றை உளி கொண்டு செதுக்கி ஆச்சரியப்படும்படியான உருவங்களைச் சிருஷ்டிப்பதைக் கவனிக்கும்போது மனிதனின் புத்தி, கைத்திறமை இவற்றின் சிறப்பு நன்கு துலங்குகிறது. சிலையின் அமைப்பு, உரு, அழகு முதலிய அனைத்தும் ஆச்சரியமாக இருக்கின்றன.

உயிரற்ற இந்தச் சிலைகளிலே காணப்படும் முகபாவ உணர்ச்சி கண்டுதான் நான் எப்போதும் அதிசயித்திருக்கிறேன். நான் ஒரு முக்கியமான உதாரணத்தை உனக்குச் சொல்லுகிறேன். 1925-ம் வருஷம் நான் பாரிஸில் இருந்தேன். அங்கு காட்சி சாலைக்குப் போகும்போது வாசலில் இரண்டு பெண்களின் நிர்வாணச்சிலைகள் இருந்தன. ஒன்று தெய்வீகத் தன்மையுடன் பொருந்தியது. மற்றொன்று சாதாரணமானது. இரண்டு சிலைகளின் உருவமும் கிட்டத்தட்ட ஒன்றாகவே இருந்தது. ஆனால் அச்சிலைகளின் கண்கள், முகபாவம் இவற்றில் மட்டும் ஏதோ மாறுதல் தோன்றியது. இது இரண்டு சிலைகளுக்கும் உள்ள வேற்றுமையை வெகுவாக உணர்த்தியது. ஒரு சிலை—உலகம், உலக விவகாரங்கள் இவற்றை உணர்த்தியது. 'இன்னொரு சிலை கட

அருமைப் புதல்விக்கு

வுள் தெய்வாம்சம் முதலியவற்றை உணர்த்தியது. இதுதான் சிற்பியின் மேதை.

நமது நாட்டிலே, முக்கியமாகத் தென்னிந்தியக் கோயில்களில் ழுனிதர்கள், மிருகங்கள், குதிரை, யானை முதலியவற்றையெல்லாம் அதியற்புதமாகப் பாறைகளில் செதுக்கப் பட்டிருக்கின்றன. வேலூரில் மலைக் கோட்டையில் பாழடைந்திருக்கும் கோயில், ழுரீ மீனாட்சி கோயில், சிதம்பரம் ழுரீ நடராஜர்கோயில், மகாபலிபுரம், காஞ்சிபுரம் முதலிய இடங்களில் இந்தக் கல்வெட்டுச் சிலைகளை நீ காணவேண்டும். ஒவ்வொரு அம்சத்திலும் கவனம் செலுத்தியிருக்கும் நேர்மை, முகபாவ உணர்ச்சிகள், ரத்தம் ஓடும் நரம்புகள் கூட அவற்றில் தென்படும். மிருகங்களெல்லாம் தத்ருபமான முறையில் உருவாக்கப்பட்டிருக்கின்றன. இவையெல்லாம் சிற்பக்கலையின் வெற்றியாகும்.

இந்தக் கலை தற்காலம் பலவீனமடைந்திருக்கிறது. ஆனால் நகரத்தார்கள், நமது ஆலயங்களைப் புதுப்பிப்பதன் மூலம் இக்கலைக்கு மிக்க உயர்ந்த சேவை செய்திருக்கின்றனர். சிலையைச் செய்துவைத்துப் பெரியமனிதர்கள் கௌரவிக்கப் பட்டிருக்கின்றனர். இத்துறையில் சென்னை சித்திரக்கலைப் பாடசாலை கொஞ்சம் சேவை செய்து வருகிறது. நமது நாட்டிலும், நம் மாகாணத்திலும் சிற்பக்கலை பயில்வதற்கு நல்ல பள்ளிக்கூடம் இருக்கவேண்டுமென்பது என் எண்ணம்.

இந்தியாவில் அதியற்புதமான ஆலயங்கள், கோட்டைகள், அரண்மனைகள் இவையெல்லாம் இருக்கின்றன; சில பாழாகி விட்டன என்பது உண்மை தான். ஆனால்

சிற்பக் கலை

அவையும், தாஜ்மஹாலும் நமது சிற்பக்கலைச் செல்வத்தின் சின்னங்கள். சிற்பக்கலை பலதரப்பட்டது. ஹிந்து, கிரேக்கர் மொகலாயர்கள், பல்லவர்கள், ரோமாக்கள் ஆகியவர்களது சிற்பங்கள் உண்டு. சில சந்தர்ப்பங்களில் இவை ஒருமைப் பாட்டுடன் அமைக்கப்பட்டிருக்கின்றன. பிரபல சிற்பிகள் ஆதரவில்லாமல் இருக்கின்றனர். இந்த யுத்தம் முடிந்த பிறகு சிற்பக் கலையுடன் கூடிய கட்டிடங்கள் நிர்மாணிப்பதில் சிரத்தை இருக்குமா என்பது எனக்குச் சந்தேகமாயிருக்கிறது. அந்தச் சிரத்தை குறையாமலிருக்கு மென்றே நம்புகிறேன், கலைகளை, முக்கியமாகச் சங்கீதம், சித்திரம் சிற்பம் முதலியவற்றையெல்லாம் நாகரிகமுள்ள சர்க்கார் ஆதரித்து ஆக்கமளிக்க வேண்டுமென்பது எனது எண்ணம். எழில் மிகுந்த விஷயங்கள் எப்போதும் நிலையாகச் சந்தோஷத்தைத் தரத்தக்கவை. அழகைக்கண்டு அனுபவிக்காமல் போனால் வாழ்க்கை சுவைக்காது.

சொந்த வீடுகளைக் கட்டும்போதுகூடத் தனிப்பட்டவர்கள் சிறிய அளவில் சிற்பக்கலைக்கு இடம் கொடுக்கலாம். அழகான வீடுகளில்லாமல் “சௌந்தரிய நகர”த் திட்டத் தைச்சாதிக்க முடியாது.

கலையழகைக் கண்டு களித்து, மற்றவர்களோடு பகிர்ந்து கொண்டு அதை அனுபவிப்பதென்பது ஒரு பெரிய பாக்கியம்.

இந்த பாக்கியம் உனக்கு கிட்ட ஆண்டவன் ஆசீர்வதிப்பாராக!

20-6-45

சமூக சேவை

என் அன்புள்ள
லக்ஷ்மிக்கு,

“சமூகசேவை” என்று நாம் அடிக்கடி கேள்விப்படுகிறோம். இதனுடைய கருத்தென்ன தெரியுமா? அது ரொம்ப வ்சேஷமானது. கடவுள் இயற்கையில் அருளிய வசதிகள் காரணமாகச் சிலர் நல்ல ஸ்திதியில் இருக்கிறார்கள்; உலகத்தில் சிலருக்கு நிறைய உடமைகள் இருக்கின்றன; மற்றவர்களுடையெல்லாம் வீடச் சிலர் மிகவும் மனித வார்க்கத் திடம் அதிக அன்பு பூண்டவர்களாயிருக்கின்றனர். இவர்களெல்லாம் தங்களைவிடத் கீழ்ப்பட்ட நிலைமையில் இருப்பவர்களுக்கு உதவி செய்ய வேண்டும்.

வாழ்க்கை ரொம்பச் சிக்கலானது. மற்றவர்களுடைய வாழ்க்கையிலே ஒளி பரவி இன்பம் சுரக்கும்படி செய்வதில் நம்மில் வசதி உள்ளவர்கள் ஈடுபடவில்லையானால் அவர்களது நிலைமை மிகவும் கஷ்டமானதாகிவிடும். இதுதான் “சமூக சேவை” என்பதன் தாற்பார்யம். இந்த நோக்கம் கருஸ்துவ மதத்தினரைச்சேர்ந்ததென்றும், அது ஹிந்துக்களுக்குத் தெரியாதென்றும், அல்லது பெரும்பாலும் அவர்கள் அதை அனுஷ்டிப்பதில்லையென்றும் சொல்லப்படுகிறது. ஒரு விதத்தில் இது உண்மை தான். அதாவது ஒரு கட்டுப்பாடான மாதிரியில் நவீன சமூக சேவை முறையில் ஆஸ்பத்

சமூகசேவை

திரிகளுக்கு விஜயம் செய்வது; சேரிகளுக்குப் போவது சுகாதார இயக்கங்களில் ஈடுபட்டுச் சேவை புரிவது, எழுத்தறிவு இயக்கங்களைப் பரவச் செய்தல், பிரசவ வசதிகளைக் கவனித்தல் முதலியவற்றை ஹிந்துக்கள் அவ்வளவாகக் கவனிப்பதில்லை. அவற்றை நாம் தீவிரமாகக் கவனித்துப் பக்குவப்படுத்தவுமில்லை. புராதன காலத்தில் நம் கிராமங்களில் எப்போதும் ஏதாவது ஒரு வகையில் பணக்காரர்கள் ஏழைகளுக்கு உதவி செய்வார்கள். ஏழைகளுக்கு அன்னதானம் செய்வார்கள்; அரிசிகொடுப்பார்கள்.

தற்போது இந்தியாவிலே சமூகசேவைக்கான ஏற்பாட்டைச் செய்ய வேண்டியது நியாயம்; அது முறையுமாகும். நகரங்கள் எல்லாம் பெருகி வருகின்றன; அவற்றை அடுத்துச் சேரிகள் இருக்கின்றன; தொழிலாளர்கள் தொகை அதிகமாக இருக்கிறது; வீடற்ற ஜனங்களும் பிச்சைக்காரர்களும் இருக்கின்றனர். எனவே படித்த, தன்னலமற்ற, சகோதர சகோதரிகள் அவர்களுக்கெல்லாம் நிவாரணம் அளிக்க முன்வரவேண்டும். வீட்டுவசதி செய்து கொடுப்பது, பிச்சைக்காரர்களுக்கு நிவாரணமளிப்பது, பாமரர்களுக்குக் கல்வி போதித்தல், அங்கஹீனர்களுக்குச் சிகிச்சை செய்தல் ஆகிய இவைபோன்ற பிரச்சனைகளை யெல்லாம் சர்க்காரும் நகர சபைகளும் கவனிக்க வேண்டும். ஆனால் மனிதவர்க்கத்துக்குப் பச்சாத்தாபத்தோடு செய்ய வேண்டிய சேவையை திறமைசாலிகளாகவுள்ள சமூகத் தொண்டர்கள் ஏற்றுக் கொள்ள வேண்டும்.

சென்னையிலே இதுபோன்ற சேவையைப் பல சமூக சேவாபிவிருத்திச் சங்கங்கள் செய்கின்றன. திருவல்லிக்

கேணியிலுள்ள சமூகச் சகோதரச் சங்கம் இத்துறையில் வெகு காலமாகத் தொண்டாற்றி வரும் ஸ்தாபனமாகும். சேரிகளுக்குச் சென்று தொண்டு செய்வதென்பது மிக்க சிரமமான காரியம். இதில் எனக்கு அனுபவமுண்டு. அவ் விடங்களில் வசிப்பவர்களில் பாதிப் பேர் நோயினால் கஷ்டப்படுகின்றனர். இதைத் தடுக்கலாம். ஆனால் அவர்களோ ஏழ்மை நிலையிலிருக்கின்றனர்; விஷயம் இன்ன தென்று தெரியாதவர்கள். தங்களுக்குத் தாங்களே வசதிகளைத் தேடிக்கொள்ளக்கூடிய மார்க்கங்களைக் காட்டி அவர்களுக்கு உணர்ச்சி ஏற்படச் செய்வது சமூகத்தொண்டர்களின் வேலையாகும். சேரி வாசிகளைச் சமாளிப்பது ரொம்பக் கஷ்டம். அவர்களில் சிலருக்குத் தங்களைப்பற்றி மட்டமான அபிப்பிராயம்; சமூகசேவைசெய்யும் சிலருக்குத் தங்களைப்பற்றி உயர்வான அபிப்பிராயம். இந்த இரண்டு சாராரும் தங்கள் தங்கள் அபிப்பிராயங்களை மறந்து மனித வர்க்கத்துக்குச் சேவை செய்ய வேண்டுமென்பதை உணர்ந்தால் எவ்வளவோ உயர்வாகச் சேவை செய்யலாம். கோகுலம் ஹரிஜன் காலனியில் ஸ்ரீமதி விசாலாக்ஷியும் தன்னலமற்ற இதர சேவகர்களும் மிகத் தரமான சேவை செய்திருக்கின்றனர். சேரிவாசிகளுடைய சுயமதிப்பு உணர்ச்சியை எழுப்புவதில் உள்ள சக்தியிலேதான் சமூக சேவை வெற்றிபெருவது பொருந்தியிருக்கிறது. தாங்களே தங்கள் வேலையைச் செய்துகொள்ளும்படி செய்ய வேண்டும். தங்கள் வீடு, குழ் நிலை இவற்றிலெல்லாம் அவர்கள் கௌரவம் கொள்ளவேண்டும்.

சேரிவாசிகளுக்கு முக்கியமான எதிரிகளாக இருப்பது மூன்று விஷயங்களாகும். குடி; அறியாமை; கடன்

சமூகசேவை

கொடுக்கும் மார்வாரி போன்ற நபர்கள். ஏழைகள் சாராயமோ, கள்ளையோ குடிக்கக்கூடாது என்று தடை செய்து விடவேண்டும்; இந்நாட்டில் காங்கிரஸ் சர்க்கார்கள் எந்தெந்த இடங்களில் எல்லாம் மதுவிலக்குத் திட்டத்தை அமுலுக்குக்கொண்டு வந்தனவோ அந்த இடங்களிலெல்லாம் அது வெற்றிபெற்றிருக்கிறது. கண்டிப்பாக அது வெற்றிபெற்றே தீரும். மிதக்குடிப் பிரசாரங்களினால் பிரயோசனம் கிடையாது.

மதுவிலக்குக்கு அடுத்தபடியாக மக்களின் அறியாமையைப் போக்கவும், எழுதப்படிக்கும் ஞானத்தை ஊட்டவும் இயக்கங்கள் தோன்ற வேண்டும். எழுத்தறிவு ஊட்டும் வேலை மிகவும் கடினமானது. நல்ல பேசும்படங்கள், கிராமபோன் நிகாட்டுகள், பிரசங்கங்கள், சங்கீதம் முதலியவற்றின் உதவியின் மூலம் முக்கியமான அநேகம் விஷயங்களைப் பற்றி உபயோககரமான தகவல்களை ஜனங்களுக்குத் தெரிவிக்கலாம்; அவர்களுடைய கடமை, பொறுப்பு, உரிமை இவற்றை உணரும்படியும் செய்யலாம். இத்தோடு கூட முதியோருக்குக் கல்வி புகட்டும் நிலையங்களுக்கு ஏற்பாடு செய்து தரவேண்டும். முன் வந்து முயற்சி செய்யக் கூடிய சமூகத் தொண்டர்கள், சர்க்கார், ஸ்தல ஸ்தாபனங்கள் இவற்றின் உதவியுடன் இவ்வேலையில் ஈடுபடலாம். மேயராக நான் இருந்தபோது சென்னையில் இதுபோன்ற நிலையங்களை ஆரம்பித்தேன். இவை வெற்றிபெறுமென்பது என் நம்பிக்கை.

சுடைசியாகச் சேரியிலுள்ள ஏழைகளைக் கடன்காரர்கள் தொல்லையிலிருந்து மீட்கவேண்டும். கடன்காரர்களால்

அருமைப் புதல்விக்கு

இவர்களுக்குத் தொடர்ச்சியாகத் தொந்தரவுகள் ஏற்படுகின்றன. கூட்டுறவும் சிக்கன முறையும் இந்தக் கேட்டை நிரந்தரமாக ஒழிக்கக்கூடிய உபாயங்கள். கூட்டுறவு இயக்கம் நன்கு நடைபெற படிப்பு, நாணயம், சுயநலமற்ற தன்மை இவ்வளவும் கூடிய தொண்டர்கள் வேண்டும். சமூக சேவாபிவிருத்தி தொண்டர்கள் உதவி செய்யவேண்டும்; அது அவர்களால் முடியும்.

21-6-'41.

பிச்சைக்காரர்கள் தொல்லை

என் அன்புள்ள
லக்ஷ்மிக்கு,

சமூக கேடிமாபிவிருத்திப் பிரச்னைகளைச் சமாளிப்பதில்
கஷ்டங்கள் இருக்கின்றன. இதை விளக்குவதற்காக ஓர்
உதாரணம் உனக்குச் சொல்லுகிறேன். பிச்சை எடுப்
பவர்களைப்பற்றி இக்கடிதத்தில் எழுதுகிறேன். மத சம்
பந்தமான சேர்க்கைகளினால் இப்பிரச்னை நம் நாட்டிலே
சிக்கலுள்ளதாயிருக்கிறது. பூர்விக ஹிந்து இந்தியாவில்,
சமூகத்தில் கண்யமுள்ள ஒரு பகுதியினர் மற்றவர்களு
டைய தர்மத்தை நம்பி வாழ்க்கை நடத்தி வந்தனர். பழைய
ஆசார்யர்கள் — அநேகமாகப் பலர் ரிஷிகள் — கூட்டம்
அதிகமாக உள்ள பகுதிகளிலிருந்து விலகி தொலைவி
லுள்ள தங்கள் ஆச்ரமங்களில் வசித்து வந்தார்கள். அங்கு
தங்களுடைய சிஷ்யர்களுக்கும், சிறுவர், சிறுமியருக்கும்
வாழ்க்கை ரகசியங்களைப்பற்றிப் போதனை செய்து வந்
தார்கள். இந்தப் பாட போதனை எல்லாம் இலவசமாக
நடந்தது. சிஷ்யர்களுக்கு அன்ன வஸ்திரங்கள், ஆச்ர
மத்திலேயே கொடுக்கப்பட்டன. பிரம்மம்ச்சாரிகள் வீடு
வீடாகச்சென்றுகிருகஸ்தர்களிடம்யாசிப்பார்கள். பிரம்மச்
சாரிகளுக்கு பிணை போடுவது கடமையென்றும், அது
ஒரு பாக்கியமென்றும் கிருகஸ்தர்கள் கருதுவார்கள். இவ்

அருமைப் புதல்விக்கு

வாச்ரமங்கள் படிப்புச் சொல்லித் தருவதற்காக ஏற்பட்ட பெரிய ஸ்தாபனங்கள், ஏன் அக்காலத்திலிருந்த சர்வ கலாசாலைகள் என்றே சொல்லி விடலாம். பிசைஷ் எடுக்கும் சம்பிரதாயம் இப்போதுகூட பிராம்மணக் குடும்பங்களில் அனுஷ்டானத்திலிருந்து வருகிறது. உப நயனம் முடிந்த பின்னர் சிறுவர்கள் ‘भवति भिक्षां देहि’ “பவதி பிஷாம் தேஹி” என்று கூறி கிருஹஸ்தர்களிடம் பிசைஷ் போடச் சொல்வார்கள். கிருஹஸ்தர்கள் இதைத் தங்கள் கடமையாகப் பாவித்துப் பிசைஷ் போடுவார்கள்.

இதேபோல கிருகஸ்தர்களுக்கும் ஓர் கடமை உண்டு. தாய், தந்தை, ஆசார்யன் இவர்களுக்கு அடுத்தபடியாக அத்திகளை வணங்க வேண்டும். அந்தக் காலத்தில் நாட்டில் எதற்கும் குறைவில்லை; செழிப்பாக இருந்தது. சமூகத்திலுள்ள நோக்கமும் அனுசரணையாக இருந்தது. எனவே இவைகளெல்லாம் அக்காலத்தில் சாத்யமாயிருந்தது. ஆனால் பிசைஷ்வாங்கி காலகோபம் நடத்தியவர்களெல்லாம் அப்போது சோம்பேறிகளாகஇல்லை. அவர்கள் சமூகத்தில் மிகவும் முக்கிய கடமையான கல்வி போதனையை மேற்கொண்டு வாழ்ந்தார்கள். அல்லது சன்னியாசிகளாகவோ நிஷிகளாகவோ இருந்தனர். அவர்களைத் தரிசிப்பதே புனிதமாக இருந்தது. ஆத்மீகத்துறையிலும், மத சம்பந்தமாகவும், போதனைகளைச் செய்து வாழ்க்கைக்கான உபதேசங்களை எல்லோருக்கும் எடுத்துக் கூறி வந்தனர்.

இடைக்காலம் முழுவதும், ஏன் சமீப காலம் வரையில் கூட பிசைஷ் கொடுப்பதும், பெறுவதும் என்ற தர்மம்

பிச்சைக்காரர்கள் தொல்லை

தொடர்ந்து நடந்துதான் வந்தது. இப்போதோவேன்றால் எல்லாம் மாறிப்போய் விட்டது. தற்காலத்தில் வேகமாகப் போகக்கூடிய வாகன வசதிகள் கிட்டிவிட்டன. எனவே யாத்ரீகர்களுக்கு வழியில் போஜனம் செய்து வைக்கவேண்டிய அவசியம் இல்லாமல் போய்விட்டது. தற்கால ஸ்கூல்கள், காலேஜ்கள் இவைகாரணமாகப் பழைய குருகுலங்கள் மறைந்து விட்டன. நகரங்களிலும், கிராமங்களிலும் பொதுவிலே வந்து பிச்சை எடுக்கின்றனர். இது சமூகத்திற்கு ஓர் நோய்போலாகும். இதை ஒழிக்க வேண்டும். சாதாரணமாயுள்ள ஹிந்துக்கள் முஸ்லிம்கள், கிருஸ்துவர்கள் ஆகியவர்களெல்லாம் தானே நேரில் ஒரு காலணவையோ அல்லது அரிசியையோ பிச்சைக்காரரிடம் கொடுப்பது ஒரு மதிப்புள்ளதும், காருண்யச் செயல் என்றும் எண்ணுகின்றனர். பிச்சைக்காரர் தொல்லைக்கு இதுதான் பெரும்பாலும் காரணம்.

கூட்டுப்பாடான ஒரு முறைப்படி தர்மத்துக்கு நாம் ஏற்பாடு செய்யலாம்; இதற்கெனப் பொதுவாக ஒரு நிதி ஏற்படுத்தி அவரவர்கள் சக்திக்கேற்றபடி பொருளுதவி செய்யலாம்; உதவிக்குப் பாத்திரமாகவுள்ள பிச்சைக்காரர்களுக்கு அதாவது அங்கஹினர்களுக்காக இருப்போருக்கோ, அல்லது வேலை செய்ய முடியாமலும், ஆதரிப்பார் யாரும் இல்லாமல் திக்கற்றிருப்பவர்களுக்கும் பொதுவான ஒரு ஸ்தாபனத்தில் இருக்கச் செய்து உதவலாம். இவற்றையெல்லாம் நாம் இன்னும் கற்றுக்கொள்ள வேண்டியிருக்கிறது. கற்றுக்கொண்டு விட்டால் பிச்சைக்காரர் பிரச்சனையைப் பாதி தீர்த்த தாகிவிடும்.

இதற்கடுத்தபடியாகவுள்ள பிரச்சனை கஷ்டமானது. அதாவது திடகாத்திரத்தோடு உள்ள பிச்சைக்காரர்கள் பிரச்சனை. இவர்களெல்லாம் பிச்சை எடுப்பதை ஓர் தொழிலாகக் கொண்டிருக்கின்றனர். நொண்டி, முடம் இவர்களை உபயோகப்படுத்திக்கொண்டு பிச்சைக்கு வருகின்றனர். அவர்களிடம் ஒரு சிறு பகுதியைக் கொடுத்து விட்டுப் பாக்கியைச் சுருட்டிக்கொண்டு போய்விடுகின்றனர். இதை இப்பொழுது ஒழிக்கவேண்டும். மேயர் என்ற முறையில் சென்ற வருஷம் நான் அவ்விஷயத்தில் விசேஷமாகச் சிரத்தை எடுத்துக்கொண்டேன். இப்போது சென்னையில் இதுபற்றி ஓர் சட்டம் செய்யப் பட்டிருப்பதாக நம்புகிறேன். இதன்படி திடகாத்திரமாகவுள்ள பிச்சைக்காரர்கள் ஒன்று பொது ஸ்தலங்களில்போய் பிச்சை எடுப்பதைக் கைவிட வேண்டும்; அல்லது அவர்களுக்காகவுள்ள பிச்சைக்காரர் விடுதிக்கு அனுப்பப்படுவார்கள்; அங்கு கட்டாயமாக வேலை செய்து ஜீவனத்தை நடத்த வேண்டும். இச்சட்டம் மும்முரமாக அமுல் நடக்கும் என்று நம்புகிறேன்.

தேக வலுவுள்ளவர்கள் பொது ஸ்தலங்களில் முக்கியமாக ரயில்வே ஸ்டேஷன்கள், டிராம், பஸ், கோயில், மசூதி, மாதா கோயில் ஆகிய இடங்களில் பிச்சை எடுப்பது மிகவும் பெரியதொல்கை. மேலே சொன்ன சட்டம் இதற்கு உதவிசெய்யும் என்று நம்புகிறேன். ஆனால் பொதுஜனங்களும் இவ்விஷயத்தில் ஒத்துழைக்கவேண்டும். மேற்படி பொதுஸ்தலங்களிலெல்லாம் பிச்சை கொடுக்க மறுக்க வேண்டும்.

பிச்சைக்காரர்கள் தொல்லை

வீடு வீடாகச்சென்று பிச்சை கேட்கும் நபர்கள் வேறு இருக்கின்றனர். இவர்களாலும் பெரிய தொல்லைதான். இதைச் சட்டம்கொண்டு அடியோடு ஒழிக்கமுடியாது; ஏனெனில் இதை மீறியும் பிச்சையெடுப்பார்கள். வீட்டுக் காரர்களும் எப்போதுமே பிச்சைபோடாமல் இருக்க வேண்டுமென்பதற்குச் சலபமாக உடன்படாமலும் இருக்கக் கூடும். பிச்சைக்குப் பாத்திரமா யிருப்பவர்களுக்கு லைசென்ஸ் கொடுத்து அவர்களுக்கும்ட்டும் பிச்சைபோடும் படி கோட்டயத்தில் ஏற்பாடு செய்திருக்கின்றனர். இதனால் லைசென்ஸில்லாத பிச்சைக்காரர்கள் மறைந்து விடுவார்கள்.

எப்படியிருப்பினும் அருவருப்பை உண்டு பண்ணக் கூடிய தொத்து நோய்களுள்ள பிச்சைக்காரர்களைப் பொதுத் தெருக்களிலிருந்தும் ஸ்தலங்கள், நகரங்கள், கிராமங்கள் முதலிய வற்றிலிருந்தும் வெளியேற்றிவிட வேண்டும். எத்தனைக்கெத்தனை இதைச் சீக்கிரம் செய்கிறோமோ அவ்வளவுக்கவ்வளவு நல்லது. இந்த அபிப்ராயங்களை யெல்லாம் உனக்குச் சொல்லியிருக்கிறேன். அவகாசம் உனக்கு ஏற்படுகையில் இவைபற்றியும், இவை போன்ற இதர சமூகப் பிரச்சனைகளைப்பற்றியும், நீ யோசி. அவற்றிற்கான பரிகாரங்களைத் தேட சீரான முறைப்படி உதவியும் செய்.

21-6-'41.

கிராமப் புனருத்தாரணம்

என் அன்புள்ள
லக்ஷ்மிக்கு,

இந்தியாவில் 7 லட்சம் கிராமங்களுக்குக்கின்றன. ஜன சங்கியையில் பெரும்பான்மையோர் அக்கிராமங்களிலே தான் வசிக்கின்றனர். அவற்றைப் புனருத்தாரணம் செய்து மக்கள் அவ்விடங்களில் வசிப்பதற்கு லாயக்காக, நிலைமையைச் சீர்படுத்தினாலன்றி உண்மையில் அபிவிருத்தி ஏற்பட முடியாது. ஆகவே இன்று “கிராமப் புனருத்தாரணம்” பற்றி எல்லாரும் பிராபல்யமாகச் சொல்கின்றனர்.

மகாத்மாகாந்தி இந்த விஷயம் மிகவும் முக்கியமான தென்று கருதுகிறார். இதை உத்தேசித்துத்தான் சர்க்கார், அ. இ. கிராமக் கைத்தொழில் சங்கம், வர்தாக் கல்வித் திட்டம், முதலியவற்றை அவர் ஆரம்பித்தார். அவரும் சேவாக்கிராமத்திலேயே இருந்து அவ்விடத்தையே தமது நிரந்தர வாசஸ்தலமாகவும் செய்து கொண்டிருக்கிறார். இந்திய சர்க்கார்கூட இதற்குச் சொல்லளவில் மரியாதை தெரிவிக்கிறது. மாகாண சர்க்கார்களும், காங்கிரஸ் சர்க்கார்களும் இப்பிரச்சனையைத் தீர்ப்பதில் ஈடுபட்டன. இதையொட்டி மதுவிலக்கு, விவசாயிகள் கடன் நிவாரணச் சட்டம், கிராமச்சுகாதாரம், ஜல சப்ளைத் திட்டங்கள் முதலியன ஏற்பட்டன.

கிராமப் புனருத்தாரணம்

கிராமப் புனருத்தாரணத்தில் உள்ள உண்மையான பிரச்சனை, கிராமத்தின் பொருளாதார வாழ்க்கையைப் பற்றியதாகும். தென்னிந்தியாவிலுள்ள கிராமங்கள் சம்பந்தப்பட்டவரையில் அநேகம் கிராமங்கள் கவனிப்பாரற்றுப் போய் விட்டன. அக் கிராமங்களில் ஊக்கமும், சிரத்தையும் உள்ளவர்கள் நகரங்களுக்கு வந்து விட்டார்கள். கிராமத் தொழில்களெல்லாம் இருக்கும் இடமே தெரியாமல் நசுக்கப்பட்டு விட்டன. விவசாயம் நவீன முறைப்படியில்லாமல் பழையகால முறையிலேயே நடந்து வருகிறது. வருவாயில் எவ்வித உயர்வு மில்லாத நிலையில் கிராமங்களில் வாழ்க்கைச் செலவு ஏறிவிட்டது. கிராமங்களில் சௌகார்களும், கடன் தருபவர்களும் தான் பிழைக்கின்றனர். வழக்குகளின் தொகை பெருகி விட்டது. கிராமப் பொதுவாழ்வு அடியோடு மறைந்து போய் விட்டது; அதன் முழு வனப்பும், சோபையும் இப்போது காணவில்லை.

ஆகவேதான் பிரசங்கிகளும், மற்றவர்களும் “கிராமங்களுக்குத் திரும்ப வேண்டும்” என்கின்றனர். இதைக் கேட்டு யுவர்களும், யுவதிகளும் சிரிக்கின்றனர். ஆனால் வேறுவழி இல்லை. விவசாயத்தைத் தற்கால நிலைமைக்கு ஏற்றவாறு அமைப்பது முதல் சீர்திருத்தம்; நீர்ப்பாசன மார்க்கங்கள் சீரான நிலையில் இருக்கிறதாவெனப் பார்க்க வேண்டும்; அவசியமாயின் கிராமவாசிகளின் உதவியைக் கொண்டே இதைக் கவனித்துக் கொள்ளலாம். எருவைச் சேகரித்துக் கிராமங்களிலேயே உபயோகிக்க வேண்டும்; போக்கு வரத்தை நல்ல முறையில் அமைக்க வேண்டும்;

அருமைப் புதல்விக்கு

ஐல சப்ளை சுத்தமாகவும் போதுமானதாகவும் இருக்கும்படி செய்யவேண்டும் : கிராமங்களிலே உள்ள கால் நடைகளை அபிவிருத்தி செய்ய வேண்டும்; ஒவ்வொரு கிராமத்துக்குமோ, அல்லது பல கிராமங்களுக்காகச் சேர்ந்து ஒன்றாகவோ ஒரு பள்ளிக்கூடம் இருக்க வேண்டும்; ஒரு வைத்தியசாலையும், ஒருபொது ரேடியோவும் இருக்கவேண்டும். இவற்றிற்கெல்லாம் பணம் வேண்டும். ஆனால் கிராம வாசிகளின் உதவியும், சர்க்கார் ஆதரவும் இருப்பின் இவற்றையும் செய்யலாம்; இன்னும் அதிகமாகவும் செய்யமுடியும்.

பின்னர் படித்த நமது இளைஞர்களை தம்பதிகளோடு கிராமங்களுக்குப் போய் வசிக்கும்படி செய்யலாம். இது மிகவும் முக்கியமென்று நான் எண்ணுகிறேன். கிராமங்களில் தலைவர்கள் இருக்கவேண்டும். அவர்கள் அங்கு கிராமவாசிகளோடு சேர்ந்து வாழ வேண்டும். தங்களுக்குத் தாங்களே எப்படி உதவிசெய்து கொள்வது என்பதை அத்தலைவர்கள் உணர்த்தவேண்டும். முதலில் கிராமங்களிலுள்ள தெருக்களைச் சுத்தமாக வைத்துக் கொள்ளவேண்டும். கிராம ஐல சப்ளையைச் சுத்தமாகவும் தொத்து நோய் பரவ விடாமலும் பாதுகாத்துக்கொள்வதவசியம். முக்கியமாக வைசூரி, காலரா போன்றவை பரவாமல் நவீனமுறைப்படி தடுத்துக்கொள்ளவேண்டும். கிராமங்களுக்குச் செல்லும் இளைஞர்கள் பள்ளிக்கூட உபாத்தியாயர்களாக இருக்கலாம். முதியோர் எழுத்தறிவு வகுப்புகளையும் அவர்கள் அங்கு நடத்தலாம். அன்றாடப் பத்திரிகைகளைப் படித்து ஜனங்களுக்குச் செய்திகளைச் சொல்லலாம். கிராமவாசிகளுக்காகக் கடி

கிராமப் புனருத்தாரணம்

தங்கள் எழுதிகொடுக்கலாம்; வரும் கடிதங்களையும் வாசித்துச் சொல்லலாம். அதிகச் செலவில் கோர்ட்டுகள் வரையில் போகவொட்டாமல் கிராமச் சச்சரவுகளைத் தீர்த்து வைக்கலாம். ரெவின்யூ, போலீஸ், பாசன இலாகா அதிகாரிகளிடையே லஞ்சப் பழக்கமிருப்பதை விலக்கவும் உதவிபுரியக்கூடும்.

இவ்வேலைகளைக் கவனிப்பதற்காகப் போகும் யுவர்களுக்கு பயிற்சி அளிக்கவேண்டும். அவசியமாயின் கட்டாயப் பயிற்சி அளிக்கவேண்டும். இதற்காக அவர்களுக்கும், ஆவர்களது குடும்பத்தாருக்கும் முதல் 5 வருஷம் வரையில் வாழ்க்கைக்குப் போதுமான சம்பளம் தரப்படவேண்டும்.

எப்படியிருந்தபோதிலும் நமது கிராமங்களைப் புனர் நிர்மாணம் செய்ய வேண்டும். எந்தச் சர்க்காரும் இதை அலட்சியம் செய்வதற்கில்லை, பண்பலம், ஆள் பலம், இன்னும் இதர சாதனங்கள் இவற்றையெல்லாம் தேடியே ஆகவேண்டும். நில முறையை அடியோடு மாற்றி அமைக்க வேண்டும். விவசாயத் தொழில் புரியும் குடும்பத்துக்கு 3 ஏக்கர் நிலமும், ஒரு பசுவும் இருக்கவேண்டுமென்பது நடைபெற முடியாத காரியமல்ல. சிறிய நிலங்களுக்குள்ள தீர்வை ரொம்ப அதிகம். அதைக் குறைக்கவேண்டும். விவசாயிகள் தங்கள் தொழிலுடன் உபதொழில்களாக நூல் நூற்றல், நெசவு, பறவை வளர்த்தல், தேனீக்களை வளர்த்தல், பாய் முடைவது முதலியவற்றைக் கைக்கொள்ளவேண்டும். கிராமங்களும் கிராமவாசிகளும் மீண்டும் புத்துயிர் பெறச் செய்யவேண்டும். பிறகு எல்லாம் சரியாகிவிடும்.

23-6-'41.

நகர சுகாதாரம்

என் அன்புள்ள
லக்ஷ்மீக்கு,

கிராமப் புனருத்தாரணம் முக்கியமானது; நம் நாட்டில் பல நகரங்கள் இருக்கின்றன. அவை நம் கிராமங்களுக்கு உதாரணமாக விளங்கவேண்டும். எனவே அப் பட்டணங்களின் விஷயத்தில் சரியானவகையில் கவனம் செலுத்துவது அவசியம். நகரங்களில் கூட்டம் அதிகம்; ஆகவே சமூகத்தினர் சுத்தமாக இருக்கவேண்டியது முக்கியம் தென்னிந்தியாவிலுள்ள நமது நகரங்கள் சாதாரணமாக நல்ல முறையில் அமைந்திருக்கின்றன. வடஇந்தியாவிலுள்ள சில நகரங்களை நீ பார்த்திருக்கலாம். அங்கே தெருக்களெல்லாம் ரொம்பக் குறுகலாக இருக்கின்றன. வீடுகளெல்லாம் மிக்க உயரம்; சூரிய வெளிச்சத்துக்கான வசதியில்லை. ஆதலால் அங்கு சுகாதாரப் பிரச்னை நம்முடையதைக் காட்டிலும் சிக்கலாக இருக்கிறது.

சொந்த விஷயத்திலும் சரி. உடுப்புகள் விஷயத்திலும் சரி நாம் இதர நாட்டினரைப்போல சுத்தமாகத்தான் இருக்கிறோம். நான் தென்னிந்தியாவைப்பற்றிய மட்டும் சொல்லுகிறேன். நம்மவர்கள் தினசரி ஸ்னானம் செய்து, வஸ்திரங்களையும் சுத்தம் செய்கிறார்கள். இதுதான் முறை. ஆனால் தெருக்களைச் சுத்தமாக வைப்பதற்கும்,

அதற்கு உதவியாக இருப்பதற்கும் நாம் மற்றவர்களைப் பார்த்துத்தான் தெரிந்துகொள்ள வேண்டியிருக்கிறது.

நான் இங்கு ஒரு உண்மையான விஷயத்தைச் சொல்லியே தீரவேண்டும். பொது இடங்களை அசுத்தமாக்கி அவற்றைக் குப்பைக்காடாகச் செய்வதற்கு நாம் கூசுவதே இல்லை. படித்தவர்கள் கூட இந்த மாதிரி செய்கின்றனர். கூட்டம் மிகுந்த பட்டணங்களிலே நல்ல மாதிரியில், பொது மானபடி கக்கூஸ்கள் கட்டிவைக்கவேண்டும். ஆனால் அவை இருக்குமிடங்களில்கூட பக்கத்திலுள்ள இடங்களை நம்ம வர்கள் அசுத்தமாக்கி விடுகின்றனர். இதுபோன்ற ஆபாசங்களை நடக்காமல் தடுக்க நமது அறிவை வளர்த்துக் கொள்ளவேண்டும். இந்த விஷயத்தில் ஐனங்கள் மனப் பூர்வமாக ஒத்துழைத்தாலன்றி எந்த நகர சபையும் நகரத்தைச் சுத்தமாக வைத்திருக்க முடியாது.

சென்ற வருஷம் நகர சுத்தி இயக்கம்பற்றி எனக்கு அனுபவம் ஏற்பட்டது. பிரசாரம் செய்வது நல்லது தானென்றாலும், தண்டனை விதிக்கப்படுமோ என்ற அச்சமும் இருப்பது அவசியமென்று அனுபவ பூர்வமாக நான் அறிந்து கொண்டேன். நமது தெருக்களை அசுத்த மாக்குவோரை ஸ்பெஷல் போலீஸாரை நியமித்து அவர்கள் மூலம் பொதுமானபடி தண்டிக்கச் செய்ய வேண்டும். இம்மாதிரி அசுத்தம் செய்பவர்களை விசாரணை செய்யும் கௌரவ மாஜிஸ்ட்ரேட்டுகளும் இன்னும் இதர மாஜிஸ்ட்ரேட்டுகளும் அக்குற்றவாளிகள் பொதுஜன சுகாதாரத்துக்குப் பெரிய அபாயத்தை உண்டாக்கக் கூடியவர்கள் என்பதை உணரவேண்டும்.

நமது நகரங்களைச் சுத்தமாக வைக்கும் விஷயத்தில் பெண்கள் வெகுவாக உதவி புரியலாம். குப்பை வண்டி போன பிறகு வீட்டிலுள்ள குப்பைகளையெல்லாம் அவர்கள் தெருவிலே கொட்டக் கூடாது. மூடிய தொட்டி யொன்றில் அவற்றைப் போட்டுவைத்து முனிஸிபல் குப்பை வண்டி வந்ததும் அதில் போடவேண்டும். கொழும்பில் இது சரி வர நடக்கிறது. சென்னையிலும் ஏன் அம்மாதிரி செய்யக்கூடாது?

அடுத்தபடியாக, வீட்டுச் சமையற் பாத்திரங்களையும் மற்றப் பாத்திரங்களையும் தெருவில் போட்டுக்கொண்டு கழுவக்கூடாது. சகல விதத்திலும் இது ஆபாசமான பழக்கம். கடைசியாகக் குழந்தைகள் தெருவிலே அசுத்தம் செய்யாமல் பார்த்துக்கொள்ளவேண்டும்.

இது போன்ற விஷயங்களைப்பற்றி பள்ளிகூடங்களில் சிறுவர்களுக்குப் போதிக்க வேண்டும். அப்போதுதான் அவர்கள் நகரத்திற்கு உபயோககரமான மக்களாக இருக்கமுடியும்.

கூட்டம் மிகுந்த பட்டணங்களிலே எப்போதும் தொத்து நோய்கள் பரவக்கூடும். இரண்டாம் முறை அம்மை குத்திக்கொள்வதைப்பற்றி அபிப்பிராய பேதமிருக்கலாம். மறு முறை அம்மை குத்திக்கொள்ளும் வழக்கம் அமுலில் உள்ள நாடுகளில் வைகூரியே இல்லாமல் இருக்கிறது எனப் புள்ளி விவரங்களிலிருந்து தெரிகிறது. ஆகவே எல்லோரும் அம்மை குத்திக்கொள்ளும்படி செய்ய வேண்டும். அதே போல காலரா, டைபாய்டு போன்ற நோய்களுக்கு இக்காலத்தில் செய்யப்படும் இன்செக்ஸன்கள் பயன் தரு

வதாக இருக்கின்றன. ஆனால் காலா காலத்தில் நோயை அறிந்து சிகிச்சை செய்யவேண்டும். இவ்விஷயத்திலும் பொதுமக்கள் ஒத்துழைக்க வேண்டும்.

நகரில் கால்நடைகள் இருப்பதால்பொதுச்சுகாதாரத்துக்கு ஏற்படக்கூடிய பிரச்னை மிகவும் மகத்தானது. கறவை மாடுகள் பெருவாரியாக இருக்கின்றன. இருப்பினும் லண்டன் நகரில் ஒரு மாடுகூடக்கிடையாது; பால் மட்டும் சப்ளையாகி விடுகிறது. ஆனால் அங்கேயிருப்பது போன்ற நிலைமை சென்னையில் ஏற்படுவது சாத்தியமில்லை. குடும்பங்களை உத்தேசித்து அவசியமாக இருக்கவேண்டியவை தவிர மற்ற எல்லாக் கால்நடைகளையும் நகரத்துக்கு வெளியே கொண்டுபோய் விடவேண்டும், பின்னர் கொட்டில்களில் ஈக்கள் இராது. நோய்களும் மறையும். கால்நடைகளுக்கும் மேய்வதற்கு நல்ல புல்லும், குடிக்க நல்ல தண்ணீரும் நல்ல காற்றும் கிடைக்கும். நமக்கும் நல்ல பால் கிடைக்கும்.

நகரில் தயாரிக்கப்படும் தின்பண்டங்களை சுகாதாரமான இடங்களில் தயாராக்கி விற்கும்படி செய்யவேண்டும். இன்று நிலைமை அப்படி யில்லை. ஏழைகள் உள்ள பிரதேசங்களில் சாக்கடைகள் உள்ள பகுதிகளுக்குப் பக்கத்தில் அடுப்பை வைத்துக்கொண்டு பலகாரங்களைத் தயாரிக்கின்றனர்; ஈக்கள் மொய்க்கின்றன. ஜனங்கள் அவற்றை வாங்கித் தின்கிறார்கள், இதையெல்லாம் நாம் பார்க்கவில்லையா? இந்த நிலைமை மறையவேண்டும்.

இவைபோன்ற பிரச்னைகளையெல்லாம் தீர்க்கலாம். ஆனால் சரியானமுறைப்படி நகரம் சுத்தமாயிருக்கவேண்டும் என்ற உணர்ச்சி ஏற்படவேண்டும். சென்னைக்குக் கூடிய

அருமைப் புதல்விக்கு

விரைவில் போதிய தண்ணீர் வசதி கிட்டும். எங்கும் தரைக்குக் கீழேபோகும் சாக்கடைகள் ஏற்படும். மொத்தத்தில் சென்னை நன்கு அமைந்த நகரம். ஏராளமாகத் திறந்த வெளிகள் உள்ள பகுதிகள் இங்கிருக்கின்றன. மிக்க வனப்புள்ள கடற்கரை இருக்கின்றது. எனவே சென்னை அழகுள்ள நகரமாக மாற வேண்டும்.

24-6-'41.

குடும்ப வாழ்க்கை 2-ஆம் பகுதி

என் அன்புள்ள
லக்ஷ்மிக்கு,

நேற்று நான் “குடும்ப வாழ்க்கை” என்பதைப்பற்றி உனக்கு எழுதப் போகிறேன் என்று சொன்னேன். “சரி, எனக்கு இப்போதே நீ ஏற்பாடு பண்ண ஆரம்பிச் சுட்டாப் போவிருக்கு!” என்று நீ பரிகாசம் பண்ணினாய். ஒரு விதத்தில் நீ சொன்னதும் வாஸ்தவம்தான். ஆனால் “குடும்ப வாழ்க்கை” என்பது பற்றி நான் பொதுவாகவே இங்கு எழுதப்போகிறேன். தற்கால இந்தியாவில் குடும்ப வாழ்க்கையென்றால் கணவன் மனைவி, குழந்தைகள் என்றே கருதப்படுகிறது. ரொம்ப தூரத்தில் உள்ள இடங்களுக்குப் போய் ஜனங்கள் ஜீவனோபாயத்துக்காகச் சம்பாதிக்க வேண்டியிருக்கிறது. இந்நிலமை சில தீராத காரணங்களை முன்னிட்டு ஏற்பட்டதாகும்.

ஹிந்துக்களிடையே உள்ள அவிபக்த குடும்பம் என்ற முறை இப்போது துரிதமாக அழிந்துகொண்டு வருகிறது. அதனால் ஒவ்வொருவரும் சோம்பேரியாயிராமல் உழைத்துச் சம்பாதிக்கும்படியான நிலைமை உண்டாகிறது. அந்த அளவுக்கு அவிபக்த குடும்பம் உண்டாவது நல்லது தான். ஆயினும் அழியவிடாமல் பாதுகாக்க வேண்டிய சில நல்ல அம்சங்கள் அவிபக்த குடும்ப முறையில் உள். தகப்பனார் இல்லாத குழந்தைகள், விதந்துக்கள், மைனர்கள்

அருமைப் புதல்விக்கு

முதலியவர்களுக்கு இம்மாதிரி அவிபக்த குடும்பமாக இருப்பதால் ஆதரவுண்டு. அத்துடன் அவிபக்த குடும்பத்திலிருப்பவர்களிடையே பொறுமை, அனுதாபம், நல்லுணர்ச்சி ஆகிய அம்சங்கள் வளரும். சிறந்த முறையில் வாழ்வதற்கு இதுபோன்ற குடும்ப நிலைமை நல்ல பயிற்சி அளிக்கிறது.

சகோதரர்கள், சகோதரிகள், மாமா, அத்தை, தாத்தா, பாட்டி இவர்களுடன் சேர்ந்து வாழ்வது அறிவை வளரச் செய்கிறது. அதற்குச் சந்தர்ப்பம் வாய்க்கிறது. நீ எங்களுக்கு ஒரே குழந்தை. அதனால் பலருடன் சேர்ந்து வாழக்கூடிய பெரியகுடும்பம் இல்லாத குறை உனக்கு உண்டு. நான் எழுத வேண்டாம், உனக்கே நன்கு தெரியும். நீ சிற்றப்பா பெரியப்பா மக்களைப் போய்ப் பார்க்கும்போதும் அவர்கள் இங்கே வந்து தங்கும் பொழுதும் எவ்வளவு சந்தோஷம் அடைகிறாய் என்பதை அறிவேன். அந்த மாதிரி சந்தோஷம் அடைவது மனிதனிடத்தில் மட்டுமே அதிகமாகக் காணப்படும் உணர்ச்சியாகும். இந்த விதமாக அவிபக்த குடும்ப முறையில் அநேகம் அனுகூலங்கள் இருக்கின்றன.

ஆனாலும் இதுவே குளளிதில் சீர்கேடடைந்து சதாசன்னைச் சச்சரவுகள் ஏற்பட்டு சந்தோஷமில்லாமலும் போய் விடக் கூடும். மனிதன் சுபாவத்தில் சுயநலம் கருதுபவன். பட்சபாதமாகவும் இருப்பவன். தாத்தாவோ, பாட்டியோ குறிப்பிட்ட ஒரு பேரனிடமோ பேத்தியிடமோ ஆசைப்பட்டு நேசிப்பார்கள். தகப்பனும் தாயும் தங்கள் சகோதர சகோதரிகளின் குழந்தைகளைவிடத் தங்கள் குழந்தை

குடும்ப வாழ்க்கை

களையே உயர்வாக எண்ணி அவர்களிடம் அன்பு செலுத்து வார்கள். மருமக்களுக்குள் பொருமை. மருமகளிடமிருப் பதைவிட மகளிடம் தாயார்களுக்கு அதிக அன்பு ஏற்படுவ துண்டு. சிலர் நிறையச் சம்பாதிப்பார்கள் ; இன்னும் சிலர் அப்படிச்சம்பாதிக்க முடியாதிருக்கலாம். சிலர் சம் பாதிக்காமலே இருப்பதும் உண்டு, இவையெல்லாம் நடக் கின்றன ; ஆனால் இவை நடக்க வேண்டாதவை ; பார்க்கப் போனால் ஒன்றுபட்ட குடும்பத்துக்கு இனி இடமே இல்லை போல் காண்கிறது.

அன்பு, தன்னலமில்லாமை, விவேகம் இவைகள் இல்லாமற் போனால் சிறிய குடும்பங்களில்கூடச் சிக்கல்கள், கஷ்ட நிலைமைகள் ஏற்பட்டே தீரும். உனக்கு நான் வற் புறுத்திச் சொல்லவேண்டிய விஷயம் இது. குடும்பத்தில் பெரியவர்களாக இருப்பவர்களுக்கு மரியாதை கொடுக்க வேண்டும். அவர்கள் எப்பொழுதும் உன்னிடம் அன் பாகவே இருப்பார்கள். சில சமயங்களில் அவர்கள் கடுமை யாக இருப்பதுபோல் உனக்குத் தோன்றலாம். நியாய மில்லாமலும் சில சமயங்களில் அவர்கள் நடக்கக்கூடும். ஆனால் நீ அவர்களுடைய கருத்தறிந்து நடக்கவேண்டும்.

சுடுசொல்லைக் குடும்பத்தில் உபயோகித்தால் அது மிகுந்த கடுமையான குற்றமாகும். இந்த விஷயத்தில் நானும் ஒரு பெரிய குற்றவாளிதான். சுமுகமான பதில் கோபத்தைப் போக்கிவிடும் என்பதை நான் உணர்ந்திருக் கிறேன். உணர்ந்தும் வருகிறேன். சுமுகமான முறையில் பதில் சொல்வதால் வாழ்க்கை எல்லோருக்கும் இன்ப மயமாகிறது. நீ எப்போதும் மரியாதையுடனும், பட்ச

அருமைப் புதல்விக்கு

மாகவும் இருக்கப் பயிலவேண்டும். ஒருபோதும் துடுக் காகப் பேசிவிடாதே. இதைச் சொல்வது எளிது, செய்வது கஷ்டந்தான். நான் நடப்பதுபோல் நடக்காதே. என்னைப் போலவே உனக்கும் கொஞ்சம் முன் கோபம் உண்டு என்பதைக் கவனித்திருக்கிறேன். இதை விட்டுவிடு. நீ சின்னப் பெண். அதனால் இந்த துர்க்குணத்தை முனியிலேயே கிள்ளிவிட முடியும்.

உனக்குச் சரிசமமான வயதுள்ளவர்களிடையே உனக்கு அதிகப் பழக்கம். அவர்களைச் சௌகர்யமான நிலைமையில் இருக்கும்படி கவனித்துக் கொள்ளவேண்டும். அவர்களுடன் விளையாடு; கிண்டல் செய்; உன்னையும் அவர்கள் கேலி செய்தால் அதற்கு இடம் கொடு. உயர்வு தாழ்வு என்ற உணர்ச்சிக்கு இடம் கொடுக்காதே. குழந்தைகளிடம் அன்பாக இரு. உனக்குக் குழந்தைகளைக் கண்டால் பிரியம். வீட்டிலுள்ளவர்களிடம் தாராளமாக சம்பாஷிக்கப் பழகவேண்டும். சௌஜன்யமாக நாம் குடும்பத்தில் பழகினோமானால் குடும்ப வாழ்க்கை ரொம்ப பயனுடையதாயிருக்கும். இந்த விஷயத்தில் நான் சரியாக நடக்கவில்லை என்பதை அறிவேன். இவரிமேலாவது சரியாக நடக்க வேண்டும் என்று முயன்று கொண்டிருக்கிறேன். நீயோ இப்பொழுது முதலே சரியாக நடக்கப் பழகி வரவேண்டும்.

நீம் குடும்பங்களில் எல்லாரும் தினசரி 1-மணி நேரமாவது சேர்ந்தாற்போல் கூடியிருந்து குடும்ப விஷயம், உலக விவகாரம் முதலியவற்றைப்பற்றிப் பேச வேண்டும். பரஸ்பரம்

குடும்ப வாழ்க்கை

ஒருவரையொருவர் நன்கு தெரிந்து கொள்ளவும் நேசிக்கவும் கற்றுக்கொள்ள வேண்டும்.

வேலைக்காரர்களைப் பட்சமாக நடத்தவேண்டும். அவர்களும் மனிதப்பிறவிகள் தான். பட்சமாயிருந்தால் அதில் அவர்களுக்குத் திருப்தி; அதற்கேற்றபடி நடக்கவும் செய்வார்கள். வேலைக்காரர்கள் விஷயத்தில் நாம் ஜீவகாருண்யத்துடனிருப்பது விசேஷம்.

25-6-'41.

கிளப் வாழ்க்கை

என் அன்புள்ள
லக்ஷ்மீக்கு,

கிளப் வாழ்க்கை என்பது இந்தியாவில் புதிதாக ஏற்பட்ட விஷயம். இந்தியாவில் 'கிளப்' என்றால், ஜனங்கள் பணத்தைக் கொடுத்துவிட்டு சாப்பாடு முதலிய வசதிகளைப் பெறும் இடம் என்று கருதுகிறார்கள். மேல் நாடுகளில் அப்படியல்ல. நான் இங்கு சொல்லப்போகும் "கிளப்" என்ற பதத்தின் கருத்து வருமாறு:—தாங்களாக ஒரு சிலரைப் பொறுக்கிக்கொண்டு ஒன்று சேர்வது; பிற்பகலிலும் மாலை வேளைகளிலும் ஒன்றுகூடுவது; அப்போது சம்பாஷணைசெய்வது; சிற்றுண்டி, விளையாட்டுகள், புத்தக சாலை இவைகள் அங்கு அமைந்திருக்கும். வாசகசாலையோ அல்லது எழுதும் அறையோ இருக்கும். ஸ்னான வசதிகளும், ஓடி, ஆடி விளையாடும் சௌகர்யங்களும் அங்கே உண்டு. அநேகமாக இந்தக் "கிளப்"களில் படுக்கை அறைகளும் உண்டு; அங்கத்தினர்கள் பணம் கொடுத்து வாடகை பேசி அவற்றில் இருக்கலாம்.

அங்கத்தினர்களுக்குள்ளேருங்கிய சம்பந்தம் இருக்க வேண்டியது "கிளப்" வாழ்க்கையின் முக்கியாம்சம். ஆனால் அநேக "கிளப்"களில் அங்கத்தினர்கள் தொகை பெரிதாய் விடுவதால் மேலே சொன்ன நெருங்கிய தொடர்பு ஏற்பட

கிளப் வாழ்க்கை

சாத்தியமில்லாமல் போகிறது. அதனால் ஏதேனும் ஒரு கொள்கையை வைத்து அங்கத்தினர்களின் தொகையை வரையறை செய்ய முயற்சி செய்யப் படுகிறது. நேஷனல் லிபரல் கிளப் என்பதில் 1919-ம் வருஷம் முதல் நான் மெம்பர். கன்ஸர்வேடிவ்களுக்காக உள்ள சங்கத்துக்கு 'கார்ல்டன் கிளப்' எனப் பெயர். லேபர் கிளப், ஓவர்ஸீஸ் கிளப் போன்ற பல "கிளப்"களும் இருக்கின்றன.

இக்கிளப்புகளிலேயெல்லாம் வரவேற்புக்காகப் பெரிய அறைகள் உண்டு. சௌகர்யமாக உட்கார்ந்து சம்பாஷித்துக் கொண்டிருப்பதற்கான அறை உண்டு. சர்ப்பாட்டுக்காக ஒரு பெரிய அறை, பிலியர்டு அறை, ஸ்னூன் அறைகள், புத்தகசாலை, வாசக சாலை முதலியவைகள் அங்குண்டு. மெம்பர்கள் அங்கே தங்களுடைய அலுவல்களை அமைதியாகக் கவனிக்கலாம்; புத்தகங்கள் படிக்கலாம், கடிதங்கள் எழுதலாம். சர்ப்பாட்டு வேலைகளிலோ அல்லது வேறு சமயங்களிலோ நண்பர்களைச் சந்தித்து அளவளாவலாம். அன்றாடம் வரும் பத்திரிகைகளைப் படிக்கலாம். நல்ல புத்தகசாலைகளும் இருக்கின்றன. கிளப்பில் விளையாடுவதற்கான வசதிகளோ இருக்கவே இருக்கின்றன.

இவை எல்லாம் சாதாரண விஷயங்கள். ஆனால் உண்மையான "கிளப்" வாழ்க்கையின் விசேஷ அம்சம் என்ன வெனில் பல தரப்பட்ட தொழில்களிலும் ஈடுபட்டிருக்கும் நண்பர்களைச் சந்தித்துப் பேசிப் பழகச் சந்தர்ப்பம் கிடைப்பதே யாகும். அதுதான் உண்மையான "கிளப்" வாழ்க்கை. இந்தச் சம்பாஷணை அற்ப விஷயங்களை பற்றியதாயும்,

வீண் வம்பளப்பாகவும் ஆய்விடக்கூடும் என்பது வாஸ்தவம்தான். எப்போதேனும் இம்மாதிரி நேர்ந்தால் பரவாயில்லை. அம்மாதிரி நேருவதைத் தடுக்கவும் முடியாது. மெம்பர்கள் படித்தவர்களாகவும், நன்கு சம்பூஷிக்கக்கூடியவர்களாகவும் இருப்பின் கிளப் வாழ்க்கையினால் ஒவ்வொரு வருடைய மனோபாவமும் நன்கு வளம்பெறும்; அனுதாபத்துடன் கூடிய மனோநிலை விசாலமடையும்; அத்தோடு நல்ல ஹாஸ்ய ரஸ உணர்ச்சியும் பெருகும்.

நமது நாட்டில் இது போன்ற முறையில் “கிளப்” புகள் பெருவாரியாக இனித்தான் ஏற்பட வேண்டியிருக்கின்றன. இந்தியர்களுக்கும் ஐரோப்பியர்களுக்குமாகச் சேர்ந்து “கிளப்” புகள் ஆரம்பிக்க முயற்சி செய்யப்பட்டு வருகிறது. இதுவரை அவை உருவான முறையில் வெற்றி பெற்றதாகக் காணவில்லை. அந்தவிதமான கிளப்புகள் உண்டாக வேண்டும் என்பதை ஒப்புக்கொள்கிறேன். அதற்காகச் செய்யும் முயற்சிகளுக்கு நாம் ஆதரவளிக்க வேண்டியது அவசியமே. ஆயினும் சிக்கிரமாகவும், பெருவாரியாகவும் பலன் கிடைக்க வேண்டுமானால் இந்தியர்களுக்குள்ளேயே “கிளப்” வாழ்க்கை அபிவிருத்தி பெறும்படி சகல முயற்சியையும் செய்ய வேண்டும்.

கிளப் வாழ்க்கையை நாம் விரும்ப வேண்டும். நமக்கு கல்வி அறிவு பரந்த அளவில் வளர்ச்சிபெற அவ்வாழ்க்கையை ஓர் சாதனமாகக் கருதவேண்டும். அத்துடன் வீட்டு வாழ்க்கைக்கும் கிளப் வாழ்க்கைக்கும் ஒற்றுமை இருக்கும்படியும் செய்யவேண்டும். குடும்ப வாழ்க்கை

கிளப் வாழ்க்கை

முக்கியமானது. அதைப் பாதிக்கும்படி இருக்கக்கூடாது கிளப் வாழ்க்கை.

ஆண்கள், பெண்கள் இருவர்களுக்குமாகச் சேர்ந்தாற்போலுள்ள கிளப்புகள் மேலைநாடுகளில்கூட இருப்பதாக எனக்குத் தெரியவில்லை. நேஷனல் லிபரல் கிளப்பில் பெண்களைப் பார்வையாளர்களாகக்கூட வாசலுக்கு அருகில் பெண்களுக்கு என்று குறிப்பிட்ட ஒரு அறைக்கு மட்டுமே அழைத்துக்கொண்டு போகலாம். நம் நாட்டிலும் அது போன்ற கிளப்புகள் இல்லை.

பெண்கள் மட்டுமே சேரும் கிளப்புகளே இருக்கின்றன. உதாரணமாகத் தியாகராய நகரில் ஓர் கிளப் இருக்கிறது. உன் தாயார் அதன் தலைவியாக இருக்கிறாள். நீ அதில் மெம்பர். ஆடவர்களைப் போலவே பெண்களும் தங்கள் நண்பர்களைச் சந்தித்துப் பழக வேண்டும்அப்படிப் பழகுவதற்குப் பழைய காலத்தில் வேறுவிதமாக சந்தர்ப்பங்கள் ஏற்பட்டிருந்தன. ஆற்றங்கரை, குளக்கரை, கோயில், கடைத்தெரு முதலிய இடங்களில் பெண்கள் சந்தித்துச் சம்பாஷிப்பார்கள். பிற்பகல் வேளைகளில் இன்னொருவர் வீட்டுக்குப் போய்ச் சந்திப்பார்கள். அது ஒரு தினுசான கிளப் வாழ்க்கையாயிருந்தது. கமலாம்பாள் சரித்திரத்தில் காலஞ்சென்ற பி. ஆர். ராஜம் அய்யர் இதைத் தெரிவித்துள்ளார். இவற்றால் சில கெடுதல்களும் உண்டு, நல்ல அம்சங்களும் உண்டு.

பெண்களுக்காகவுள்ள கிளப்புகளின் நேரத்தைச் சரிவர வகுக்க வேண்டும். வீட்டுக் காரியங்கள் செய்வதற்கு.

அருமைப் புதல்விக்கு

முரணாகக் கிளப் நேரம் இருக்கக்கூடாது. டில்லி, ஸிம்லா ஆகிய இடங்களிலுள்ள பெண்களின் சங்கங்கள் பிற்பகல் வேளைகளில் தான் நடக்கின்றன. உன் அம்மாவுக்கு இது தெரியும். அதேபோலவேதான் இங்கும் இருக்கவேண்டும்.

இது போன்ற பெண்கள் சங்கங்கள் நன்கு நிறுவப்பட்டால் தேகம், புத்தி, சமூகம் முதலிய எல்லா அம்சங்களிலும் நல்ல பயனேற்படும் காரியங்கள் செய்யலாம். ஆடவர்களைப் போலவே பெண்களும் கிளப் வாழ்க்கையைச் சுலபமாகவும், சுகமாகவும் அனுபவிப்பதற்கான குணங்களைக் கற்றுக்கொள்ள வேண்டும்.

உன்னைப் போன்ற யுவதிகளே பெண்கள் கிளப்புகளை நல்ல உயர்ந்த முறையில் நடைபெறும்படி செய்ய வேண்டியவர்கள்.

26-6-'41.

ஹாஸ்யச் சுவை

என் அன்புள்ள

லக்ஷ்மிக்கு,

“ஹாஸ்யச் சுவையை வளர்த்துக்கொள்ள வேண்டும்” என்று சொல்லப்படுவதை நாம் அடிக்கடி கேட்கிறோம். பொதுவாக அம்மாதிரி செய்யவேண்டியது தான் என்றே நாமும் அபிப்பிராயப்படுகிறோம். ஆனால் இம்மாதிரிசொல்வதன் அர்த்தம் என்னவென்பதை திட்டமாக நாம் அறிந்தோமா? இதைச் சொன்னதும் உடனேமனதில் உதிக்கும் அர்த்தம் ஒன்றேதான். நாம் பிறரைச் கேலிசெய்வது, பிறர் நம்மைக் கேலி செய்தால் அதைச் சந்தோஷமாய் அனுபவிப்பது என்பதுதான் அந்த அர்த்தம். அந்தமாதிரி ஹாஸ்யமாகப் பேசாமலும், ஹாஸ்யத்தை அனுபவிக்காமலும் இருந்து விடுவோமாயின் வாழ்க்கையில் சுவையே இராது. ஆனால் நன்மையான ஹாஸ்யப் பேச்சும் உண்டு, தீமையான ஹாஸ்யப்பேச்சும் உண்டு. அநேகர் பிறரிடம் காணப்படும் அங்கஹீனங்களை வைத்துக்கொண்டு ஹாஸ்யமாகப் பேசுகிறார்கள். ஆனால் கேலி செய்யப் படுகிறவர்கள் எவ்வளவு வருத்தப்படுவார்கள். இந்தமாதிரி செய்வது கெட்டகுணம் என்பதுடன் ரொம்பக் கொடியதுமாகும். ஒருவர்க்கு அங்கஹீனம் உண்டாயிருந்தால் அதற்கு அவர் என்ன செய்வார்? படித்து அறிவுபடைத்தவர்கள் மனத்திலே மேலே சொன்னது போன்ற

அருமைப் புதல்விக்கு

சந்தர்ப்பங்களில் அனுதாபமே பிறக்கும்; மறந்தும் கொடுமையான ஹாஸ்யங்களைச் செய்யத் தோன்றாது. இதைப்போல பிறரைப் பார்த்துப் பரிகாசம் செய்பவர்களுக்கு நீ இடங்கொடுக்க மாட்டாய் என்பது என் நம்பிக்கை; நீ அதற்கு இடங்கொடுக்கவில்லை என்பதும் எனக்குத் தெரியும்.

நேரடியாக ஆளைக் குறிக்காமல் செய்யும் ஹாஸ்யம் விசேஷமாகும். அதற்கு வேண்டிய கதைகளும், சம்பவங்களும் எத்தனையோ இருக்கின்றன. அவற்றைத் தெரிவித்து அனுபவிக்கலாம். ஆளைக் குறித்த பரிகாசமானால் அது பரிகாசம் செய்யப்படுபவர்க்கு நன்மை செய்வதாக இருக்க வேண்டுமே யன்றி அவரைப் புண்படுத்துவதாக இருக்கலாகாது. உதாரணமாக ஒருவர் ஆங்கிலம் நன்கு தெரியாதிருக்கையில் ஆங்கிலத்திலேயே பேச முயற்சி செய்யலாம். அல்லது தமக்குச் சிறிதும் தெரியாத ஒரு விஷயத்தைப்பற்றிப் பேச முற்படலாம்; அல்லது அவர் தமது மனோசக்தி, தேகவலு இவை பற்றி மிகைப்படுத்திக்கொண்டு பிரதாபம் அடித்துக் கொள்ளலாம். இது போன்ற கட்டங்களில் அவரைப் பற்றி துவேஷமோ, அல்லது விஷமோ இல்லாத முறையில் ஹாஸ்யம் பேசினால் அது நன்றாக இருக்கும். அதே சமயத்தில் சம்பந்தப்பட்டவருக்கு இதனால் வருத்த மேற்பட்டாலும் நாளடையில் அவருக்கு அனுகூலமே ஏற்படும்.

தீமாவ் என்றெண்ணப்படும் ஒருவரை ஹாஸ்யம் இருக்கிறது. நான் அதைப் பார்த்திருக்கிறேன். நீயும், உன் அம்மாவும் கூடப்பார்த்திருக்கலாம். ஆனால் அது

ஹாஸ்யமல்ல. நமக்கு முன்பின் தெரியாத ஒருவர்க்கு ஒரு சிறு விபத்து நேருவதாக வைத்துக் கொள்ளலாம் ; அவரை நமக்கு முன்பின் தெரியாது. வாசல்படி ஏறும் போது தவறி விழுந்து விடுகிறார். அநேகமாக இதுபோன்ற சந்தர்ப்பங்களில் அவரைப் பார்த்து ஜனங்கள் சிரிக்கிறார்கள். இது ஹாஸ்யமே அல்ல. இப்பேர்ப்பட்ட சம்பவங்களால் மனத்தில் அனுதாப உணர்ச்சியும், உதவி செய்யவேண்டுமென்ற எண்ணமும் உதிக்க வேண்டுமேயன்றி நகைப்பு உண்டாகக்கூடாது. இந்த மாதிரி சந்தர்ப்பங்களில் நகைப்பது வெறும் மிருக உணர்ச்சியேயன்றி வேறன்று. அந்த உணர்ச்சிக்கு இடம் கொடுக்கவே கூடாது. தேக நலம் கெட்டுக் கஷ்டப்படுவோருக்கு உதவி செய்யவேண்டுமென்ற எண்ணம் நம் நாட்டில் மென்மேலும் வளரவேண்டும் என்று ஆசைப்படுகிறேன்.

ஹாஸ்ய ரஸ உணர்ச்சி என்பது தமாஷ் செய்வதைவிட மேம்பட்டதாகும். நம்குறைகளை உணரும்படி செய்வதுதான் உண்மையான ஹாஸ்ய உணர்ச்சி. நம்மைத்தவிர குடும்பத்திலும், பள்ளிக்கூடத்திலும், உலகத்திலும் எவ்வளவோ பேர் இருக்கிறார்கள். அநேகர் நமக்குச் சரிசமமா யிருப்பவர்கள். சிலர் உயர்ந்தவர்கள். நாம் மட்டும்தான் உலகத்தில் முக்கியமானவர்கள் என்பதில்லை. முக்கியமானவர்கள் என்று எண்ணிக்கொள்ள நமக்குள்ளதைப் போலவே பிறர்க்கும் உரிமை உண்டு என்பதை மறக்கக்கூடாது.

ஆகவே உன் சொல்லிலும் செயலிலும் இவற்றையெல்லாம் நன்கு கவனித்துக் கொள்ளவேண்டும். நமக்கு நல்லதோ, கெட்டதோ ஏற்படுகிறது. நமக்கு ஹாஸ்யச்

அருமைப் புதல்விக்கு

சுவையில்லாவிட்டால் அவற்றை நாம் மிகைப்படுத்தி விடுகிறோம். நாம் ஒன்று நிரம்ப சந்தோஷமாக இருக்கிறோம்; அல்லது நிரம்ப துயரப்படுகிறோம். இவற்றை நாம் விலக்கவேண்டும்.

சீதையில் பகவான் சொல்லுகிறார்:—

“துக்கத்தில் நாம் துயரப்பட்டுத் துவண்டுபோகக்கூடாது; சந்தோஷ காலத்திலும் அகங்கார மடையக்கூடாது”

दुःखेषु हिमनाः सुखेषु विगतसृष्टः—

நல்ல ஹாஸ்யச்சுவை இருந்தால் இப்படி நேராது. இந்த உலகம் பெரிது; பிறர் நம்மைவிட அதிருஷ்டசாலிகளாக வாவது அல்லது துரதிருஷ்டசாலிகளாகவாவது இருப்பார்கள். இதை உணர்ந்தால் உனக்கு எந்த அளவுக்கு எதெதை நிர்ணயிக்க வேண்டுமென்ற உணர்ச்சி தோன்றும்.

இவ்வுணர்ச்சி காரணமாக உனக்கு உண்மையான அடக்கம் ஏற்படும். நமக்கு நல்ல தீர்மானங்கள் வேண்டும்; அவற்றின் படி நடக்கவும் வேண்டும். “அடிக்கடி சந்தேகம் கொள்பவன் மடிவான்” (संशयात्मा विनश्यति) நமக்குப் பிடிவாதமும் கூடாது. நாம் தவறிழைக்கக்கூடும். எனவே எதிர்க்கஷியார் சொல்வதை மரியாதையாகக் கேட்டுக் கொள்ளவேண்டும். நமது முடிவுகளையும் புனராலோசனை செய்யவும் வேண்டும். அநேகமாக அடிக்கடி நமக்குப் போலிக் கௌரவம் குறுக்கே வந்து நின்று விடுகிறது. நான் தவறு செய்தேன் என்று பகிரங்கமாக ஒப்புக் கொள்ளலாமா? இது போன்ற நிலைமையில் நல்ல ஹாஸ்ய உணர்ச்சி இருந்தால் அது உதவியாக இருக்கும். “தவறு

வது சகஜம்" என்பது பழமொழி. ஆனால் தவறையே தொடர்ந்து இழைப்பது மனிதவர்க்கத்துக்கு ஒத்ததல்ல; அது மகா மட்டம். நாம் எப்போதாவது தவறு செய்வோம் என்பதை உணர்ந்து அடக்கமாக இருக்கவேண்டும்.

ஹாஸ்யச் சுவை காரணமாக, மனிதவர்க்கத்திடம் திடமான நம்பிக்கையும், உணர்வும் ஏற்படும். பார்க்கப்போனால் மனிதன் பலவீனமானவன். அவன் அடிக்கடி தவறு இழைக்கிறான். தவறைத் திருத்திக்கொள்ள முயற்சி செய்பவனுக்குப் பெருமை உண்டு. அவன் வேண்டுமென்றே தப்புச் செய்யவில்லை. இந்த உலகத்தில் நல்லவர்களும் உண்டு; கெட்டவர்களும் இருக்கிறார்கள். தவறு செய்பவர்களைச் சுட்டிக்காட்டி குறை சொல்வது சுலபம். இதற்காகத் தப்புச்செய்பவர்களைச் சகித்துக்கொண்டிருக்க வேண்டுமென்று நான் சொல்லவில்லை. ஆனால் நாம் அவர்களைச் சீர்திருத்தி, சமூக ஷோமாபிவிருத்தியின் பொருட்டு ஹாஸ்ய ரஸ உணர்ச்சியுடன், நாமும் ரொம்ப சரியாக நடந்துவிடவில்லையென்று நினைந்து நடக்கவேண்டும். இந்த மனோபாவத்துடன் தவறு செய்பவருக்கு உதவிசெய்ய வேண்டும்."

மற்றவர்கள் செய்யும் தவறுகளை மறந்து மன்னித்து அவர்கள் திருந்த உதவிசெய்து சமுதாயத்தைச் சரிப்படுத்தும் பட்சத்தில் நாம் நமக்கும், பிறர்க்கும், உலகுக்கும் சிறந்த சேவைசெய்ததாக ஆகும்.

நல்ல, உண்மையான ஹாஸ்யச்சுவை இருப்பதன் பயன் தான் இவை.

என் அன்புள்ள
லக்ஷ்மிக்கு,

நான் உனக்கு இதுவரையில் அநேக விஷயங்களைப்பற்றி எழுதியிருக்கிறேன். இந்தக் கடிதத்தில் ரொம்ப சாமான் யமான ஆனால் முக்யமான ஒரு விஷயத்தைப்பற்றி எழுதுகிறேன். சாப்பிடும் முறை பற்றியதே அவ்விஷயம். குடும்பத்தில் தான்மட்டுந்தான் என்ற நிலைமையில் இருந்து, நண்பர்களையும் சாப்பிடக் கூப்பிடும் வழக்கம் இல்லாமலிருக்கும் பேர்வழிகளைத் தவிர, மற்றவர்களெல்லாம் நண்பர்கள், உறவினர்கள், ஊழியர்கள் இவர்கள் முன்னிலையில்தான் சாப்பிட வேண்டியிருக்கிறது. ஒரு வரையுமே கூப்பிடாமல் தான்மட்டும் தனியே சாப்பிடுவது என்பது ரொம்ப அபூர்வம். சாப்பிடுவதுதான் தங்கள் வேலை என்றிருப்பவர்கள் சிலருண்டு. ஆனால் நம்மில் பெரும்பான்மையோர் உயிர் வாழ்வதற்காகவே உண்கிறோம். சாப்பிடும் முறையிலும் ஒரு தனி அழகு உண்டு. நாம் அதற்கு அனுசரணையாக நடக்கவேண்டும். தமாஷாக வைபவத்தில் சாப்பிடவேண்டுமானால் மற்றவர்களுடன் சேர்ந்துதான் நாம் உணவுகொள்ள வேண்டும்.

முதலில், வீட்டில் இருந்தாலும் சரி; வெளியிலிருந்தாலும் சரி; அவசரப் படாமல் சாப்பிடவேண்டும்; சாப்பிடும்போது

சாப்பாடு

வேறு கவனமும் கூடாது. மெதுவாக இருந்து அமைதியாகப் பேசிக்கொண்டே சாப்பாட்டைச் சுவைத்து உண்ண வேண்டும். அநேகர் படு அவசரமாக அள்ளி அள்ளிப் போட்டுக்கொள்கிறார்கள். இது நல்ல பழக்கத்தின் அடையாளமல்ல. சாப்பிடும் போது வாயை “ஹ” என்று திறந்துகொண்டிருக்கக்கூடாது. உதட்டை மூடிய வண்ணம் சாப்பிடவேண்டும். கொஞ்சங் கொஞ்சமாகவும் சிறிய பிடிகளாகவும் உணவை எடுத்துக்கொண்டால்தான் உதட்டை மூடியவண்ணம் சாப்பிடலாம். சாப்பிடும் போது கூச்சல் போடக்கூடாது. அநேகர் இரைச்சல் போட்டுக்கொண்டே சாப்பிடுகிறார்கள். கொஞ்சமாக மென்று சாப்பிடுவது உண்பவருக்கே நல்லது; இதனால் ஜீர்ணமாவது சுலபமாக இருக்கும். மேலும் போஜனத்தை நன்கு சுவைக்கவும் முடியும்.

கையால் சாப்பிடுவதா அல்லது ஸ்பூன், போர்க் முதலியவற்றின் உதவிகொண்டு சாப்பிடுவதா என்றால் அதற்குத் திட்டமாகப் பதில் சொல்வதற்கில்லை. இது அந்தந்த நாட்டின் சீதோஷ்ண ஸ்திதியைப்பொருத்த விஷயம். டில்லியிலும் ஸிம்லாவிலும் குளிர் அதிகம். எனவே நாம் மேஜைமீது உணவை வைத்துக்கொண்டு நாற்காலிகளில் உட்கார்ந்த வண்ணம் சாப்பிடுகிறோம். அப்போதுகூட நாம் கையாலேயே எடுத்துச் சாப்பிட்டோம். மேஜைமீது உணவு பறிமாறுவது என்று ஏற்பட்டு விட்டால் கத்தி, போர்க், ஸ்பூன் முதலியவற்றை உபயோகிப்பது சௌகர்யமாயிருக்கும். புதிய இலைகளைப்போட்டு கைகளைச் சுத்தமாக்கிக்கொண்டு சாப்பிடுவது ப்ளேட்டுகளில் சாப்பிடு

அருமைப் புதல்விக்கு

வதைவிட மிகவும் சுகாதாரமானதுதான். என்னதான் தட்டுகளைச் சுத்தமாக வைத்தபோதிலும் புதிய இலைகளில் சாப்பிடுவதற்குச் சமானமாயிராது. இதில் முக்கிய அம்சம் சுத்தம்தான்.

இன்னொரு முக்கியமான விஷயம் இருக்கிறது. சாப்பிடும் போது சாதாரணமாக நாம் மனைப்பலகையில் உட்கார்ந்து கொள்கிறோம். நீ அப்படி உட்காருவதில்லை. பலகையில் உட்கார்ந்து சாப்பிடப் பழகிக்கொள்ள வேண்டும். தரையில் இலையைப் போட்டு விட்டு நாம் சாப்பிட ஆரம்பிக்கிறோம். தரையை நாம் சுத்தி செய்கிறோம் என்பது வாஸ்தவம்தான். கொழும்பிலும், இன்னும் சில இடங்களிலும் கல்லாலோ அல்லது சலவைக்கல்லாலோ ஓர் மேடை அமைத்து அதன் மீது இலை போடுகிறார்கள். அந்த இடம் அடிக்கடி சுத்தம் செய்யப்படுகிறது, இதனால் தரையிலுள்ள தூசி இலைகளில் விழுவதில்லை.

நாம் பறிமாறும் முறை அவ்வளவு சரியாக இல்லை. அடிக்கடி இலையில் அதிகமாகப் பண்டங்களைப் போடுகிறோம். போதுமான அளவுதான் போடவேண்டும்; இதில் குறையவும் கூடாது; அதிகமும் கூடாது. நம் முடைய உறவினர்கள் சிலரும், நண்பர்கள் சிலரும் நன்கு புசிப்பதை நாம் பார்த்திருக்கிறோம். இலை போட்டபோது எப்படி இருந்ததோ அதே போல அவர்கள் சாப்பிட்டு முடிந்த பின்னும் இருப்பதை நாம் கண்டிருக்கிறோம். இது நல்ல முறை. நீயும், நானும் அப்படியில்லை.

சாப்பாட்டு வேளையில் நல்லசம்பாஷணை நடத்தவேண்டும். ஆனால் நமது நாட்டில் பெரிய பொது விருந்துகளில் அடிக்க

கடி நாம் உரக்க கூச்சல் போடுகிறோம். ஒவ்வொருவரும் “இதைக்கொண்டு வா”, “அது வேண்டும்” என்று பேரி ரைச்சல் போடுகின்றனர். இதனால் விருந்தின் லட்சணம் கெட்டு விகாரமான நிலைமை மேலோங்கிவிடுகிறது. நம் வீடுகளில் விருந்து நடக்கையில் பறிமாறுவதைப்பற்றி நான் அதிக ஆர்ப்பாட்டம் பண்ணுவதாக உன் அம்மா அடிக்கடி புகார் சொல்கிறாள். வாஸ்தவம்; நான் செய்வது தப்பு என்று ஒப்புக்கொள்கிறேன். ஏதாவது வேண்டும் என்று கேட்கும் நிலைமையில் நாம் விருந்துகளை நடத்தக் கூடாது என்பதே என் கருத்து. இலையில் நாம் அதிகப் படியாகப் போடும் முறையைத் தவிர்க்க வேண்டியது தான். சாப்பிடுபவர்களுக்கும், பறிமாறுபவர்களுக்கும் ஒருமைப்பாடு இருக்கவேண்டும். நமது பொது விருந்துகள் இப்போதிருப்பதைவிட இன்னும் அமைதியாகவும், கண்ய மான முறையிலும் இருக்கவேண்டும். இங்கிலாந்தில் பெருவாரியான நபர்கள் பொது இடங்களில் சாப்பிடும் போது நான் பார்த்திருக்கிறேன். கத்தி, போர்க் இவற் றின் சப்தத்தைத் தவிர வேறு எவ்விதமான இரைச் சலுமே அவ்விடங்களில் இருப்பதில்லை.

பந்தியில் உட்கார்ந்து சாப்பிடும்போது நீ முதலிலேயே சாப்பிட ஆரம்பித்துவிடக்கூடாது. மற்றவர்கள் எழுந் திருக்குமுன் நீ எழுந்து விடவும் கூடாது. பிரா மணர்கள் பரிசேஷணம், ஆசமனம், முதலிய நியதிகள் வைத்துக்கொண்டிருப்பதின் மூலம் இம்முறையை வலி யுறுத்தி வருகின்றனர். பிராமணரல்லாதாரும் மற்றவர் களும் இந்த சம்பிரதாயத்தை அனுஷ்டிக்கிறார்கள்.

மேல்நாடுகளில்கூட இந்த மாதிரி அனுஷ்டானம் இருப்பதை நான் கவனித்திருக்கிறேன். அங்கே முன்பின் தெரியாதவர்களுடன் உட்கார்ந்திருந்தாலும் மற்றவர்கள் சாப்பிடுமுன் சாப்பிடக்கூடாது; அல்லது அவர்கள் அனுமதியைக் கேட்டுக்கொண்டே சாப்பிடவேண்டும். இதே போல மற்றவர்கள் எழுந்திருக்குமுன், அனுமதியின்றி எழுந்துவிடவும் கூடாது. நல்ல மரியாதையுள்ள இந்த நடத்தை முறைகள் எல்லாம் தற்காலத்தில் மீறப்படுகின்றன. ஆனால் இவற்றை அனுஷ்டிப்பதே நல்லது.

“சாப்பாட்டைப்பற்றியும், சாப்பிடும்முறையைப்பற்றியும் இவ்வளவு பெரிய கடிதமா?” என்று நீ ஆச்சர்யமடையலாம். சிறியதோ பெரியதோ எல்லா விஷயங்களிலும் நல்ல முறைகளை உணர்ந்தவனாக நீ விளங்கவேண்டுமென்ற நோக்கத்துடனேயே இதை எழுதினேன். நாம் குறைந்தது தினசரி மூன்றுதடவைபாவது சாப்பிடுகிறோம்; அப்படிச் சாப்பிடும்போதெல்லாம் லக்ஷணமான முறையில் சாப்பிடவேண்டும் என்பதே என் அபிப்பிராயம்.

சௌஜன்ய வாழ்க்கை

என் அன்புள்ள

லக்ஷ்மிக்கு,

மனித உணர்ச்சிதான் மனிதர்கள் அனைவரையும் ஒரே குலமாக ஆக்குகின்றது. வேறு எந்தவிதமான வித்யாசங்கள் இருந்தாலும் மனித உணர்ச்சிதான் மனிதனை மனிதனாக மதிக்கும்படி செய்வதாகும். நிறம், மொழி, குலம், மதம், தேசம், பதவி, முதலியன மனிதனை மனிதனாகச் செய்வதில் பயன்படுவதில்லை. ஒருவன் நல்லவனாக கெட்டவனாக என்பது அவனுடைய ஒழுக்கத்தை மட்டுமே பொறுத்ததாகும். ஆயினும் எந்த மனிதனையும் முற்றிலும் நல்லவன் என்றோ முற்றிலும் கெட்டவன் என்றோ கூறிவிட முடியாது என்பதை ஞாபகத்தில் வைத்துக்கொள்ள வேண்டும். ஒவ்வொருவனிடத்திலும் நல்ல குணங்களும் தீய குணங்களும் கலந்தே காணப்படுகின்றன. இது விஷயத்தில் மனிதனுக்கு மனிதன் வித்யாசம் அவனிடம் எந்த குணங்கள் பிரதானம், அவை எத்தனை, எவ்வளவு காலமாக உள என்பதுதான். இதுபோலவேதான் ஒருவனுடைய திறமை விஷயமும். ஒருவன் அறிவும் சுறுசுறுப்பும், படிப்பும், விவேகமும் உடையவனாகவோ அல்லது இல்லாதவனாகவோ இருப்பான். இங்கும் முற்றிலும் அறிவு படைத்தவனும் முற்றிலும் அறிவு இல்லாதவனும் சிதையான். ஒருவனுக்கு அதிகமாயிருக்கலாம், ஒருவனுக்கு குறைவாயிருக்கலாம், அவ்வளவுதான் வித்தியாசம்.

அருமைப் புதல்விக்கு

இன்று உலகத்தில் இந்த வேற்றுமைகளைப் பற்றி வெகுவாக அபிப்ராயபேதமிருக்கிறது. வகுப்புகளை எடுத்துக்கொள்வோம். வெள்ளை வகுப்பினர் தாங்கள்தான் உலகத்துக்கு பாத்தியமுடையவர்கள் என்றும், தாங்கள் ஆட்சி புரியவே கடவுள் கறுப்பு இனத்தினரைச் சிருஷ்டித்திருக்கிறார் என்றும் நினைக்கின்றனர். பிரிட்டிஷ் பிரதம மந்திரி மிஸ்டர் சர்ச்சில், ஐனாதிபதி ரூஸ்வெல்ட் ஆகிய இருவரின் உணர்ச்சியுள்ள பிரசங்கங்களிலும் வெள்ளை ஜாதியினரைத் தவிர பாக்கிப் பேர்களின் எதிர்காலம் எப்படியிருக்குமென்பது பற்றித் திட்டமாக எவ்விதப் பிரஸ்தாபமும் கிடையாது. இந்த நிற, ஜாதி உணர்ச்சி ஒடுங்கவேண்டியகாலம் வந்து விட்டது. உலகிலுள்ள சகல ஜாதியினரும் மனித வர்க்கத்தின் அடிப்படை, ஒற்றுமை-என்பதை உணர்ந்து மேலெழுந்த வாரியாகவுள்ள வேற்றுமைகளை மறக்கவேண்டும். இந்த யுத்தம் இந்த விஷயத்தையாவது நமக்கு போதிக்கவேண்டும்.

மத விஷயத்தில் சகிப்புத் தன்மை இல்லாமல் இருக்கும் அசட்டுத்தனம் பற்றி ஏற்கனவே உனக்கு எழுதியிருக்கிறேன். அவற்றை இங்கு நான் மீண்டும் குறிப்பிடத் தேவையில்லை. மதம் நம்மை வளர்ச்சியடையச் செய்து ஒற்றுமை உண்டாக்கி ஆத்மீகத்துறையில் நடத்திச் செல்ல வேண்டுமேயன்றி அது நம்மைக் கேவலமாக்கிப் பிரிவினையை உண்டாக்குவதாக இருக்கக்கூடாது.

பாஷை சம்பந்தப்பட்டவரையில் அதன் கருத்து இதுதான். அதாவது மனிதனுடைய எண்ணத்தைத் தெரிவிப்பதற்குப் பாஷை ஒரு சாதனம். உலகத்துக்கெல்லாம் ஒரே

சௌஜன்ய வாழ்க்கை

பாஷை இருந்தால் ஒற்றுமைக்கு இதைவிடச் சிறந்த மார்க்கம் வேறில்லை. “எஸ்ப்ராண்டோ”வை உலகபாஷை யாக்க முயற்சி செய்யப்பட்டது. அது வெறும் கனவாகி விட்டது. நமது நாட்டில் ஹிந்துஸ்தானி பொதுப் பாஷை ஆகிவிடும். பாஷையால் பிரிவினை கூடாது; அபிப்ராய பேதமும் கூடாது.

தேசாபிமானமிருப்பது நல்ல விஷயம். தாய் நாட்டிடம் அன்பு செலுத்துவது அவசியம். ஆனால், பக்கத்து நாடுகளை வெறுப்பானேன்? உலக சரித்திரத்தைப் பார்த்தால், தேசாபிமானமெனில் அது தன் தேசத்திடம் அன்பு செலுத்துவதைக் காட்டிலும் அயல் நாடுகளிடம் துவேஷ உணர்ச்சி கொள்ளுவதே என்று பொருள் கூறும்படியாகவே இருந்து வருகிறது. இந்த யுத்தம் மிகக் கேவலமான சக்திகளைக் கிளப்பிவிட்டிருக்கிறது. இன்று நண்பர்களாக இருப்பவர்கள் நாளை விரோதிகளாகிவிடுகின்றனர். அதே போல இன்று விரோதியாயிருப்பவர்கள் நாளை நண்பர்களாகிவிடுகின்றனர். இது அவர்களுடையகுணம் மாறுபட்டு விட்டது என்பதால் அல்ல. யாருடன் சேர்ந்து ஆதிக்கம் செலுத்தலாம் என்ற ஆசையேதான் காரணம்.

ஒரு நாட்டிற்குள்ளே பணக்காரருக்கு ஏழையிடம் உள்ள நல்ல தன்மைகள் தெரிவதில்லை. நம் நாட்டில் மூன்று முக்கியமான மதங்கள் இருக்கின்றன. அத்துடன், ஜாதிப் பாகுபாடுகள் மறைந்துவருகிறதென்றாலும் அவை இன்னும் இருந்து கொண்டிருக்கின்றன. இதன் பலன் என்ன தெரியுமா? அடிக்கடி நமது திருஷ்டி மறைந்து விடுகிறது. மனிதர்களையும் சம்பவங்களையும் நிஷ்பட்சபாதமாக நிர்ணய

அருமைப் புதல்விக்கு

யம் செய்வதில்லை. பிறப்பு, ஜாதி, மதம் முதலியவற்றைக் கொண்டே அவற்றை நாம் நிர்த்தாரணம் செய்கிறோம்.

ஒரு முஸ்லிமோ அல்லது ஹிந்துவோ தவறு செய்துவிட்டால் முஸ்லிம்களெல்லாம் கெட்டவர்களென்றோ அல்லது ஹிந்துக்களெல்லாம் மோசமானவர்களென்றோ அவசரப்பட்டு முடிவு கட்டிவிடுகிறோம். வகுப்புக் கலவரங்கள் மலிந்த இந்தக் காலத்தில் இந்த மாதிரி முடிவு செய்வது தான் அதிகமாகக் காணப்படுகிறது. இதற்கு ஏதாவது காரணம் இருக்கலாம். எப்போதேனும் நாம் ஹிந்து முஸ்லிம் ஒற்றுமைப் பிரச்சனையை வெற்றிகரமாகத் தீர்க்கவேண்டுமானால் நல்லது கெட்டது எது என்பதைப் பகுத்தறிய முற்பட வேண்டும். ஹிந்துக்களிலும் முஸ்லிம்களிலுள்ள நல்லவர்கள் சேர்ந்து தங்களிடையேயுள்ள கெட்டவர்களை அடக்கவேண்டும். நமது மனதைத் தெளிவான முறையில் வைத்துக்கொண்டாலன்றி இது சாத்தியமாகாது.

ஹிந்துக்களுக்குள்ளேயே “இந்த ஐயங்கார்களெல்லாம் கெட்டவர்கள் ; இந்த அய்யர்கள் எல்லாரும் பொல்லாதவர்கள்” என்ற கூச்சலைக் கேள்விப்படுகிறோம். சூத்திரர்கள் !, செட்டியார்கள் !, நாயுடுகள் ! என்றும் கூறுகிறோம். இவையெல்லாம் விஷமத்தனமானவை ; நியாயமில்லாத உணர்ச்சிகள். எல்லா வகுப்பிலும் நல்லவர்கள், கெட்டவர்கள் கலந்தே இருக்கின்றனர். இந்த வித்தியாசங்களும் பாகுபாடுகளும் மனிதனால் சிருஷ்டிக்கப்பட்ட தடைகள். இதை நாம் சமாளித்து மீண்டும் நிலைமையை நிதானிக்க கற்றுக்கொள்ள வேண்டும். அப்படிச் செய்தால் உண்மை துலங்க ஏதுவாகும்.

சேளஜன்ய வாழ்க்கை

நீ சிறு பெண். பள்ளிக்கூடத்திலும் இதர இடங்களிலும் பல தரப்பட்ட மதம், பாஷை, வகுப்பு முதலிய வற்றைச் சேர்ந்தவர்களுடன் உனக்குத் தொடர்பு ஏற்படுகிறது. அவர்கள் ஒவ்வொருவரிடமும் காணப்படும் நல்ல அம்சங்களை கற்றுக்கொள். பிறகு எல்லாம் உனக்கு இனியதாகவே இருக்கும்.

பள்ளிக்கூட வாழ்க்கை

என் அன்புள்ள
லக்ஷ்மிக்கு,

“குடும்ப வாழ்க்கை,” “கிளப் வாழ்க்கை” இவை பற்றி உனக்கு முன்பு இரு கடிதங்கள் எழுதினேன். இப்போது அதைத் தொடர்ந்து “பள்ளிக்கூட வாழ்க்கை” பற்றி எழுத விரும்புகிறேன். நாளை உனக்குப் பள்ளிக்கூடம் திறக்கிறார்கள். எனவே இதுவரை அதைப் பற்றி நான் உனக்கு எழுதவில்லை. 2 மாதம் வரை உனக்கு லீவ். மீண்டும் தினசரிமுறையை அனுஷ்டிப்பது உனக்கு கஷ்டமாக இருக்கும். ஆனால் கூடிய சீக்கிரம் இது சரிப்பட்டுவிடும். வீட்டைப் போலவே பள்ளிக்கூடத்திலும் உன்னிடம் அன்பும் கவனமும் இருக்கும்படி பார்த்துக் கொள்ள வேண்டும். ஞானவளர்ச்சி, நல்ல உழைப்பு, ஒழுக்க முறை, தோழமை, நட்பு, உபாத்தியாயர்களுக்கும் மாணவர்களுக்கும் இடையே இருக்க வேண்டிய உண்மையான உறவு முதலியவற்றிற்கெல்லாம் பள்ளிக்கூடம் மிகவும் முக்கியமான இடமாகும். பள்ளிக்கூடத்துக்குப் போய் அங்கிருந்து உன் வேலையைச் சரியாகச் செய்தால்தான் பள்ளிக்கூட வாழ்க்கையின் பயனை நன்கு அனுபவிக்க முடியும். வாழ்க்கை முழுதும் பள்ளிக்கூட வாழ்க்கையைப் பற்றி மகிழ்ந்து கொண்டிருக்கும்படியும் அதற்கு நன்றி செலுத்துதல்படியுமான வகையில் பள்ளிக்கூட நாட்களைச் செலவிட வேண்டும்.

பள்ளிக்கூட வாழ்க்கை

இது கஷ்டமானதல்ல. சாதாரணமாக உபாத்தியாயர் அன்புள்ளவர். தம்முடைய மாணவர்களிடத்தில் அவர் சிரத்தை எடுத்துக் கொள்வார். அவர்களது சேஷமத்தையும் கோருபவர். முக்கியமாக உன்னுடைய பாடசாலையில் தங்களுடைய தொழிலுக்காகவே தங்களை அர்ப்பணம் செய்து கொண்ட ஆசிரியர்கள் இருக்கிறார்கள். அவர்கள் எளிய வாழ்க்கை நடத்துகின்றனர். உயர்ந்த விஷயங்களைப் பற்றிச் சிந்திக்கின்றனர். சகல துறைகளிலும் தங்கள் மாணவர்கள் முன்னேற்றமடைய வேண்டுமென்பதிலேயே கருத்தாக இருக்கிறார்கள். மாணவர்களுக்கும் உபாத்தியாயர்களுக்கும் நேசபாவ உணர்ச்சி இருக்கவேண்டும். ஆனால் அநேகமாக அப்படியிருப்பதில்லை. அடிக்கடி இந்த உறவில் பிளவு காண்கிறது. அதுபோல் இருக்கக் கூடாது. மாணவர்களைவிட உபாத்தியாயருக்கு அதிக விஷயங்கள் தெரியும். ஆனால் உபாத்தியாயர்களுக்கு தங்களுக்குத் தெரிந்த விஷயங்கள் சொற்பம் என்பது தெரியும்; இல்லாவிட்டால் அவர்கள் தெரிந்துகொள்ள வேண்டும். உபாத்தியாயருக்குத் தெரியாத விஷயங்கள் அநேகம். மாணவர்களிடமிருந்து ஆசிரியர்கள் தங்களையும் அறியாமலேயே அநேகம் விஷயங்களைத் தெரிந்து கொள்ளலாம். எப்படியிருப்பினும் அறிவு வளர்ச்சியில் மாணவர்களும், ஆசிரியர்களும் ஒரேபடியிலிருப்பவர்கள்தான் என்பதை உணர்ந்தால் அவர்களிடையே உண்மையான நேசபாவம் இருந்தே தீரும். தற்காலப் பள்ளிக்கூடங்களில் தண்டனை விதிப்பதற்கான அவசியமே கிடையாது. உன்னுடைய பள்ளிக்கூடத்தில் தண்டிக்கும் முறை இல்லை என்றே நான் எண்ணுகிறேன். உன் வயதுள்ள குழந்தைகளுக்கு அன்பு,

அருமைப் புதல்விக்கு

நம்பிக்கை இவை இரண்டும் இருந்தால் போதும். அவை தண்டனையை விடச் சக்தி வாய்ந்தவை. நீ உன்னுடைய உபாத்தியாயர்களிடம் நேசபாவ உணர்ச்சியுடன் இருக்கப் பழக வேண்டும். அவர்களும் உன்னைப்போலவே நடந்து கொள்வார்கள் என்பதில் சந்தேகமில்லை.

பள்ளிக்கூடத்தில் உனக்கு நல்ல நண்பர்கள் இருக்கிறார்கள். நல்ல நண்பர்களைத் தேடித் தெரிந்தெடுத்துக் கொள்ளப் பள்ளிக்கூடம், காலேஜ் இவை சிறந்தவை என்பதை நான் ஏற்கனவேயே உனக்கு எழுதியிருக்கிறேன். நட்பு நீடிப்பதற்கு நண்பர்களிடையே ஒரே விதமான ருசியும், சிரத்தையும் இருக்க வேண்டும். சிலரிடம் இந்த அம்சங்கள் கூடியிருப்பதைக் காணலாம். உன்னுடைய பள்ளிக்கூடத்தில் உனக்கு நெருங்கிய நண்பர்கள் இருப்பார்கள் என்று நம்புகிறேன்.

பள்ளிக்கூட சிநேகிதர்கள் ஒறுபுறமிக்க எல்லாக் குழந்தைகளிடமும் நீ நேசமாக நடந்துகொள்ள வேண்டும். பள்ளிக்கூடத்தில் நீ தொடர்பு கொள்ளக்கூடிய உபாத்தியாயர்கள் சேவகர்கள் முதலியவர்களிடமும் நீ நட்பு உணர்ச்சி கொள்ளவேண்டும். இப்போது நீ உன் பள்ளிக்கூடத்தில் பெரிய வகுப்பில் படிக்கிறாய். கீழ் வகுப்புகளில் அநேகம் குழைந்தைகள் படிக்கின்றனர். அவர்களிடம் அன்பாகப் பேசிப் பழகவேண்டும். அவர்கள் இதில் மிக்க பெருமை கொள்வார்கள். உன் வகுப்பு உபாத்தியாயர்களைத் தவிரப் பள்ளிக்கூடத்தில் வேறு உபாத்தியாயர்களும் உளர். நீ அவர்களிடமும் பழக்கம் வைத்துக்கொள்ள வேண்டும். வீட்டிலிருப்பதைப்போல பள்ளிக்கூடத்திலும் பணியாட்களிடம் அன்பாக நடந்துகொள்ளவேண்டும்.

பள்ளிக்கூடம், கட்டிடம், அங்குள்ள நாகாலிமேஜைகள், தோட்டம் முதலியவற்றில் நீ சிரத்தை எடுத்துக்கொள்ள வேண்டும். அவைகளெல்லாம் சுத்தமாக இருக்கும்படி பார்த்துக்கொள்ளவேண்டும். பார்க்கப்போனால் பள்ளிக் கூடத்தில் தினசரி ஆறுமணி நேரமே இருக்கப்போகிறாய், உன்னுடைய உபாத்தியாயர்கள் இவற்றிக்கெல்லாம் உதவியாயிருந்து ஊக்கம் ஊட்டி நீயும் இதில் சிரத்தை காட்டினால் பள்ளிக்கூடம் சந்தோஷமான இடமாக விளங்கும்.

இவை தவிர பள்ளிக்கூடத்தில் நடைபெறும் சங்கநடவடிக்கைகள், விவாதங்கள் பந்தய விளையாட்டுக்கள், சங்கீதம் நாடகம் முதலியவற்றிலெல்லாம் நீ தீவிரமாகச் சிரத்தை எடுத்துக்கொள்ளவேண்டும். இதுபோன்றிருக்க வேண்டிய சாதனங்களில் பல இப்போது உன் பாடசாலையில் இல்லையென்று எண்ணுகிறேன். அவை பள்ளிக்கூடங்களில் இருப்பதவசியம். பள்ளிக்கூடங்களில் நடத்தப்படும் விவாதங்களில் நீ பங்கெடுத்துக் கொள்ளவேண்டும். பேச்சு வன்மைவளர்வதற்கு இது உதவியாயிருக்கும் என்பதோடு இதர வகுப்பிலுள்ள புதியபெண்களோடு நீ சம்பந்தம் வைத்துக்கொள்வதும் சாத்தியமாகும். பள்ளிக்கூட நாடகங்கள், சங்கீதம் இவற்றில் பங்கு எடுத்துக்கொள்வதால் அவற்றில் உனக்குள்ள திறமையும் நீ அபிவிருத்தி செய்துகொள்ளலாம். இவையெல்லாம் உன் பள்ளிக் கூட வாழ்க்கையை இனிமையாக்கும்; இணக்கமாயும் பயன்தரத்தக்கதாயும் இருக்கும். கூடிய சீக்கிரம் நீ காலேஜுக்குப் போகும்படி இருக்கிறது. அதற்கு நீ தயார் செய்துகொள்.

30-6-'41.

கடிதங்கள் எழுதும் முறை

என் அன்புள்ள
லக்ஷ்மிக்கு,

ஒரு மாத காலமாக உனக்கு நான் அடிக்கடி கடிதங்கள் எழுதி வருகிறேன். எனக்கு இதில் சந்தோஷம். இப்போதுபோல நீண்ட கடிதங்களை உனக்கு எழுத முடியுமென்று தோன்றவில்லை. சாதாரணமாக ஒவ்வொரு வருக்கும் ஏதாவது அவசரமான ஜோலிகள் இருக்கும்; கடிதங்களை இதுபோல எழுத அவகாசம் இராது. ஒரு காலத்தில் கடிதம் எழுதுவது ஒரு பெரிய கலைபோல விளங்கிவந்தது. பெரியவர்கள் எழுதிவைத்த கடிதங்கள் காப்பாற்றப்பட்டு நமக்கு உண்மையான இலக்கியங்களாகத் திகழுகின்றன.

நீகவல்களை நன்கு தெரிவித்து நீளமாகக் கடிதங்கள் எழுத வேண்டிய நிலைமை அந்த நாட்களில் அவசியமாக இருந்தது. போக்குவரத்துச் சாதனங்கள் சொற்பம். டெலிபோன் டிரங் டெலிபோன் முதலியவையெல்லாம் அக் காலத்தில் தலைப்படவில்லை. தந்திகளுக்குச் செலவு அதிகம், அவை தாமதமாகவும் போய்ச்சேரும். சுருக்கெழுத்து எழுதி டைப் அடிப்பவர்களும் கிடையார். தபால்கள் போய்ச்சேர நேரமாகும். அதனால் அந்தக் காலத்தில் கடிதங்களை நீளமாகவும் கையினாலும் எழுத வேண்டியதாயிருந்தது.

கடிதங்கள் எழுதும் முறை

இந்தக் காரணங்களால் அந்தக் காலத்தில் படித்தவர்கள் கடிதம் எழுதுவதை ஓர் சிறந்த கலையாகப் பயின்று வந்தார்கள். அதை அப்படிச் சிறந்த கலையாக ஆக்கவும் முடியும். அந்நிய பாஷையைக்கொண்டு நாம் கடிதம் எழுதும் இந்தியாவில் அம்மாதிரி செய்ய முடியாதோ என்று நினைக்கிறேன். தமிழே நம் தாய் பாஷையென்று நாம் இருவரும் கருதுகிறோம். நான் தமிழில் எழுதினால் உனக்குப் புரியும். ஆனால், நான் என் கடிதங்களை யெல்லாம் உனக்கு ஆங்கிலத்தில் எழுதுகிறேன். இது அகஸ்மாத்தாக ஏற்பட்ட சம்பவம். நாமிருவரும் தமிழிலேயே கடிதம் எழுதிக் கொள்ள வேண்டுமென்பது என் விருப்பம். தமிழில் கடிதம் எழுதினால் நாம் நமது கருத்தை நன்றாகவும், வன்மையோடும் தெரிவிக்கலாம்.

கடிதங்களில் பலவகை; தொழிலை உத்தேசித்து எழுதும் கடிதங்கள் சாதாரணமாக எழுதும் கடிதங்கள்; நண்பர்கள், உறவினர்கள் பரஸ்பரம் முக்கியமான தகவல்களைப் பற்றி எழுதிக்கொள்ளும் கடிதங்கள். இக் கடிதங்கள் நிரந்தரமாகப் போற்றத் தகுந்தனவல்ல. அவற்றின் நடை சர்வ சாதாரணமானது, விசேஷமாக இராது.

கலை அம்சமுள்ள கடிதம் எழுதுவோரில் ஆத்மா ஒளிவிட்டுக் கொண்டிருக்கும். அந்த உண்மையைக் காதற் கடிதங்கள் என்பவற்றில் அதிகமாகக் காணலாம். அந்த மாதிரியான கடிதங்கள் நம்முடைய நாட்டில் அதிகமாக எழுதப்படுவதில்லை. ஏனெனில் கல்யாணம் செய்து கொள்ளுமுன் காதலர்கள் சந்தித்துப் பழகுவது என்ற முறை இங்கு கிடையாது. கணவனுக்கும் மனைவிக்கும்

அருமைப் புதல்விக்கு

கடிதப் போக்குவரத்துகள் நடக்கின்றன. அவை காதற் கடிதங்களாகவும் இருக்கலாம். இருப்பினும் காதற் கடிதங்களிலுள்ள உள்ளந்திறந்து-எழுதுவது, உணர்ச்சி-வேகம் இவை யெல்லாம் அவற்றில் இருப்பதில்லை. அதனால் அத்தகைய கடிதங்கள் நமக்குச் சுவை தருவதில்லை. அவற்றில் கணவன் மனைவி கூறிக்கொள்ளும் அன்பு மொழிகள் காணப்படுமே யன்றி இலக்கியச் சுவை எதுவும் காணப்பட மாட்டாது. அந்தச் சுவையுடைய காதற் கடிதங்களை அறிவிற் சிறந்தவர்களே எழுத இயலும்.

நம்மிருவர்க்கும் சுவை அளிக்கக்கூடிய ஒரு வகைக் கடிதங்களுண்டு. இப்போது உனக்கு நான் எழுதுவதுபோன்ற கடிதங்கள்தான் அவை. நீயும் நானும் எதிர்பார்க்கக் கூடிய அளவுக்கு அவை உயர்ந்தவைகளாக இல்லாமல் இருக்கலாம். இத்தகைய கடிதங்களின் நோக்கம் எழுதுகிறவரின் உயர்ந்த கருத்துக்களை எழுதப்படுகிறவர்க்குப் புலப்படுத்துவது ஒன்றே. ஆயினும் அவை வெறும் கட்டுரைகளாக ஆகிவிடக்கூடாது. அவைகளில் எழுதுகிறவரின் ஆன்மா பிரதிபலித்துக் கொண்டிருக்க வேண்டும்.

அதுமட்டுமன்று. எழுதுகிறவர்க்கும் எழுதப்படுகிறவர்க்கும் நெருங்கிய சம்பந்தமும் இருக்க வேண்டும். இருவருடைய கருத்துக்களும் ஒரே விதமானவைகளாக இருக்கலாம். ஆயினும் நான் எழுதுவதுபோல தந்தை மகளுக்கு எழுதுவதாயிருந்தால் அந்தக் கருத்துக்கள் புதிய சுவை பெற்றுவிடுகின்றன. அப்படிப் புதிய சுவை பெற்று விடுவது அவசியமேயாகும்.

கடிதங்கள் எழுதும் முறை

இந்தக் கடிதங்களிலெல்லாம் தனிப்பட்ட விஷயங்கள் பற்றியோ, நபர்களைப் பற்றியோ தகவல் இராது. அவை பார்த்துவிட்டு துக்கி எறியக்கூடியவையும் அல்ல. திரும்பத் திரும்பப் படித்து பாதுகாக்க வேண்டிய கடிதங்கள் அவை. அக் கடிதங்களில் குறிப்பிட்ட கருத்துக்கள் பாதுகாக்கத் தகுந்தவை என்பது ஒரு காரணம். அடுத்தபடியாக கடிதங்கள் எழுதிய சந்தர்ப்பம் கடிதம் எழுதிய காலம்; எந்த சந்தர்ப்பத்தில் யாரால், யாருக்கு, எழுதப்பட்டவை என்பது ஆகிய அனைத்தும் முக்கியமானவை.

கடிதங்களைப் பத்திரமாகப் பாதுகாத்து எதிர்காலத்தில் இன்பமாகப் படிக்க வேண்டுமானால் அவற்றை ஜாக்கிரதையாகக் கவனித்து எழுத வேண்டும். அந்தரங்க சுத்தியாக எழுதுவதே ஜாக்கிரதையாகக் கவனித்து எழுதுவதற்கு அடையாளம். தாங்கள் எழுதும் விஷயங்களைப்பற்றிய உண்மையான கருத்துக்களையேக் கடிதம் எழுதுபவர் தெரிவிக்கவேண்டும்.

கடிதம் எழுதுவதற்கு விஷயத்தைப் பொறுக்கிக்கொள்வது கடினம். விஷயங்கள் எழுதுபவருக்கும், எழுதப்படுகிறவருக்கும் ருசியுள்ளதாக இருக்கவேண்டும். ருசியில்லாத விஷயங்களைப்பற்றி எழுதக்கூடாது. மனிதவர்க்கத்துக்கு ஒத்த மாதிரியில் அவை இருக்கவேண்டும். நான் இதுவரை பலதரப்பட்ட விஷயங்கள் குறித்து உனக்கு எழுதியிருக்கிறேன். இவற்றில் சில உனக்கு ருசிகரமானவை என்பது எனக்குத் தெரியும். சில விஷயங்கள் எனக்குப் பிடிக்கின்றன. அவற்றில் நீயும் சிரத்தை கொள்ளவேண்டுமென்பது என் விருப்பம். இனிமேல் கடிதம் எழுதுவதற்கான

அருமைப் புதல்விக்கு

விஷயங்களைத் தெரிந்தெடுக்க உன்னுடைய ஒத்துழைப்பையும், உன் அம்மாவின் ஒத்துழைப்பையும் நான்நாடப் போகிறேன். விஷயங்களும் ருசியாக இருந்து நானும் உன்னுடைய ஆழ்ந்த கருத்துக்களைத் தெளிவான பாதையில் தெரிவிக்கும் வரையில் அக்கடிதங்கள் எப்போதும் சுவையுள்ளவைகளாகவே இருக்கும்.

1-7-'41.

ஓய்வு நேரம்

என் அன்புள்ள
லக்ஷ்மீக்கு,

எனக்கு இப்போது பூர்ணமாக ஓய்வு. எனவே அவகாசம் நிறைய இருக்கிறது. அவகாசம் அதிகமாக இருப்பதால் என்ன பண்ணுகிறது என்று கூடச் சில சமயங்களில் எனக்குத் தெரியவில்லை. இது அகஸ்மாத்தாக ஏற்பட்ட விஷயம். சாதாரணமாக ஒவ்வொருவருக்கும்- கொஞ்ச நேரந்தான் ஓய்வு கிடைக்கும். மாணவராக இருக்கும்போது சிறுவர், சிறுமியர் ரொம்ப தீவிரமாகப் படிப்பில் கவனம் செலுத்த வேண்டியிருக்கும். பின்னர் சம்பாதிக்க வேண்டியிருக்கிறது, அல்லது குடும்பக் காரியங்களையோ சொந்த அலுவல்களையோ கவனிக்கும்படி நேருகிறது. இவை தவிர, நகர, சமூக, அரசியல் பொது வேலைகளை அவரவர்கள் இஷ்டத்துக்கு உகந்தபடி பார்க்கவேண்டியிருக்கும். நம் தேசத்தில் ஜனங்கள் வெகு மும்முரமாகத் தங்கள் வேலைகளைக் கவனிப்பதில் மூழ்கிவிடுகின்றனர். ஒழிவு நேரத்திலோ உல்லாச வேளையிலோ அல்லது வெளியே யுள்ள இதர விஷயங்களிலோ அவர்களுக்குச் சிரத்தை இருப்பதில்லை. பதவிகளிலிருந்து விலகிய பின்னரும், வயோதிகக் காலத்திலும் தங்களுடைய காலத்தை எப்படிப் போக்குவதென்று தெரிவதில்லை. வேலைகளைக் கவனிக்கும் காலத்தில்கூட ஒவ்வொருவரும், தங்களுடைய புத்தி

அருமைப் புதல்விக்கு

தீக்ஷண்யத்தை உத்தேசித்தும், தேக வலுவை முன்னிட்டும் அன்றாடமும், வாரா வாரமும், வருஷத்திற்கொருமுறையும் ஓய்வு எடுத்துக்கொள்ள வேண்டும். அதை நன்கு பயன்தரத் தக்கவாறு உபயோகப்படுத்திக் கொள்வதும் அவசியம். சோம்பேரியாக இருப்பது ஓய்வு நேரத்தைப் பயன்படுத்திக் கொண்டதாக ஆகாது.

மாணவி என்ற முறையில் பொழுதுபோக்காக இளைப்பாற்றிக்கொள்வது எவ்வளவு அவசியம் என்பதை நீ உணர்வாய். நீ உன் பாடங்களை தீவிரமாகப் படிக்கிறாய், பின்னர் உன் புத்திக்கு உல்லாஸமான வகையில் பொழுதுபோக்க வேண்டி யிருக்கிறது. எனவே நாவல்கள், பத்திரிகைகள் சஞ்சிகைகள் இவற்றைப் புரட்டுகிறாய். அல்லது ரேடியோ கேட்கிறாய். உன்னிடம் வரும் நண்பர்களைக் கண்டு பேசுகிறாய். அல்லது நண்பர்களைப் போய் பார்க்கிறாய், உலாவுகிறாய். வீட்டில் அப்பா அம்மாவுடனும், மற்றவர்களுடனும் சம்பாஷியாமல் தேகாப்பியாச விளையாட்டுகளில் ஈடுபடுகிறாய். தேகத்துக்கும் புத்திக்கும் இவையெல்லாம் அவசியம்.

ஓய்வு நேரத்துக்கும், அதைப் பயன் தரும்படி செல்விடுவதற்கும் நமக்குத் திட்டமான ஓர் ஏற்பாடு இருக்கவேண்டுமென்பது குறித்து நான் இக் கடிதத்தில் எழுதுகிறேன். காலை நேரங்களில் படிப்பில் ஈடுபட்டிருக்க வேண்டும். பிறகு பள்ளிக்கூடம் போகிறாய். மாலையில் பள்ளிக் கூடத்திலிருந்து வீட்டுக்கு வருகிறாய். சிறுநுண்டிக்குப் பிறகு உனக்கு ஓய்வு நேரம் இருக்க வேண்டும். இந்த ஓய்வு நேரம் தற்சமயம் 2 மணியாக இருக்கலாம். உனக்

ஓய்வு நேரம்

குப் பரீகைச் சமீபிக்கும்போது இந்த அவகாசத்தை 1 மணி யாகக் குறைத்துக்கொள்ளலாம். ஆனால் தினசரி இந்த அவகாசம் பரீட்சை தினங்களில்கூட இருக்குமாறு செய்து கொள்ள வேண்டும்.

இந்த ஒருமணி நேரத்தையும் புத்திசாலித்தனமாகச் செல விட வேண்டும். உலாவலாம்; அல்லது டென்னிஸ் போன்ற விளையாட்டுகளிலும், திறந்த வெளியில் நடக்கக் கூடிய பந்தய விளையாட்டுகளிலும் ஈடுபடலாம். பிறகு அரைமணி நேரம் நண்பர்களுடனும், வீட்டிலிருப்பவர்களுடனும் சம்பாஷணை செய்யலாம்; அரைமணி நேரம் ரேடியோவில் நல்ல ஸங்கீதமாயிருந்தால் கேட்கலாம். அல்லது ரீயே வேண்டுமானாலும் பாடலாம். இப்படிச் செய்தால் புத்துணர்ச்சி தோன்றும். இதனால் இரவில் பாடங்களைச் செவ்வையாகப் படிக்கலாம். விடியற்காலையில் சில நிமிஷம்வரையில் சூர்யோதயத்தையும், செடி, புஷ்பங்கள் இவற்றையும் கண்டு களிக்கலாம். காலை வேளையில் பறவைகளின் உல்லாச கீதத்தை அனுபவிக்கலாம். உனக்கு மனது ரம்மியமாகவிருக்கும்; அன்றாட வேலையை நன்கு செய்யவும் முடியும்.

பிரதி வாரமும் நமக்கு ஓய்விருக்க வேண்டும். அந்த சந்தர்ப்பத்தையும் நன்கு பயன் படுத்திக்கொள்ள வேண்டும் பள்ளிக்கூடங்கள், காலேஜ்கள், ஆபீஸ்கள் இவையெல்லாம் சனி, ஞாயிறுகளில் மூடி விடுமுறை விடுவதன் நோக்கம் இதுதான். வாரத்தில் குறைந்தது ஒரு நாளேனும் ஒவ்வொருவரும் தம்முடைய வழக்கமான வேலையினின்று விடுபட்டிருக்க வேண்டும். வழக்கமாகக் கவனிக

அருமைப் புதல்விக்கு

கும் வேலையிலிருந்து ஒரு நாள் விடுப்பட்டிருப்பது விசேஷம், எப்படியிருப்பினும் ஓய்வு கிடைக்கும் தினத்தில் வழக்கமான ஜோலியைக் கவனிக்கக் கூடாது, கிராமப்பிரதேசங்களில் பல மைல் தூரம்வரை நடக்கலாம். அங்கு இயற்கை வனப்பு கண்டு மகிழலாம். ஆற்றிலோ, கடலிலோ நீந்தி ஸ்நானம் செய்யலாம், பந்தய விளையாட்டுகளில் கலந்து கொள்ளலாம். சங்கீதக் கச்சேரிகள், நாடகம், முதலியவற்றிற்குப் போகலாம். நண்பர்கள், உறவினர்கள் சகிதம் உல்லாஸயாத்திரை செல்லலாம். இதன் நோக்கம் உடலின் உறுப்புக்களுக்கும் புத்திக்கும் ஓய்வு கொடுப்பதாகும். இதனால் அடுத்த வார வேலையைத் தென்பாகவும் ஊக்கமாகவும் செய்ய முடியும்.

ஒவ்வொரு வருஷமும் ஒவ்வொருவரும் ஒரு மாதம் விடுமுறை பெறவேண்டும். சர்க்கார் விதிகளின்படி சம்பளத்தோடு ஒவ்வொரு வருஷத்துக்கும் ஒரு மாத ரஜா உண்டு. துரதிருஷ்டவசமாக அநேகம் சர்க்கார் ஊழியர்கள் இந்த உரிமையைப் பயன்படுத்திக்கொள்வதில்லை. அந்த ஒரு மாதத்தில் தங்களுடைய வேலையை மறந்திருக்கவேண்டும். மாரிக் காலமா யிருந்தால் பீடபூமியாகவுள்ள பகுதியில் வசிக்கலாம். கோடையாயிருப்பின் மலைப் பிரதேசத்தில் குளர்ச்சியாயுள்ள பகுதியில் வசிக்கலாம். இது ஆடம்பரமானதில்லை; ஆனால் இப்போது கொஞ்சம் செலவுள்ளதாகும். பிரபலமான மலைப்பிரதேசங்கள் பல உண்டு. அவை தவிர நகரி என்ற இடம் இருக்கிறது. பூண்டி ஜலசப்ளை ஆரம்ப இடம் அது. இதை மலை வாசத்துக்கு ஏற்றதாகச் செய்யலாம். சாதாரண ஸ்திதியிலிருப்பவர்கள் கூட இங்கு போகலாம். போகும்படி வசதி செய்யவும் வேண்டும்.

ஓய்வு நேரம்

உண்மையாக விடுமுறை அனுபவிப்பது என்பது ஒரு தனி விசேஷம். நம்பிக்கையில்லாமல் உணங்கிப்போவது சுலபம். அதே போல விஷயமறிந்தோர் எதிர்காலத்தில் நம்பிக்கையாக இருப்பதும் சுலபம்தான். வாழ்க்கையில் கஷ்டமான கட்டங்கள் எப்போதும் இருந்துகொண்டேதான் இருக்கும். ஆயினும் அதிலும் ஓர் ஆறுதலும் நல்ல அம்சமும் உண்டு. இம்மாதிரியான மனோபாவத்துடன் நம்மைப் பழக்கிக்கொண்டால் ஒவ்வொன்றிலும் நல்ல அம்சங்களை நாம் காணலாம்; நாமும் சந்தோஷமாயிருந்து பிறரையும் சந்தோஷப் படுத்த முடியும். அசட்டுத் துணிச்சலோ அலட்சிய மனோபாவமோ இருக்க வேண்டுமென்று நான் சொல்லவில்லை. சந்தோஷமாகவும் இருந்து மற்றவர்களுக்கும் மகிழ்ச்சி செய்வது என்பதில் ஆழ்ந்த கருத்து இருக்கிறது. ஓய்வு நேரத்தைச் செவ்வையாகச் செலவிட்டால் அந்த பாக்கியம் நமக்கும் கிட்டும்.

“வினையாட்டேயின்றி எப்போதும் வேலையைச் செய்வதால் சிறுவன் மக்கு மாதிரி ஆகிவிடுகிறான்” என்று ஆங்கிலத்தில் ஓர் பழமொழி. இது உனக்குத் தெரியும். நீயும் சந்தோஷமாகவே இருந்து மற்றவர்களையும் சந்தோஷப் படுத்தும் தன்மை உன்னிடம் உண்டு. எப்போதும் ஓய்வு நேரத்தைச் சம்பாதித்துக்கொண்டு அதை நன்கு செலவிடு. உனக்கு அதனால் சந்தோஷம் ஏற்படும்.

2-7-'41.

என் அன்புள்ள
லக்ஷ்மிக்கு,

இப்போது யுத்தம் நடந்துகொண்டிருக்கிறது; பல விதமான யுத்தங்கள் நடந்துகொண்டிருப்பதாகக்கூடச் சொல்லலாம். செய்திகள் விஷயத்தில் கண்டிப்பான தணிக்கைமுறை அனுஷ்டிக்கப்படுகிறது. அத்துடன் பலவேறிடங்களிலிருந்தும் செய்திகள் வருகின்றன. எனவே நிகழும் சம்பவங்களைப்பற்றித் தெளிவாகவும் பூர்ணமாகவும் அபிப்ராயம் தெரிந்து கொள்ள முடிய வில்லை. ஆனால் முக்கியமான விஷயங்கள் தெளிவு. ஜெர்மனி ஐரோப்பாவையும், கூடுமானால் தன்னுடைய சகபாடிகளான இத்தாலி, ஐப்பான் இவற்றுடன் சேர்ந்து ஆப் பிரிக்கா, ஆசியா இரண்டையும் தன் ஆதிக்கத்துக்குள் ளாக்கிக்கொள்ள விரும்புகிறது. சென்ற மஹா யுத்தத் திற்குப் பிறகு ஏற்பட்ட வர்ஸைல்ஸ் உடன்படிக்கையால் தனக்கு அவமானம் ஏற்பட்டு விட்டதாக ஜெர்மனி கருது கிறது. தான் உயர்ந்த வகுப்பென்றும் தானும் இங்கி லாந்தும், பிரான்ஸும் செய்வதுபோலவே உலகத்தைத் தன் வசப்படுத்திக்கொண்டு ஆதிக்கம் செலுத்த வேண்டு மென்றும் ஜெர்மனி விரும்புகிறது.

இங்கிலாந்து ஏராளமான சாதனங்களுடன் கூடிய பெரிய சாம்ராஜ்யமாக இருக்கிறது. மேலும் அது பணக்கார நாடு.

தன்னிடமுள்ளவற்றைக் காப்பாற்றிப் பாதுகாத்துக் கொள்ள வேண்டுமென்பது இங்கிலாந்தின் ஆசை. ஐரோப்பாவில் வல்லரசுகளைப் பொறுத்துக் கையாளும் கொள்கையால் இதுவரை சுமார் 200 வருஷங்களாக இங்கிலாந்து தன் சாம்ராஜ்யத்தை பாதுகாத்துக்கொண்டு வந்திருக்கிறது. ஐரோப்பாவிலுள்ள சிறிய நாடுகள் எல்லாம் அநேகமாக ஜெர்மன் வசமாகிவிட்டன. எனவே ஐரோப்பாவில் பெரிய வல்லரசுகளான ஜெர்மனியும், ரஷ்யாவும் தான் பாக்கி. அவை இரண்டுக்கும் இப்போது யுத்தம் மூண்டு நடைபெறுகிறது. இந்த மகாயுத்தம் எந்த மாதிரி உருவடையும், எப்போது முடியும் என்பவை பற்றியாரும் இப்போது திட்டமாகச் சொல்வதற்கில்லை.

அமெரிக்காவின் உதவியால் பிரிட்டன் தப்பிப்பிழைக்கும் என்று நான் எதிர்பார்க்கிறேன். ஆனால் பழைய ஐரோப்பிய முறை மலையேறி விட்டது. அது மீண்டும் தலையெடுப்பதற்கில்லை. ஆப்பிரிக்கா, ஆசியா இவற்றின் கதி என்னவாகும் என்றும் இப்போது சொல்லமுடியாது. இத்தாலி பலவீனமான சகபாடியாகத் தோன்றுகிறது. எனவே ஆப்ரிக்காவின் நிலைமை மாறுதலில்லாமலேயே நீடிக்கும். ஆசியாவிலுள்ள நிலவரங்கள் நிச்சயமற்றதாயிருக்கின்றன. “சீனா விஷய”மாக ஜப்பான் இன்னும் மும்முரமாக ஈடுபட்டிருக்கிறது. சீனாவில் ஜப்பானால் ஏற்படுத்தப்பட்ட ஒரு சர்க்காரை ஜெர்மனியும், அதனுடைய நேசநாடுகளும் அங்கீகரிப்பதாக இன்று காலையில் தந்தி வெளியாயிருக்கிறது. அது உண்மையானால் ஜப்பான் ரஷ்யாவைத் தாக்கக்கூடும். சீனா ஜப்பானுடன் பல வருஷங்கள் போராட நேருமென்று தெரிகிறது. அமெரிக்காவும், பிரிட்டன்

அருமைப் புதல்விக்கு

னும் சீனாவுக்கு உதவிசெய்ய விரும்புகின்றன. ஆனால் திறமையாக எதையும் அவை செய்ய முடியவில்லை.

அடுத்தபடியாக இந்தியா இருக்கிறது. இந்தியாவை ஜெர்மனியோ, ரஷ்யாவோ, ஐப்பானே அல்லது வேறு எந்த நாடுமோ ஜெயிக்கவேண்டுமென்று எண்ணும் இந்தியர் யாருமில்லை. சுதந்தரமடைந்து அதைப் பாதுகாத்துக் கொள்ள விரும்புகிறது இந்தியா. ஆனால் இது சலப மில்லை. தனது திறமை, சாதனங்கள் இவற்றைக்கொண்டு பிரிட்டன் இந்தியாவைப் பாதுகாக்கும். ஆனால் இந்தியாவின் தற்காப்பு இந்தியாவின் சொந்த விஷயமாக இருக்க வேண்டும்.

இந்த விஷயம் ஒருபுறமிருக்கட்டும். ஏன் இந்த யுத்தம்? இதற்குப் பதில் தெரிவிக்க முயல்வோம். சிறிய நாடுகள், அவற்றின் சுதந்திரம் எதிர்காலம் இவைபற்றிய பேச்சுக்களெல்லாம் அந்தரங்க சுத்தியுடன் கூடியவையாக இருப்பினும் அவை முழு உண்மையாகிவிடாது. ஐரோப்பிய நாடுகள் உலகத்தை ஆள வேண்டுமென்ற ஆசைகொண்டிருக்கின்றன. இதில் எந்த ஐரோப்பிய நாடு உலகத்தை ஆள்வது என்று நிர்ணயிப்பதற்கே இந்த யுத்தம். இந்த யுத்தத்தில் யார் ஜெயித்தாலும் இவற்றால் ஏற்படக் கூடிய பலா பலன்கள் எளிதில் மறைந்துவிடாது. அவை வடுப்போல் இருக்கும். பரிகாரமே காணமுடியாத பிரச்சனைகள் முளைத்துவிடும். தற்கால யுத்தத்தின் முறை அங்ஙனமிருக்கிறது.

இந்த யுத்தம் கண்டிப்பாக ஏற்பட வேண்டியதுதானா? அநேகர் “ஆமாம்” என்கின்றனர். நான் அப்படிச்

சொல்லவில்லை. பிரிட்டன், ஜெர்மனி, பிரான்ஸ், ரஷ்யா ஆகிய நாடுகள் ஐரோப்பாபற்றி ஒரு ஏற்பாட்டைச் செய்துகொண்டு அதன்படி ஒன்றுபட்டிருந்து, பற்றில்லாத மனோபாவத்துடன் சீன, இந்திய, ஆப்பிரிக்க வாசிகள் சுயேச்சையாகத் தாங்களே ஆட்சிபுரியலாமென்று அறிவித்து, சாத்தியப்பட்டவரையில் உலகில் அவர்கள் சுதந்திரமாக வியாபாரம் செய்துகொள்ளலாம் என்றும் கூறி, மூலப் பொருள்கள் விஷயத்திலோ அல்லது நியாயமான மார்க்கெட்டு வசதிகளிலோ எந்த நாட்டுக்கும் திங்கு விளைவிப்பதில்லையென்று அறிவிக்கும் பகஷத்தில் இந்த யுத்தம் ஆரம்பமாகியிராது. மனித இயற்கையை மனதில் நினைத்துப் பார்க்கையில் நான் எதிர் பார்ப்பது அதிகமான தென்பது வாஸ்தவம்தான். ஆனால் இதற்கு மாற்று என்ன? இரண்டு கക്ഷிகளில் ஒன்று வெற்றி பெற்றாக வேண்டும். அமெரிக்காவின் உதவியுடன் பிரிட்டன் ஜெயித்தால் உலகப் பிரச்சனைகள் அப்படியேதானிருக்கும். மீண்டும் வர்ஸைஸ் ஒப்பந்தம் ஏற்படுமாயின் அது மனிதவர்க்கத்துக்குக் கொடுமையாகும். ஹிட்லர் ஜெயித்தால் அது எதிர்காலத்தில் மேற்கொண்டு பல யுத்தங்கள் முளைக்க விதை தூவியதாகும். இந்த யுத்தம் முடிவாக எந்தப் பிரச்சனையையும் தீர்க்காது. மனிதவர்க்கமே தான் முன் வந்து முயன்று இப்பிரச்சனைகளைத் தீர்க்க வேண்டும். நான் அதற்கான வழிகளைத் தான் மேலே குறிப்பிட்டேன்.

இவை தவிர இன்னொரு விஷயம். சாமான்ய ஜனங்கள், ஸ்திரீகள், குழந்தைகள் இவர்களை யெல்லாம் நாகரிகமாக நடப்பவர்கள் கொன்று குவிக்கின்றனர். கலைச் சின்னங்களாகவும், பிரம்மாண்டமானதாயுமுள்ள கட்டிடங்களை

அருமைப் புதல்விக்கு

யெல்லாம் ஹதம் செய்கிறார்கள். இவைகளை யெல்லாம் நாகரிகம், கடவுள் பெயரால் செய்கின்றனர். தற்கால யுத்தத்தின் கேவலமான அம்சம் இது. புராதன யுத்தங்களைவிட தற்கால யுத்தம் மிகக் கொடுமையானது. பழைய யுத்தங்களில் ஊத்திரியர்களும், வீரர்களும் சண்டையிடுவர். ஒன்று ஜெயிப்பர்; அல்லது மடிவர். ஆனால் இப்போதோ அப்படியில்லை. நாட்டினர் பூராவும் சண்டையில் ஈடுபட்டிருக்கின்றனர். எல்லா நாடுகளிலும், நல்லவர்களிருப்பர். உயிரையும், சொத்தையும் வேண்டுமென்றே மாய்க்கும் இந்த நாச காரியம் அவர்களுக்கு வெகு குரூரமாயிருக்கும். அவர்களாவது இந்த யுத்த முடிவில் முன் வந்து மீண்டும் இதுபோல யுத்தம் வேண்டாமென்று செய்து அதை அமல் நடத்த முற்படுவது சாத்தியமில்லையா?

எதிர் காலமே இதற்குப் பதில் சொல்லவேண்டும். இதற்கிடையே நாம் மிருக பலத்துக்கு எதிராக தர்மம் வெற்றி பெற வேண்டுமென்றும், மீண்டும் மிருக பலத்தின் கோரஸ்வரூபம் தலை யெடுக்காமலிருக்க வேண்டுமென்றும் நினைந்து சேவை செய்வோமாக!

3-7-'41.

வகுப்புக் கலவரம்

என் அன்புள்ள
வக்ஷிக்கு,

நாட்டில்வகுப்புக்கலவரங்கள் நடப்பதுபற்றிய செய்திகள் தற்காலத்தில் பத்திரிகைகளில் வெளி வருவதை நீ படிக்கிறாய். பம்பாய், அகமதாபாத், டாக்கா அலஹாபாத், காசி முதலிய இடங்களிலும் சில சமயங்களில் நம் மாகாணத்திலும் வகுப்புக் கலவரங்கள் என்று பஹிரங்கமாகச் சொல்வது மிகை யென்றே நான் எண்ணுகிறேன். அங்ஙனம் குறிப்பிடுவது கலகங்களை நீடிக்கச் செய்து அவற்றைத் தீவிரமாக்குவதாகும்; இந்து முஸ்லிம் ஆகிய வகுப்புகளிலுள்ள காலிகள் அடிக்கடி அற்பமான காரணங்களை முன்னிட்டு ஒருவரை யொருவர் தாக்குகின்றனர்; காயப்படுத்துகின்றனர்; கொலையும் புரிகிறார்கள் என்பது புலனாகும். இக் கலவரங்களை அடுத்து கடைகள் கொள்கையிடப்படுகின்றன; சொத்துக்கள் தீயிடப்படுகின்றன; ஸ்திரீகளும் தாக்கப்படுகிறார்கள். மகுதிகளையும் ஆலையங்களையும் தாக்குகின்றனர். பசுக்கள் கொல்லப்படுகின்றன; மகுதிகளுக்கு முன்னால் மேள, தானங்களை முழக்குகின்றனர்.

இந்தச் சம்பவங்களை யெல்லாம் நான் கூர்ந்து கவனித்தேன். நான் யோசனை செய்ததில் இக் கலகங்கள்

எல்லாவற்றையுமே தடுக்க முடியா வீட்டாலும் அநேகமாகப் பல கலவரங்களைத் திறமையாகவும், சீக்கிரமாகவும் தடுக்கலாமென்று அழிப்பிராயப் படுகிறேன். இவற்றில் பெரும்பகுதி விஷமத்துடன் சம்பந்தப்படுவார்கள் அந்தந்த ஊரில் உள்ள போக்கிரிகளே என்பது பிரசித்தம். போலீசாரிடம் அவர்களைப் பற்றிய ஜாபிதாவும், விலாசங்களும் இருக்கின்றன. ஏதாவது கலாட்டா ஆரம்பமாகுமென்று சந்தேகம் உதிக்குமானால் அப்போது மேற்படி நபர்களை போலீசார் எச்சரிப்பர். நிர்ப்பந்த நிலைமை ஏற்படுமாயின் உடனே அவர்களைப் பிடித்துக் காவலில் மடக்கிவைப்பர். நெருக்கடி தீருமளவும் அவர்களைக் காவலில் வைப்பதுண்டு. இதனால் அநேக சந்தர்ப்பங்களில் தொந்திரவே இல்லாது போய்விடும். அப்படியும் தொல்லைகள் இருக்குமானால் அதைக் கண்டிப்பான முறையில் அடக்க வேண்டும். இரண்டு வருஷத்துக்கு முன்னால் பம்பாயில் காங்கிரஸ் மந்திரி சபை இவ்விஷயத்தைத் திறம்படக் கவனித்துச் சமாளித்தது. ஸ்ரீமான் முன்ஷியும், பிரதம மந்திரி ஸ்ரீ பி. ஜி. கோரும், சர்தார் வல்லபாய் படேலின் உதவியுடன் மேற்படி விஷயத்தை நன்கு நிர்வகித்தார்கள். அப்போது நான் பம்பாயில் இருந்ததால் இது எனக்குத் தெரிய வந்தது வகுப்புக் கலகங்கள் திறமையான முறையில் கட்டுப்பாடுடன் அடக்கப்பட்டன.

ஏன் அப்படி இப்போது செய்யப்படவில்லை? இப்போது பம்பாய், பீஹார், ஐக்கிய மாகாணங்களிலுள்ள சர்க்கார்கள் இந்த வகுப்புக் கலவரங்களை அடக்க விரும்பவில்லை யென்றும், நமது ஒற்றுமை யின்மையும், நாகரீக மற்ற நிலைமையும் வெளிப்பட வேண்டுமென்று அவர்கள் விரும்புகிறார்கள்.

வகுப்புக் கலவரம்

புவதுபோலவும் நியாயமில்லாமல் சிலர் சொல்கிறார்கள். நாம் அவ்வளவு தூரத்துக்குப் போக வேண்டியதில்லை. ஜன ஆதரவுள்ள சர்க்காரைப் போல அங்குள்ள சர்க்கார் இவ் விஷயத்தில் தீவிரமாக நடக்க எண்ணமில்லாமல் இருக்கலாம். பெரிய அரசியல் பிரச்சனைகள் ஒருபுறமிருக்கட்டும். வகுப்புக் கலவரங்கள் ஏற்படாமல் அவற்றை திறமையாகவும், சீக்கிரமாகவும் தீர்ப்பதற்கும் மேற்படி மாகாணங்களில் ஜனாதிபதி மந்திரி சபைகள் ஏற்பட வேண்டியதவசியம். இவ்விஷயத்தில் ஒரே முறையையே அடிக்கடி அனுஷ்டிக்கிறார்கள். அது அப்படியிருக்கக் கூடாது. கலவரங்கள் ஏற்பட்டதும் சில சந்தர்ப்பவாதிகள் மும்முரமாக வெளிக் கிளம்புகின்றனர். “வகுப்புத் தலைவர்கள் மகாநாடு” கூட்டுகின்றனர். சர்க்காரும் போலீசாரும் இதில் ஒத்துழைக்கின்றனர். இதெல்லாம் தவறு. இந்த விஷயத்தை போலீசாரும், ராணுவத்தைச், சேர்ந்தவர்களும் கவனிக்க வேண்டியதே தவிர “தலைவர்களுக்”கான வேலை இதுவல்ல.

இதுபோன்ற சந்தர்ப்பங்களில் நிதானம் அவசியம். மட்டமான உணர்ச்சிகளை அடக்குவதற்கும், பொய் வதந்திகளை மறுப்பதற்கும் நிதானமாயிருக்க வேண்டும். இரு வகுப்புத் தலைவர்களும் கலகம் ஏற்பட்டாலும் வகுப்புக் கலகமாக மாறாமல் தடுக்க தங்களாலானதைச் செய்ய வேண்டும். ஹிந்துக்கள் எல்லோரும் “முஸ்லிம்கள் அனைவரும் சக்தி வாய்ந்த எதிரிகள்” என்று நினைக்கின்றனர். அதேமாதிரி முஸ்லிம்கள் ஹிந்துக்களைப்பற்றி எண்ணுகின்றனர். இதுதான் அபாயமானது. இந்த விஷயத்தில் தக்கவாறு சேவை செய்யவேண்டும். கலகங்கள் ஏற்படா

அருமைப் புதல்விக்கு

மல் தடுத்து சட்டப்படி நடவடிக்கைகளைப் போலீஸாரும், மாஜிஸ்ட்ரேட்டுகளும் எடுத்துக்கொள்ள வேண்டியது தனிவேலை.

வகுப்புக் கலவரங்கள் பரவி நீடிப்பதற்குக் காரணம் இரு கஷிகளில் ஏதாவது ஒரு கஷியின் கோழைத்தனம். துரதிருஷ்டவசமாக இது ஹிந்துக்களிடமே பெரும்பாலும் காணப்படுகிறது. இங்கு நான் பலாத்காரத்தைப்பற்றியோ அஹிம்சையைப் பற்றியோ பேசவில்லை. கலகம் என்றால் ஹிந்துக்கள் முஸ்லிம்கள் எல்லாரும் ஒன்று சேர்ந்து காலாடிகளைப் பார்த்த மாத்திரத்திலேயே ஓடாமல் நின்றால் விஷயங்கள் வேறு விதமாயிருக்கும். நாம் நமது சகோதர சகோதரிகளையும், குழந்தைகளையும் கூட யாராவது தாக்கினால் தன்னைப் பாதுகாத்துக் கொள்ளும் படியும், எதிரிகளுக்குப் பணிந்துவிடாமல் இருக்கும்படியும் பயிற்சி அளிக்கவேண்டும். இதற்காக நாட்டில் சில பள்ளிக்கூடங்கள் இருக்கின்றன. அதுபோன்ற பள்ளிக் கூடங்களை இன்னும் அதிகமாக ஏற்படுத்த வேண்டும்.

இதற்கு உண்மையான பரிகாரம் நம்மவர்களுக்கு அறிவு புகட்டுவதே யாகும். முஸ்லிம்களும் ஹிந்துக்களும் இந்தியர்களென்றும், மனிதர்கள் என்றும் உணரச் செய்ய வேண்டும். ஜனாப் ஜின்னாவும் அவரது நண்பர்களும், முஸ்லிம்கள் தனி இன மென்றும் ஹிந்துக்களோடு சௌஜன்யமாக வாழ முடியாதென்றும் அடிக்கடி முஸ்லிம்களுக்குச் சொல்லி வருகின்றனர். டாக்டர் மூஞ்சேயும் மற்றவர்களும் ஹிந்து ராஜ்யம் வேண்டுமென்கின்றனர், ஒருவருக்கொருவர் மண்டையை உடைத்துக் கொள்கின்

வகுப்புக் கலவரம்

றனர். சகோதரர்களை எதிர்த்துப் போராடுவது உண்மையான மதமல்ல. சகோதரத்வம் இஸ்லாத்தின் அடிப்படை; ஹிந்து மதத்தின் அடிப்படை தர்மம். இது அரசியல் அல்ல. குறுகிய நோக்கத்துடன் கவனித்தாலும், இந்தக் கலகங்களால் எந்த வகுப்புக்கு லாபம்? இதனால் என்ன பயன்? இது விகாரமான அம்சம். இந்தியாவிலிருந்து இது மறையவேண்டும். சீக்கிரம் மறையுமென்றே நான் நம்புகிறேன்.

4-7-'41.

அஹிம்ஸா தர்மம்

என் அன்புள்ள
லக்ஷ்மிக்கு,

யுத்தத்தைப்பற்றியும் நமது நாட்டிலே நடக்கும் வகுப்புக் கலகங்கள் குறித்தும் சென்ற என் இரண்டு கடிதங்களில் உனக்கு எழுதியிருந்தேன். நியாய சித்தமுள்ளவர்க ளெல்லாம் இது போன்ற சம்பவங்கள் நடப்பது கண்டு வருந்துகின்றனர். இவற்றிற்கெல்லாம் உன்னதமான பரிகாரம் அஹிம்ஸா தர்மமே என்று மகாத்மா காந்தி உபதேசிக்கிறார். தன்னால் முடிந்த அளவுக்கு அவரும் அந்தக் கொள்கையைப் பின்பற்றி நடக்கிறார். சண்டையைக் கண்டு பயந்து ஓடும் பயங்காளியின் அஹிம்ஸா முறையல்ல அது. அந்தரங்க சுத்தியில்லாமல் அஹிம்ஸா முறையைக் கைக்கொள்வதும் அவர் முறை ஆகாது. ஆனால் பலாத்காரத்தையும் தீமையையும் எதிர்த்துத் தியாகங்கள் செய்து அதன் மூலம் அஹிம்ஸா தர்மத்தை உறுதியோடும், வீரத்தோடும் பின்பற்றும் முறையே மகாத்மாஜீயினுடையதாகும். பலாத்காரச்செயலுக்கு எதிராகப் பலாத்காரத்தில் ஈடுபடாமல் தானே கஷ்டங்களுக்கு உட்படும் முறையையே மகாத்மா கைக்கொண்டிருக்கிறார்.

சமீபத்தில், சில வருஷங்களுக்கு முன்னர் நான் மகாத்மாவுடன் இருந்தபோது எல்லைப்புற மாகாணம் ஆகிய இடங்

களிலிருந்து திடகாத்திரமுள்ள சிலர் அங்கு வந்திருந்தார்கள். தங்களது மாகாணங்களில் முஸ்லிம்கள் அக்ரமம் புரிகின்றனர் என்றும், சொத்துக்களுக்குச் சேதம் விளைவித்துத் தங்கள் ஸ்திரீகளை உபத்திரவிக்கிறார்களென்றும் அவர்கள் மகாத்மாவிடம் புகார்கூறினார்கள். காந்திஜி பின்வருமாறு அவர்களிடம் சொன்னார் :—“நீங்கள் ஏன் இங்கு வந்தீர்கள். கடமையைச் செய்து தீர்க்கவேண்டிய இடத்தை விட்டு நீங்கள் ஓடி வந்திருக்கக்கூடாது. காலாடிகள் தங்களுடைய திருவிளையாடல்களைத் துவங்கு முன்னரே நீங்கள் உங்களையே சியாகம் செய்து கொண்டிருக்க வேண்டும்.”

ஆனால் ஒரு விஷயம், வகுப்புச் சண்டைகளிலும், கலவரங்களிலும் வீரத்தோடு பரிசுத்தமான அஹிம்ஸா தர்மத்தை கைக்கொள்வதானால் தற்போதுள்ள மனித வார்க்கத்துக்கு அது எவ்வளவு தூரம் பயன்படும் என்பது கேள்வி. இது வரை அது பயன்பட்டதாகத் தெரியக்காணோம். பெருவாரியானமுறையில் இக் கொள்கை அனுஷ்டிக்கப்படவில்லை என்பது உண்மையே. இம்முறைக்கு அவசியமான மனோபக்குவம் ஏற்படவில்லை என்றே எனக்குத் தோன்றுகிறது. அஹிம்ஸா தர்மப்படி தானே தன்னை வருத்திக் கொள்வதால் எதிராளிக்கு அந்தச் சமயத்தின் மனம் இளகும். இது உதாரணமாக மனைவி—புருஷன்; தந்தை—குழந்தை; சகோதரன்—சகோதரி; நண்பர்கள்; கிராமவாசிகள் ஒரே நாட்டினர் முதலியவர்களிடையே பந்துத்வம் உள்ளவர்களிடம் இருப்பின் அது சாத்தியமாக இருக்கக்கூடும். ஆனால் இப்போதிருப்பதை வைத்துக்கொண்டு பார்த்தால் அஹிம்ஸை வெற்றி பெறுமென்று எனக்குத் தோன்றவில்லை.

மனிதன் நாகரிகத்தில் முதிர்ச்சி அடையும்போது இறுதியில் அஹிம்ஸா தர்மம் மெய்யாகி வெற்றிபெறும் என்பது அடிப்படையான உண்மைதான்.

இந்தக் கலகங்களெல்லாம் நடவாத வழியில் நம்மவர்களைச் சரிப்படுத்திக்கொள்ளவேண்டியது அவசியம்; அப்படியே கலகங்கள் ஏற்படுகிற தென்றாலும் அவற்றைச் சிக்கிரத்தில் அடக்கவும் வேண்டும். இதற்கு உடனடியாகவுள்ள பரிகாரம் போன கடிதத்தில் உனக்கு நான் எழுதியிருப்பதுபோல போலீஸ் உதவிதான். நாளாவட்டத்தில் உபயோகத்தில் வைத்துக்கொள்ளக்கூடிய பரிகாரம் அஹிம்ஸை. எப்படியும் அதைப் பரீட்சித்துப் பார்க்க வேண்டியதுதான்.

அஹிம்ஸா தர்மத்தைக்கொண்டு, சர்வ தேசச் சிக்கல்கள் காரணமாக மூளும் உலக மகாயுத்தங்களை நிறுத்தவோ தடுக்கவோ முடியுமா? மகாத்மாஜி சிறிதும் தயங்காமல் “முடியும்” என்கிறார். டால்ஸ்டாய் கூட அப்படியே சொல்லியிருக்கிறார். வகிசூல்து வும் அங்ஙனம் தெரிவித்திருக்கிறார். புத்தர் கூறியதும் அப்படியே. கலிங்கர்களை வெற்றிகொண்ட பின்னர் அசோக சக்ரவர்த்தி விடுத்த பிரகடனத்தில் அஹிம்ஸா தர்மத்தின் வெற்றி வெளிப்படுத்தப்பட்டிருக்கிறது. நாம் “अहिंसा एवो विजयः” அஹிம்ஸா பரமோ தர்ம : என்கிறோம்.

மனிதவர்க்கத்தின் சரிதை முழுதிலும் அஹிம்ஸா தர்மம் ஒர் கோட்பாடாக இருந்தே வந்திருக்கிறது. ஆனால் அம்முறை பெருவாரியாகவோ போதுமான அளவிலோ அனுஷ்டிக்கப்படவில்லை அது வெற்றி பெறவில்லை. ஆனால்

அஹிம்ஸா தர்மம்

அது தோற்றுவிட்டதென்று சொல்லவும் முடியாது. ஏனெனில் அம்முறையைப் பரீட்சித்துப் பார்க்கவில்லை. ஸெக்கோஸ்லேவகியாவும் மற்ற நாடுகளும் இதற்கு உதாரணங்களன்று. அஹிம்ஸா தர்மத்துக்கு அவை உதாரணங்களில்லை. சண்டை செய்ய முடியாததால் அந்நாடுகள் சரண் புகுந்து விட்டன. முடிந்திருந்தால் அந்நாட்டினர் சண்டை போட்டிருப்பார்கள்.

தற்போது போகும் முறையில் யுத்தம் போய்க்கொண்டிருந்தால் மனித வர்க்கத்துக்கு நிச்சயமான எதிர்காலம் உண்டென்று சொல்ல முடியாது. ஒரேயடியாகப் பரஸ்பரம் அழிய வேண்டியதுதான். இக்கருத்தை நான் ஒப்புக்கொள்கிறேன். இக்கேட்டை நிறுத்த ஏதாவது செய்தாக வேண்டும். அஹிம்ஸா முறையால் யுத்தங்களை யெல்லாம் நிறுத்திவிட முடியும் என்று மகாத்மா காந்திஜி கருதுகிறார். இப்போதும், எப்போதும் இந்தியா அஹிம்ஸையைப் பின்பற்றி நடக்க வேண்டுமென்று மகாத்மா அந்தரங்க சுத்தியோடு ஆசைப்படுகிறார். இந்தியா மீது படையெடுப்பு நேரிடுமானால் அஹிம்ஸா முறைப்படி அதை இந்தியா எதிர்க்க வேண்டும். தான் ரத்தம் சிந்தவேண்டுமேயன்றி பிறர் ரத்தம் சிந்தக்கூடாது. எதிரிகளோடு இந்தியா ஒத்துழைக்காது. ஆனால் பலாத்கார முறையைக் கையாண்டு எதிரியோடு இந்நாடு போராடாது. இது மகாத்மாவின் கருத்து.

இந்தியாவுக்கு இது பயன்படுமா? எல்லா இந்தியர்களும் ஒன்றுபட்டு, எந்த இந்தியனும் எதிரியோடு ஒத்துழைக்காமல் இருந்தால் இம்முறை பயன்படக்கூடும். ஆனால்

அருமைப் புதல்விக்கு

இந்தியாவின் துக்ககரமான சரித்திரத்தைப் பார்த்தால் இந்நாட்டில் எதிரியுடன் பணத்துக்காகவோ, பயம் காரணமாகவோ சேர்ந்து ஒத்துழைத்தவர்கள் பலர் இருந்திருக்கின்றனர். இன்றைய நிலைமையில் கூடப் பலர் அப்படி இருக்கின்றனர். அஹிம்ஸா தர்மத்துக்கு நூற்றுக்கு நூறு ஒத்துழைப்பு நம்மவரிடையே இருக்கவேண்டும். இந்த அம்சம் இப்போது இல்லை. வர வெகு நாளாகும்.

எல்லா இந்தியர்களும் ஒன்றுபட்டிருப்பதாகவே வைத்துக் கொள்வோம். இந்தத் தற்கால, கொடிய யுத்த முறையில் எவ்வளவு காலத்துக்கு அஹிம்ஸா முறையை அனுஷ்டிக்க முடியும்? மிருகத்தனமான அடக்குமுறையைக் கையாண்டு ஜனங்களிடையே மிக்க பவிஷ்டர்களின் எதிர்ப்பையும் எதிரிகள் ஒடுக்கிவிடுவார்கள்.

இந்தியாவில் அஹிம்ஸா முறையைக் கைக்கொள்வதில் இன்னும் சில கஷ்டங்கள் இருக்கின்றன. இம்முறையில் நம்பிக்கையில்லாமல் ஏழெட்டுக் கோடி முஸ்லிம்கள் இருக்கின்றனர். தற்காப்புக்கு பலாத்காரத்தைப் பிரயோகிப்பது நியாயம் என்று கருதும் ஹிந்துக்களும் பெருவாரியாக இருக்கின்றனர். ஸ்ரீமான் முன்ஷி, பண்டித மதன்மோஹன் மாளவியா, ஹிந்து மகாசபையினர் ஆகியவர்கள் இருக்கின்றனர். இப்படியாயின் அஹிம்ஸைக்கு ஏதாவது மார்க்கமுண்டா?

5-7-'41.

சர்வதேச சங்கம்

என் அன்புள்ள
லக்ஷ்மிக்கு,

அஹிம்ஸா தர்மத்தை லட்சியமாக்கிக்கொள்ள முயல் வேண்டியதுதான். ஆனால் இன்றுள்ள நிலைமையில் அதை அனுபவ சாத்தியமாக்கிக்கொள்ள வேண்டுமென்றால் அது பயன் பெறுமென்று தோன்றவில்லை. சென்ற என்னுடைய இரண்டு கடிதங்களிலிருந்தும் இதை நீ உணர்ந்து கொண்டிருப்பாய். இது ஏமாற்றத்தைத் தரக்கூடிய முடிவுதான். ஆனால் உண்மையை நிதானித்துதானே பார்க்கவேண்டியிருக்கிறது? இந்த லக்ஷ்யம் சித்தி பெறுவதற்கு ஓரளவேனும் ஏதாவது செய்ய முடியுமா? செய்ய முடியும்; செய்ய வேண்டும்.

வகுப்புக் கலகங்கள் சம்பந்தப்பட்ட வரையில் நாம் விவேகத்தை உபயோகித்து நடக்க வேண்டும். எல்லா வகுப்புகளிலும் நல்லவர்கள், கெட்டவர்கள் இருக்கின்றனர். அடியோடு கெட்டதாகவோ, அல்லது முற்றிலும் நல்லதாகவோ எந்த வகுப்பும் கிடையாது. ஆத்திரமுற்ற சமயத்தில் முஸ்லிம்களும் தங்களை மறந்து செயல்புரிகின்றனர். அமைதியாயிருக்கையில் கலவரங்களின்போது தாங்கள் செய்த காரியங்களை நினைந்து அவர்கள் வருந்தி வெட்கப்படுவர். இதை நாம் உணர வேண்டும். எல்

அருமைப் புதல்விக்கு

லோர்நுமே அப்படி இல்லாவிட்டாலும் சிலரேனும் மேற் சொன்ன மாதிரி நினைப்பார்கள். அவர்கள் யார் என்பதை அறிந்துகொள்ள வேண்டும். கலவரங்கள் நடக்கும் பொழுது முர்க்கமான ஹிந்துக்களிடமிருந்து நிரபராதி களான முஸ்லிம்களைப் பாதுகாப்பதற்கு ஹிந்துக்கள் அஹிம்ஸா தர்மத்தைக் கைக்கொள்ளலாம். வகுப்பு களிடையே அமைதியும், சௌஜன்யமும் நிலவச் செய்வ தற்கு இதைவிடச் சிறந்த மார்க்கம் வேறில்லை.

இவற்றை யெல்லாம்விட சாதாரண காலங்களில் நம் நாட்டின் அன்றாட வாழ்வில் அஹிம்ஸா தர்மத்தை எல்லா வகுப்பினரும் கடைப்பிடிக்க வேண்டும். 'ஹிந்துபாணி' 'முஸ்லிம் பாணி' 'ஹிந்து சா' 'முஸ்லிம் சா' 'ஹிந்து காணா' 'முஸ்லிம் காணா' இப்படியெல்லாம் இந்தியா விலுள்ள ரயில்வே பிளாட்பாரங்களில் வெகு சாதாரண மாகக் கூவுகின்றனர். ஹிந்துக்கள் முஸ்லிம்களின் கடை யிலும் முஸ்லிம்கள் ஹிந்துக்களின் கடைகளிலும் யாதொன்றும் வாங்க மாட்டார்கள். இவையெல்லாம் ஒழிய வேண்டும். எப்போதாவது தகராறு இருந்த போதிலும் நாம் எல்லோரும் ஒன்றுபட்டுச் சேவைசெய்து சகோதரர்கள் போல் இருக்கக் கற்றுக்கொள்ள வேண்டும்.

சர்வதேச விவகாரங்களில் ஏதாவது கொஞ்சமாவது அஹிம்ஸா தர்ம அனுஷ்டானத்துக்கு இடமுண்டா? இட முண்டு; ஆனால் ஒன்று. பெரிய நாடுகள் நாட்டாசையை விட்டு அந்தரங்க சுத்தியோடு அமைதியாக மற்றைய நாடு களுடன் வாழ முற்பட்டால் அது சாத்தியமே. இத் துறையில் அகாலமரணமடைந்த சர்வதேச சங்கம்

சர்வதேச சங்கம்

உருவான முயற்சி செய்தது. ஆனால் அது மிகக் கேவலமாக முறிந்து போயிற்று. ஆரம்பமே சரியாயில்லை. இது உருவடைவதற்குப் பொறுப்பாளியாயிருந்தவர் ஓர் அமெரிக்க ஜனாதிபதி. ஆனால் அமெரிக்கா அதில் சேரவில்லை. பின்னர் இத்தாலி, ரஷ்ய, ஜர்மனி, ஜப்பான் ஆகிய நாடுகளும் விலகிக்கொண்டு விட்டன. எஞ்சி அங்கம் வகித்த நாடுகளும் இதர நாடுகளைப் பற்றியோ உலக சமாதானத்தைப் பற்றியோ யில்லாமல் தங்கள் விஷயத்தையே கவனித்துக்கொண்டிருந்தன.

பொருளாதாரத் துரையிலேனும், அதாவது நாட்டாசை கொண்ட நாடுகளுக்கு எண்ணெயையோ, யுத்த தளவாடங்களுையோ விற்பனை செய்யாமல் ஏற்பாடுகள் செய்திருந்தால் சர்வ தேச சங்கம் ஏதோ ஒன்றைச் செய்ததாக இருக்கும். ஆனால் அது அங்ஙனம் செய்யவே இல்லை. ஜப்பான் சீனாவிடமிருந்து மஞ்சூரியாவைப் பிடித்துக் கொண்டு அதற்கு 'மஞ்சுகோ' என்ற பெயரிட்டபோது சீனாவுக்கு சர்வதேச சங்கம் உதவவில்லை. அபிஷீனியா விலும் அப்படியே. இத்தாலிக்கு அப்போது எண்ணெய் விற்பனை செய்யப்பட்டது. தொடர்ச்சியாக அநேகம் விஷயங்களில் சர்வதேச சங்கம் வழிகாட்டத்தவறிவிட்டது.

சர்வதேச சங்கம் தோல்வியுற்றதற்குக் காரணம் என்ன? அது உண்மையான சர்வதேச சங்கமாக அமையவில்லை என்பதுதான். இதில் சீனா ஒரு மெம்பர். ஆனால் அதற்கு உண்மையான செல்வாக்கு அதில் இல்லை. இந்தியாவும் அதில் ஒரு மெம்பர்தான். அனுஷ்டானத்தில் இது பிரிட்டனுக்கு அதிகப்படியாக ஓர் ஓட்டு என்பதைத் தவிர

வேறில்லை. உலக ஜனத்தொகையில் பாதிப் பங்குள்ள ஒரு சமூகத்துக்கு உண்மையான செல்வாக்கில்லையானால் எப்படி சர்வதேச சங்கம் வெற்றி பெறும்?

இதனால் அஹிம்ஸா முறைக்குச் சர்வதேசத்தில் கிஞ்சிற்றும் இடமில்லையென்று அர்த்தமா? இல்லையென்று சொல்ல நான் தயங்குகிறேன். திட்டமாக இடமுண்டு என்று இப்போது சொல்லவும் முடியாது. சக்திக்குப் பதிலாக விவாதம், மத்தியஸ்தம் முதலியவற்றைக்கூடுமான வரையில் கையாண்டு பார்க்கவேண்டும். ஆனால் இதுவரை இது வெற்றிபெறவில்லை. சர்வதேசச் சச்சரவுகள் பலவற்றை நீதிபதிகள் உள்ள விசாரணை சபையைக்கொண்டு ஏன் தீர்க்கலாகாது? இந்த யுத்தத்திற்குப் பிறகாவது விவேகமுள்ள உலக நிலை உதயமாகுமென நான் நம்புகிறேன். சீனாவும், இந்தியாவும் சுயமான அந்தஸ்தை அடைந்தால் மத்தியஸ்தத்தின் மூலம் உலக சமாதானத்தைப் பராமரிக்கும் விஷயத்தில் அவை பெரிதும் உதவக்கூடும். யுத்தங்களால் சச்சரவுகள் தீராது; ஆனால் அவற்றால் மேலும் யுத்தங்களே தலையெடுக்கும் என்பதை ஐயோப்பியநாடுகள் உணர்நேரும். அப்படிப்பிணையை உணரும்படிதத்தில் புதிய, பரிசுத்தமான சர்வதேச சங்கம் உதிக்கும். இதற்கிடையே யுத்தக்கொடுமையைத் தணித்து, அமைதியை நிலைநாட்ட சமாதானவாதிகள் வீரமும் சிலவழிகள் உண்டு. அவற்றை அடுத்த கடிதத்தில் தெரிவிக்கிறேன்.

6-7-'41.

யுத்தக்கொடுமைகள்

சுருதி

என் அன்புள்ள
லக்ஷ்மிக்கு,

யுத்தங்கள் நடக்கத்தான் வேண்டுமென்றால் அதன் கொடுமைகளைக் குறைப்பதற்காகவாவது பல்வேறு நாட்டினரும் முயலலாம். தேசங்கள் போர்களில் ஈடுபட வேண்டுமென்றால் சர்வதேசச் சட்டப்படியோ அல்லது கட்டுப்பாட்டின்படியோ பழக்கப்பட்டு அதற்காக ஈடு செலுத்தப்பட்ட ஸோல்ஜர்கள், மாலுமிகள், விமானிகள் இவர்களுடன் மாத்திரம் ஏன் யுத்தத்தை நிறுத்தி விடக் கூடாது? அவர்கள் சண்டையிடட்டும். தேசங்களின் கதியை நிர்ணயிப்பதற்குப் பலாத்காரமே ஓர் நீதிபதியாயின் தேக வலுவுள்ளவர்களின் கோஷ்டி வெற்றி பெறட்டும்.

ஓர் நாட்டை முற்றுகையிட்டு அங்குள்ளவர்களை யெல்லாம் பட்டினி போட்டு அதன் மூலம் அவர்களைப் பணியவைப்பதென்பது மனிதவர்க்கத்திடம் அனுதாபமில்லாமல் நடந்து கொள்வதாகும். இந்த ஆசைக்கு எந்த நாடும் விலக்கில்லை.

முதலடியாக யுத்த காலங்களில் கூட உணவுப் பொருள்கள், உடைகள் இவை விஷயத்தில் போக்கு வரத்துக்களைப் பாதுகாக்க வேண்டும். அடுத்தபடியாக ஸ்திரீகள், குழந்தைகள், புருஷர்கள் முதலியவர்கள் உள்ள கப்பல்

அருமைப் புதல்விக்கு

களைச் சப்மரீன்களைக் கொண்டு மூழ்கடிக்கும் முறையைச் சர்வதேசக் கட்டுப்பாடுகளால் தடைசெய்ய வேண்டும். மேற்சொன்ன மாதிரி சப்மரீன்களைக் கொண்டு புரியும் கொடுஞ்செயல் யுத்தவீரமல்ல. இது பயங்காளித்தனமாகும். யுத்தக் கப்பல்கள் சண்டை போட்டும்; வலுவுள்ளவை ஜெயிக்கட்டும். ஏன் ஒவ்வொரு நாடும் மறைமுகமாகத் தாக்கிக்கொள்ள வேண்டும்?

மேலும் சாமான்ய மக்களையும், அவர்கள் வசிக்கும் இடங்களையும், சரித்திர பூர்வமான அபூர்வக் கட்டிடங்களையும் குண்டு வீசிக் கொன்று நாசஞ் செய்து குவிப்பது அநாகரிகச் செயல். விமானத்திலிருந்து குண்டெறிவதை அடியோடு நிறுத்த வேண்டுமென்று நான் அபிப்பிராயப்படுகிறேன். இதற்குச் சம்பந்தப்பட்ட நாடுகள் தயாராக இல்லாவிட்டால் ராணுவ நிலையங்களேர்டு மட்டும் குண்டு வீசுவதை வைத்துக் கொள்ளட்டும்; விவேக மில்லாமல் குண்டுகள் வீசுவதை நிறுத்தட்டும். விமானத்திலிருந்து குண்டுகளை வீசுவதால் கண்டபடியெல்லாம் அவற்றைப் போடும்படி நேரும். ஆனால் ஒருவிதமான கட்டுப்பாடும் இல்லாமல் இருப்பதற்குப் பதிலாக ஏதாவது ஒரு வரையறை செய்துகொள்வது மேல். சில வருஷங்களுக்கு முன்னர் சர்வதேச சங்கத்தின் கூட்டத்தில், எல்லா நாடுகளும் சாமான்ய ஜனங்களின் மீது குண்டுகள் போடக் கூடாது என்று உத்தேசிக்கப்பட்டது. ஆனால் துன்பம் தரக்கூடிய செய்தி என்னவெனில், இதைப் பிரிட்டன் ஆக்ஷேபித்தது. இந்தியாவில் வடமேற்கு எல்லைப் புறத்தில் குண்டுகளை வீசும் அதிகாரம் தனக்கிருக்கவேண்டுமென்ற ஒரு காரணத்தைதான் அது தெரிவித்தது.

யுத்தக் கோடுமைகள்

பிறகு, யுத்த-தளவாடங்களைச் சொந்த ஹோதாவில் உற்பத்தி செய்வதையும், எண்ணெய், பெட்ரோல் இவற்றைச் சொந்தமாகப் பாவித்துத் தனி உரிமைகொண்டாடும் வழக்கத்தையும் எல்லா தேசங்களும் தடை செய்யவேண்டும். யுத்தத்தில் ஈடுபடும் நாட்டின் இளைஞர்கள் பலியாகின்றனர். மற்ற நாடுகள் ஆயுதங்களையும், தளவாடங்களையும் யுத்தத்தில் சிக்கிய நாட்டினருக்கு வித்தியாசமின்றி விற்பனை செய்து லாபம் சம்பாதிக்கின்றன. இது மனிதருக்கும், கடவுளுக்கும் எதிராக இழைக்கும் குற்றமல்லவா? யுத்த தளவாட உற்பத்தியைச் செய்வதற்குச் சர்க்காருக்கே உரிமை இருக்கவேண்டும்; படையெடுப்புக்கு ஆளான நாடுகளுக்கின்றி படையெடுக்கும் நாடுகளுக்கெல்லாம் யுத்த தளவாடங்களை விற்பனை செய்யக் கூடாது. அப்படிச் செய்தால்தான் மேற்சொன்ன விபரீதத்தைத் தடுக்க இயலும்.

இதே போலவே எண்ணெய், பெட்ரோல் இவற்றின் விஷயத்திலும் ஏற்பாடு செய்யவேண்டும். தற்கால யுத்தங்கள் இவையின்றி நடக்கமுடியாது. எண்ணெய்க் கிணறுகளைக் கைப்பற்றுவதற்காகவே இந்த யுத்தமுள்பட அநேகம் யுத்தங்கள் நடக்கின்றன. ஆங்கிலோ - பர்ஸியன் எண்ணெய்க் கம்பெனி, பர்மாஷெல் முதலியவைகள் சொந்த ஹோதாவில் நடக்கின்றன. இவற்றையெல்லாம் சர்க்கார்கள் தங்கள் வசமாக்கிக்கொள்ளவேண்டும். நாட்டாசை பிடித்த நாடுகளுக்கு அவற்றை விற்பனை செய்யக் கூடாது.

இவை அனைத்தும் வெறும் கருவிகள். இதில் முக்கியமானவன் மனிதன்தான். சாமான்யமான மனிதன் யுத்தத்தை விரும்புகிறானா? தற்கால யுத்தத்தை யாரும் விரும்பவில்லையென்றே நான் நம்புகிறேன். சாதாரணமான ஆங்கிலேயனோ, பிரஞ்சு, ரஷ்ய நாட்டவரோ ஜர்மனியனோ இந்தப் பெருவாரியான நாசத்தைக்காண விரும்புகின்றனரா? இருக்காது. மற்றொருவன் அழிந்தாலன்றி தான் வாழலோ உயிரோடிருக்கவோ முடியாதென்று அவன் கருதுகிறான். இந்த மனோபாவத்தை மாற்ற ஏதாவது வகை செய்யக்கூடாதா? நான் இறுதியான விஷயங்கள் குறித்து எழுதவில்லை. உடனே இதில் ஏதாவது செய்யமுடியாதா? முடியும். ஜனநாயக நாடுகளேனும் ஒரு விஷயத்தைச் செய்யவேண்டும். அதைச் செய்யவும் முடியும். ஜனநாயகமென்றால் முக்கியமான விஷயங்களில் பஹிரங்க விவாதத்தைக்கொண்டு நடத்தப்படும் சர்க்கார். இவற்றில் மிக முக்கியமானது ஒரு நாட்டின் அயல் நாட்டுக்கொள்கை. யுத்தமா-சமாதானமா என்ற விஷயம் அயல் நாட்டுக் கொள்கையைப் பொறுத்திருக்கிறது. ஆனால் இதுதான் பரம ரகசியமாகக் கருதப்படுகிறது. யுத்தம் துவங்கும் வரையில் சாதாரணப் பேர்வழிகளுக்கு எவ்விதத் தகவலும் தெரிவதில்லை. அவன் அதற்காகக் கவலைப்படுவதும் கிடையாது. எனவே யுத்தமேற்பட்டபின் அவன் எதையும் செய்ய முடியாத நிலைமை ஏற்பட்டுப் போகிறது. எனவே கூடுமான வரையில் அந்நிய நாட்டு விவகாரங்களைப் பஹிரங்கமாக நடத்தவேண்டும்; எவ்விதமான ரகசிய உடன்படிக்கைகளும் கூடாது. இது என்னுடைய யோசனை. சென்ற யுத்தத்

யுத்தக் கொடுமைகள்

தின் சரித்திரமும், தற்போது நடக்கும் யுத்தத்தின் சரித் திரமும் இரகசிய ராஜ தந்திரத்தில் ஏற்படக்கூடிய விபரீ தத்தை நன்கு விளக்குபவையாகும். பிரான்ஸ் ஏன் திடீரென்று வீழ்ச்சியடையவேண்டும்? ரஷ்யாவும்— ஜெர்மனியும் பாஸ்பரம் ஏன் நேச ஒப்பந்தம் செய்து கொள்ளவேண்டும்? இப்போது அவ்விரு நாடுகளுக் கிடையே யுத்தமேன்? இது வரையில் அமெரிக்கா யுத்த விஷயத்தில் வாளா விருப்பானேன்? துருக்கியும், எகிப் தும் இதுவரை ஏன் நடு நிலைமை வகிக்கவேண்டும்? அயர் லாந்து ஏன் இன்னும் நடு நிலைமை வகித்து வருகிறது? இக்கேள்விகளெல்லாம் “ஏன்” என் றே தா ன் எதி ரொலிக்கின்றன.

பொதுவான ராஜ தந்திர முறையை அனுஷ்டித்திருந்தால் தரமா யிருந்திருக்கும்.

7-7-'41. =

II

யுத்தக் கொடுமைகளைப் பற்றியும், அவற்றைத் தடுப்பது பற்றியோ, வேகத்தைக் குறைப்பது பற்றியோ எழுதும் போது ஒரு எண்ணம் மனத்தில் உதிக்கிறது. விஞ் ஞானத்தைத் தற்கால யுத்தத்தில் துஷ் பிரயோகம் செய்ய வில்லையா? மனித வர்க்கத்தின் ஆரம்பத்தில் மனிதன் மனிதனோடு சண்டையிட்டான். அதாவது வில்கள், அம்புகள் முதலிய பழைய கருவிகளை வைத்துக்கொண்டே அவர்கள் சண்டையிட்டார்கள். ராமாயணம், மஹாபாரதம் இவற்றில் அஸ்திரங்கள், சாஸ்திரங்கள் இவற்றைப்

அருமைப் புதல்விக்கு

பற்றியெல்லாம் பிரஸ்தாபித்திருப்பதைக் கவனித்தால் தற்கால யுத்தத்தில் உபயோகிக்கப்படும் சில ஆயுதங்களைப்பற்றிய நினைவு ஏற்படுகிறது. ஆனால் தற்காலத்தில் பிரயோகிக்கப்படும் நாசகரமான ஆயுதங்களுக்கு அவை ஈடானவையல்ல.

உதாரணமாக விமானத்தை எடுத்துக்கொள்ளலாம். இது மிக்க விசேஷமான ஆராய்ச்சி. மனிதன் இயற்கையை வெற்றி கொண்டு அதைப் பயன்படுத்திக்கொண்டதற்கு இது ஒரு ருசு. பறவைகள்போலப் பறந்து திரிந்து, பல இடங்களுக்கும் சென்று இடம், பொழுது இவற்றை அடியோடு லட்சியம் செய்யாமலிருப்பதென்பது ஓர் நூதன அனுபவம்; ஆச்சர்யகரமான உணர்ச்சி. விமானங்களைப் பிரயாணத்துக்கும், வியாபாரத்துக்கும் உபயோகித்து, மக்களின் வாழ்வைச் சந்தோஷமாக்கும்படி செய்யும் பணத்தில் அது ரொம்ப விசேஷம்தான். ராமாயணத்தில் “புஷ்பக விமானம்” என்பதுபற்றி நீ படித்திருக்கிறாய். ஆனால் அது ஜனங்களை ஒரு இடத்திலிருந்து மற்றொரு இடத்துக்குக் கொண்டு சேர்ப்பதற்காகத்தான் உபயோகப் படுத்தப்பட்டது. ஜனங்கள் மீது குண்டெறியும் நோக்கத்தோடு ராவணன்கூட அதை உபயோகிக்கவில்லை. ஏற்கனவே நான் உனக்கு எழுதியதைப்போல ஜனங்கள் மீதும், கட்டிடங்கள் மீதும், விமானங்களிலிருந்து குண்டுகள் வீசுவதை அடியோடு நிறுத்தவேண்டும்.

அடுத்தபடியாகச் சப்மரீன். இது நாசவேலையைத் தரும் கொடிய ஆயுதம். கப்பல் படை ஆராய்ச்சியின் மூலம் கிடைத்த அதிசயமான கருவி இது. வெகுநேரம் வரையில்

யுத்தக்கோடுமைகள்

ஜலமட்டத்துக்கடியில் இருந்து அங்கேயே ஸஞ்சாரம் செய்து ஜல மட்டத்துக்கு மேலே கப்பல்கள் செல்வதையெல்லாம் கவனிப்பதென்றால் அது ஆச்சர்யமான விஷயமாகும். ஆனால் இதன் நோக்கம் என்ன? ஜனங்களைக் கொன்று சொத்துக்களை நாசமாக்குவதுதான். இது விஷசக்ரம்போன்றதாகும். டார்பிடோப் படகுகள், சுரங்க வெடிகள், மின்சாரச் சுரங்க வெடிகள் முதலியன இந்த வகையைச் சேர்ந்தவை

விஷவாயுவின் நிலைமை ஒருபுறம். இது பெரிய அசுரன்! வெடிகுண்டுகளைக்கொண்டு வான முழுதும் வாயுமயமாக்குவது. அல்லது பூமியிலிருந்து பீரங்கிகளினின்று விஷவாயுவைப் பிரயோகிப்பது. எதுவாயினும் இதில் வேற்றுமை கிடையாது. உயிருள்ள எதுவும் இதனால் கொல்லப்பட்டுவிடுகின்றன. விஞ்ஞானிகள் விஷ வாயுக்களை மென்மேலும் அபிவிருத்தி செய்து அதன் வேகத்தை அதிகமாக்குகின்றனர். தற்கால யுத்தத்தின் வேகம் அபாரமாயிருக்கிறதென்பதற்கான காரணங்களை நான் மேலும் மேலும் அடுக்கிக்கொண்டே போகலாம். விஞ்ஞான ஆராய்ச்சியின் விபரீதங்கள் இவை. எனவே இந்த நாசகரமான காரியங்களுக்கெல்லாம் விஞ்ஞானம் ஓரளவு காரணமில்லையா என்று நினைக்க இடமுண்டல்லவா? இரண்டு வருஷங்களுக்கு முன்னால் பங்களுர் விஞ்ஞானக் கழகத்தில் பேசும்போது நான் அங்ஙனம் சொன்னேன். ஸர். எரி. வி. ராமன், லேடி. ராமன் இவர்களுடைய விருந்தாளியாகப் போயிருந்தபோது ஸர். எரி. வி. ராமன் அக்கிராஸனத்திலேயே நான் அப்போது பேசினேன். இதற்கு விஞ்ஞானத்தைக் குறை கூறிப் பயனில்லை யென்றும், அது

துஷ்பிரயோகம் செய்யப்படுகிறதென்றும் ஸர், ராமன் பலமாக எதிர் வாதம் செய்தார். அவர் சொன்னது வாஸ்தவம் தான். ஆனால் இந்தத் துஷ்பிரயோகத்தை எப்படித் தடுப்பது?

அறிவு நிரம்பிய விஷயங்களைப்பற்றி நமது முன்னோர்கள் ஒரு விதியை அனுஷ்டித்து வந்தார்கள். அதாவது அந்த விஷயங்களைத் தகுதியாகவுள்ள சிஷ்யர்களுக்கு மட்டுமே அதுவும் ரகசியமாக இருக்க வேண்டுமென்ற பிரமாணத்தின் பேரில் உபதேசிப்பார்கள். அவர்கள் செய்தது தவறு?

துரிதமாக அறிவு வளர்ச்சி ஏற்படுவதற்கு, சில இனங்களில் இது தடையாகும் என்றாலும் இதை நாசவேலையுடன் ஒத்திட்டுப் பார்க்கையில் இது ஒரு நஷ்டமா? இதற்கு ஒரு யோசனை நான் சொல்லுவேன். உலகத்திலுள்ள விஞ்ஞானிகள் எல்லாருமாக ஒன்று சேர்ந்து உபயோகமற்ற நபர்களிடம் விஞ்ஞானத்தின் மூலம் கிடைத்த அறிவைப் பரப்பி அதை நாசவேலைகளுக்கு உபயோகமாகாமல் பார்த்துக்கொள்ளவேண்டும். இது சலபமான தில்லை. அப்படியாயின் அறிவு விஞ்ஞானிகளுடனேயே நின்றுவிடும்படியிருக்கும்.

பறக்கும் வித்தையையும், ஜனங்கள் மீது குண்டு வீசும் முறையையும் கற்றுக் கொள்ளாமல் போயிருந்தால் இன்றிருப்பதைவிட மனித வாக்கத்துக்கு சந்தோஷம் குன்றிப் போய் விடுமா?

எனவே விபரீத ஞானத்துக்கும், அறியாமைக்கும் வித்தி யாசமுண்டு. நாசத்தை உண்டுபண்ணக்கூடிய இதர என்ஜின்கள் விஷயமும் இப்படியேதான். மனிதர்களி

யுத்தக்கோடுமைகள்

டையே ஞான வளர்ச்சி வேண்டுமென்ற உணர்ச்சி நியாயமே. ஆனால் அதற்கு நம்மை அருகதையுள்ளவர்களாகச் செய்துகொள்ளவேண்டும். ஆனால் விஞ்ஞானம் மனித வர்க்கத்துக்கு கேஷமமில்லாமல் செய்து விட்டது என்பனவோ உண்மைதான். இதை நிறுத்துவதற்கானகாலம் வந்து விட்டது. மனிதன் தானே இவ்விஷயத்தில் ஒரு கட்டுப்பாட்டை அனுஷ்டிக்கவேண்டும். அறிவு வளர்ச்சியை அழிவுக்கின்றி மனிதவர்க்கத்துக்கு ஆறுதல் தரும் இனங்களில் பிரயோகிக்கவேண்டுமென்ற உணர்ச்சி பெற்ற பிறகே மேற்கொண்டு புதிய விஷயங்களைப் பற்றிய ஆராய்ச்சியில் புக வேண்டும். இம்மாதிரியான தியாகத்தைச் செய்ய முடியுமாவென்பது சந்தேகமாக இருக்கிறது. ஆனால் விஞ்ஞானிகள் மனித வர்க்கத்துக்குச் செய்யவேண்டிய கடமை ஒன்றுண்டு. பிராங்கின் ஸ்டீன் அசுரன் கதையை அவர்கள் மறந்துவிடக்கூடாது.

மேல் நாட்டு விஞ்ஞானிகளைப் பற்றி எனக்கு விரிவாகத் தெரியாது. ஆனால் இந்திய விஞ்ஞானிகள் இத்துறையில் வழி காட்டியாக இருந்து ஓர் உதாரணமாக விளங்க வேண்டும்.

8-7-'41.

யந்திர சாதனம்

என் அன்புள்ள

லக்ஷ்மிக்கு,

இன்று நீ உன்னுடைய பள்ளிக்கூடத்தில் “மனிதனும் யந்திரங்களும்” என்ற விஷயமாக நடக்கும் விவாதத்தில் கலந்து கொள்ளப் போவதாக என்னிடம் தெரிவித்தாய். இது பற்றி உனக்கு நான் சில யோசனைகள் சொன்னேன். அவற்றை இங்கு எழுத்தில் குறிப்பிடுகிறேன்.

மனிதனுக்கும் யந்திரத்துக்கும் அவசியமான முரண்பாடு ஏதும் கிடையாது. பார்க்கப் போனால் யந்திரம் மனிதனுடைய சிருஷ்டி. -அது அவனுக்கு உடன்பட்டு நடக்க வேண்டியதாகும். ஆனால் மனிதனுக்கும், யந்திரத்துக்கும் அளிக்கவேண்டிய ஸ்தானத்தைப்பற்றியே முரண்பாடு களெல்லாம்.

ஒருவிஷயத்தை உடனே ஒப்புக்கொண்டு விடலாம். உலக ஆரம்பத்தில் மனிதன் தன்னுடைய கைகால்களாலேயே எல்லாவற்றையும் செய்து கொள்ளும் படியிருந்தது. எனவே அதிகமாக எதையும் மனிதன் செய்ய முடியவில்லை. பெரிய வேலைகளைச் சாதிக்கவும் முடியவில்லை. உழைப்போ ரொம்ப அதிகம். முதலில் போக்குவரத்தை எடுத்துக் கொள்ளலாம். முன்காலத்தில் எல்லா இடங்களுக்கும் நடந்தே தான் செல்லவேண்டும். பிறகு மனிதர்கள் தூக்கிச் செல்லக் கூடிய பல்லக்குகள் ஏற்பட்டன.

பின்னர் குதிரை வண்டிகள், காளைகள், கோவேறு கழுதைகள், கழுதைகள், ஓட்டகங்கள், யானைகள் முதலியவற்றைப் போக்குவரத்துக்காக உபயோகப்படுத்திக்கொண்டார்கள். இதற்குப் பிற்பாடுதான் ரயில்வே என்ஜின்களும், ரயில் வண்டிகளும் ஏற்பட்டன. இதே மாதிரி கப்பல், ஸ்டீமர், விமானம் முதலியன உபயோகத்துக்கு வந்தன. இவை யெல்லாம் நல்லதுதான். இதில் இன்னொரு விஷயமும் இருக்கிறது. என்னுடைய பாலிய பருவத்தில் கட்டை வண்டியில் ஊருக்குப் போன நாட்களும், வழி நெடுக இயற்கை காஷிகளைக் கண்டானந்தித்துக் கொண்டே, கட்டுச் சாதம் சாப்பிட்ட தினங்களும் எனக்கு ஞாபகமிருக்கிறது. இது சௌக்கியமில்லாமல் தான் இருந்தது. ஆயினும் இதில் சில அழகான அம்சங்கள் இருக்கத்தான் இருந்தன.

அடுத்தபடியாக விளக்கும் நெருப்பும். மனிதன் ஆரம்ப காலத்தில் வெளிச்சம், நெருப்பு இவற்றிற்கு என்னவோ செய்து கொண்டு காலத்தைத் தள்ளும்படி இருந்தது. நாம் அந்தக் காலத்தைப் போல் இருக்கமுடியாது.

சிரஸின், பெட்ரோல், காஸ், மின்சார விசை இவற்றின் காரணமாக பிரச்னைகள் தீர்ந்துவிட்டன. பெட்ரோல், மின்சாரம் இவை இரண்டைமட்டும் சர்க்கார் ஏகபோக உரிமையாகக் கொண்டு எல்லா ஜனங்களுக்கும் மலிவாகக் கிடைக்கும்படி செய்ய வேண்டும். லாபம் முழுதும் சர்க்காருக்கு அதாவது ஜனங்களுக்குப் போய்ச் சேர வேண்டும். ஆகவே அவசியமான யந்திர சாதனத்தை உபயோகித்துக் கொள்வதற்கு ஆகக்ஷேபணை கிடையாது.

அருமைப் புதல்விக்கு

மனிதனுக்கு உணவும் உடையும் அத்தியாவசியமான தேவைகள். உணவு சம்பந்தப்பட்ட வரையில், அதை யந்திர உதவி யிருப்பினும் மனிதர்களே பெருவாரியாக உற்பத்தி செய்ய வேண்டும். நமது நாட்டில், மக்களுக்கு விவசாயமே முக்கியமான தொழில். யந்திர சாதனத்தைப் பயன்படுத்திக்கொள்வதன் மூலம் இன்னும் இதை அபிவிருத்தி செய்துகொள்ளலாம், ஆனால் அதன் உபயோகத்தை ஓர் கட்டுப்பாட்டுக்குள் அடக்கி வைத்துக்கொள்ள வேண்டும். உணவு உற்பத்தி விஷயத்தில் மனிதனே முக்கியமான பாகத்தை ஏற்றுக்கொள்ளவேண்டும்.

உணவு உற்பத்தியில் யந்திரங்கள் எவ்வளவு தீங்கை விளைவிக்க முடியும் என்பதற்கு நான் ஓர் உதாரணம் சொல்லுகிறேன். அரிசியில் இரண்டு வகை. மில்லில் குத்திய அரிசி; கைக் குத்தல் அரிசி.

மகாத்மாஜினாலும் அகில இந்திய கிராமத்தொழில் சங்கத்தினாலும் கைக்குத்தல் அரிசியின் அனுகூலங்களை நாம் இப்போது உணர்ந்திருக்கிறோம்.

இதைப்பற்றிப் பிரஸ்தாபிக்கையில் ஓர் முக்கியமான விஷயம் எனக்குத் தோன்றுகிறது. தேக உழைப்பைக் கொண்டு செய்யும் தொந்திரவிலிருந்து மனிதன் விடுபட்டு, அவனுக்கு ஓய்வும், புத்தி வளர்ச்சிக்கான சந்தர்ப்பமும் கிடைக்குமானால் அது விசேஷம்தான். மனிதனுக்கு எல்லையில்லாமல் சந்தர்ப்பங்களிருக்கின்றன. இன்னும் மனிதனுடைய சக்தி உச்சத்தை அடையவில்லை. ஒரு காலத்தில் அந்நிலையை அவன் அடையக்கூடும். இதற்கு அவனுக்கு ஓய்விருக்கவேண்டும்.

யந்திர சாதனம்

ஆனால் இதிலும் இன்னொரு விஷயமிருக்கிறது. நமது நாட்டில் பெருவாரியாக யந்திரங்களை உபயோகிப்பது விரும்பத்தக்கதா? மேலே நான் சொன்னபடி உடை மனிதனுக்கு முக்கியமான தேவை. நெசவாலைகளும், நூல் நூற்றல் முதலியனவும் நம் நாட்டில் இருக்கின்றன. கைத்தறி நெசவாளர்களும் இருக்கின்றனர். கதர் வேறு இருக்கிறது. மில்கள் மேன்மேலும் வியாபகமடைந்தால் நமது நாட்டின் தேவை அனைத்தையுமே அவற்றால் பூர்த்தி செய்ய முடியலாம். ஆனால் லட்சக்கணக்கான கைத்தறி நெசவாளர்கள் வேலையற்றுப் போவார்கள். ஏற்கனவே இம் மாதிரி ஏற்பட்டுப் போயிருக்கிறது. இதனால் கதருக்கு எதிர்க்காலம் இல்லாமல் போய்விடும் ஆகையினால் இம்முன்று உற்பத்திகளுக்கிடையே ஓர் ஒருமைப்பாடு இருக்கவேண்டும். யந்திரங்கள் மனிதர்களை அடியோடு விலக்கிவிடக் கூடாது.

நமது நாட்டில் நமது கிராமவாசிகளுக்கும் விவசாயிகளுக்கும் உபதொழில் தேடிக்கொடுப்பதென்ற மகத்தான பிரச்சனை யொன்றிருக்கிறது. மேற்படி இரண்டு சாராரும் வருஷத்தில் பாதிக்காலம் வேலையில்லாமல் இருக்க வேண்டியிருக்கிறது. பறவை வளர்த்தல், பண்ணை நடத்துதல், தேனீ வளர்த்தல் இவற்றை யெல்லாம் யந்திரங்களைக் கொண்டு செய்து விட முடியாது. தொழில் துறையில் மிகவும் முற்போக்கடைந்திருக்கும், ஐப்பான், ஸ்விட்ஜர்லந்து போன்ற நாடுகளில்கூட சிறு தொழில்கள் இருந்தே வருகின்றன. கையால் தயாரித்த பொருள்களுக்கு யந்திரத்தால் செய்யப்பட்ட சாமான்களைவிடத் தனியாக ஓர் அழகு இருக்கத்தான் இருக்கிறது. மலிவான

அருமைப் புதல்விக்கு

மின்சார விசையும், கிராமப் போக்குவரத்துக்கு நல்லவசதி இருக்குமாயின் நம் நாட்டில் நல்ல குடிசைத் தொழில்கள் ஏற்படக்கூடும்.

ஏழ்மை வேலையில்லாத் திண்டாட்டம் ஆகிய சிக்கல் மிகுந்த பிரச்சனைகளை யந்திரங்கள் தீர்த்து விடவில்லை. இந்த விஷயத்தில் அமெரிக்காவும், ஐரோப்பாவிலுள்ள இன்னும் அநேகம் நாடுகளும் விலக்கில்லை. உண்மையிலே இவ்வளவு பிறும்மாண்டமான தொழிற்சாலைகளில் பெரிய பெரிய யந்திரங்கள் இயங்குகின்றன. இவற்றால் சேரிகளில் கூட்டம் அதிகரிக்கின்றது. அதிகக் கூட்டத்தால் வியாதி பரவுகிறது. இப்பிரச்சனையைச் சமாளிக்கவேண்டிய நிலைமையும் ஏற்படுகிறது.

மனிதனுடைய சோர்வைப் போக்கி, சுகத்தைக்கொடுக்க யந்திர சாதனங்கள் ஏற்படுவதை நாம் வரவேற்க வேண்டியதுதான். அத்தோடு மனிதரைப்பற்றிய நினைவையும் நாம் மறந்து விடாமல் யந்திரத்துக்கும் மனிதனுக்கும் ஓர் ஒருமைப்பாடு இருக்கும்படி பார்த்துக்கொள்ளவேண்டும்.

9-7-'41.

திருமண நிகழ்ச்சிகள்

என் அன்புள்ள

லக்ஷ்மிக்கு,

சுன்யமான ஒரு விருந்தாளி என்ற முறையில் நேற்று ஒரு நண்பருடைய கல்யாணத்துக்கு நீ போயிருந்தாய். என்னுடனே அல்லது உன்னுடைய அம்மாவுடனே நீ அநேகம் கல்யாணங்களுக்கு போயிருக்கிறாய். ஆனால் தனியாக ஒரு கல்யாணத்துக்கு போவதென்பது இதுவே உனக்கு முதல் தடவையென்று நான் எண்ணுகிறேன். நீ அந்தக் கல்யாணத்தில் பரிபூர்ணமான சந்தோஷத்துடன் கலந்துகொண்டு தம்பதிகளை ஆசீர்வாதம் செய்திருப்பாய். கல்யாணங்களைத் தட்புடலாக நடத்த வேண்டுமென்பது ரொம்ப நியாயம்; அதற்கு எவ்வளவு நண்பர்களும், உறவினர்களும் வர வேண்டுமோ அவ்வளவு பேரும் போகவே வேண்டும்.

உறவினர்களும், நண்பர்களும் ஏன் போக வேண்டுமென்று சிலர் கேட்கிறார்கள். எளிய முறை என்றும், சிக்கன வாழ்வு என்றும் சொல்லிக்கொண்டு சிலர் சந்தோஷகரமான அம்சத்தை நசுக்கி விடுகின்றனர். இவர்களைக் கண்டால் எனக்குப் பிடிப்பதில்லை. ஆடம்பரமான, விகாரமான முறையில் செலவுகள் செய்ய வேண்டுமென்று நான் சொல்லவில்லை. இளமையுள்ள இரண்டு பேர்களை நெடு நாள் வாழ்வுக்கு உறவு உண்டுபண்ணி வைக்கும் சந்தர்ப்பம் கல்யாணம். அது வரையில் அவ்விருவரும் அந்நியர்கள்.

அருமைப் புதல்விக்கு

தந்தை, தாய், குழந்தைகள், சகோதர சகோதரிகள் இவர்கள் கடவுளால் உறவினர்களாகச் செய்யப்பட்டிருக்கின்றனர். கல்யாணம் புது உறவு. எனவே கல்யாணத்தைக் கூடுமான வரையில் உன்னதமாகச் செய்து ரொம்ப சந்தோஷகரமான காட்சிகளை நிலவும்படி செய்வதவசிய மில்லையா?

கல்யாணம் என்பது நம்மவர்களுக்கு ஓர் ஒப்பந்தம் அல்ல. அது ஒரு புனிதமான சடங்கு. சில சீர்திருத்தவாதிகள் சொல்வதைப்போல ஒரு புருஷனும் ஒரு ஸ்திரீயும் விவாக ரிஜிஸ்திராரிடம் சென்று ஓர் ஒப்பந்தம் செய்து கொள்வதில் பிரயோசனமில்லை. கிருஸ்துவ மதத்தில் இந்தச் சடங்குகளுக்கு ஆதரவிருக்கிறது. இஸ்லாத்தில் இது அனுஷ்டானத்தில் இருந்து வருகிறது. இப்போது நிலைமை கொஞ்சம் கொஞ்சமாக மாறிவருகிறது. சாதாரணமாகப் பெண்ணும் மாப்பிள்ளையும் குழந்தைகளில்லை. நம்முடைய கல்யாணங்களைப் பற்றியசில சம்பிரதாயங்களை வெகுவாக மாற்றிக்கொள்ள வேண்டும் அல்லது கைவிட்டு விடவாவது வேண்டும். மாலை மாற்றுவதற்காக மாமன் மார்கள் முன்வர மாட்டார்கள். அப்படியே அவர்கள் வருவதாகவே வைத்துக் கொண்டாலும் பெண்ணை மாப்பிள்ளையோ மரியாதையாக தோள் தூக்குவதை வேண்டாமென்று தடுத்து விடுவார்கள். ஆயினும் மாலைமாற்றிக் கொள்வதென்பது மட்டும் தொடர்ந்து நடக்கும் என்று நம்புகிறேன். இது நல்ல சம்பிரதாயம். எதிர்காலத்தில் புருஷன் மனைவியாக வாழ்க்கை நடத்தப்போகிறவர்களுக்கு சங்கோஜம் நீங்கி பரஸ்பரம் பார்த்துக்கொள்ள மாலை மாற்றிக்கொள்ளும் முறை ஓர் சந்தர்ப்பத்தை அளிக்கிறது.

திருமண நிகழ்ச்சிகள்

அடுத்தபடியாக ஊர்வலம்; முதலில் மாம்பிள்ளை அழைத்தல், பிறகு பெண்ணும் மாப்பிள்ளையும் சேர்த்து உட்காரவைத்து நடத்தும் ஊர்வலம். பெரிய நகரங்களிலுள்ளவர்களின் நடத்தை காரணமாக ஊர்வலத்தின் மதிப்புக்குறைந்து விட்டது. கிராமங்களில் இந்த சம்பிரதாயம் இருந்து வருகிறது. பக்கத்திலிருப்பவர்களுடைய நல்லுணர்ச்சியை அறிந்து கொள்ளுவதற்கும் ஆரதி எடுத்துத்தம்பதிகளை ஆசீர்வதிப்பதற்கும் ஊர்வலங்கள் சந்தர்ப்பத்தை அளிக்கிறது. நல்ல நாகஸ்வரக்கச்சேரி வைக்கும் பக்கத்தில் ஊர்வலங்கள் காரணமாக சங்கீத விருந்தையும் அனுபவிக்க முடிகிறது.

பல்வேறு ஜாதியாரும், மதத்தாரும் வெவ்வேறு விதமான முறையைக் கல்யாணங்களில் அனுஷ்டிக்கிறார்கள். காரணங்கள் எதுவாக இருந்த போதிலும் பிராமணர்களிடையே ஓர் விதமான அனுஷ்டானமுண்டு. அதாவது விவாகத்தில் இஷ்டமில்லாத ஒரு பிரம்மச்சாரி அவனைப் பெண்ணின் பெற்றோர்கள் போய் பிரார்த்தித்து தங்களுடைய கன்னியைத் தானமாக ஏற்றுக்கொள்ளும்படி கேட்பர்.

பாணிக்கிரஹணம் அக்னிஹோத்ரம் முதலியவைகள் முக்கியமான வைதிகக் காரியங்களாகும். இவற்றையெல்லாம் புரோகிதர்கள் உதவியோடு, விவாஹத்துக்காக அழைக்கப்பட்ட வருந்தினர் முன்பாக நடைபெறும்.

மந்திரங்களெல்லாம் ரொம்ப முக்கியமானவை. கிருஹஸ்தன் என்ற முறையிலும், தம்பதிகள் பரஸ்பரம் உன்னத

அருமைப் புதல்விக்கு

மாண்காரியங்களைச் செய்ய வேண்டி யிருக்கிறதென்பதை அறிவுறுத்தும் மந்திரங்கள். மந்திரங்களின் அர்த்தத்தை தெரிந்துகொண்டு உரிய காலத்தில் உனக்குப் போதிக் கலாமென்று நம்பி யிருக்கிறேன்.

கல்யாணத்துக்கு அடுத்த நாளுநாட்களிலும் தம்பதிகள் அக்னிபூசை செய்கிறார்கள். இது வேத கால சம்பிரதாயம். இதைப் பெண் வீட்டிலேயே செய்கிறார்களாயினும் மாப்பிள்ளை வீட்டிலேயேதான் செய்ய வேண்டும்.

நாளுநாட்களும், ஏன் ஐந்தாவது நாள் கூட நலங்கு, ஊஞ்சல் இவை இரண்டும் நடக்கும். இதைப் பார்ப்பதில் எனக்கு ரொம்ப இஷ்டம். உனக்கும் இது பிடித்திருக்கும் என நம்புகிறேன். இவை மிகவும் சந்தோஷகரமான வைபவங்கள். இதன் முக்கிய நோக்கம் என்ன தெரியுமா? மணமகனும், மணமகளும் பரஸ்பரம் ஒருவரையொருவர் நன்கு தெரிந்துகொண்டு, வினையாடவும், சங்கோஜத்தைவிடவும் இவ்வைபவங்கள் உதவுகின்றன. இந்த சமயங்களில் வீட்டில் நன்றாகப் பாடும் ஸ்திரீகள் பாடினால் சந்தோஷத்துக்கு அளவே கிடையாது. சமீப வருஷங்களில் நான் சில கல்யாணங்களில் ஒரு விஷயத்தைக் கவனித்திருக்கிறேன். கிட்டிய பந்துக்கள் உள்பட விருந்தாளிகளெல்லாம் சாப்பாடுகாப்பி முதலியவற்றிலேயே அதிகக்கவனம் செலுத்துகின்றனர். அவர்களுக்கு நலங்கு, ஊஞ்சல்போன்ற சந்தோஷகரமான வைபவங்களில் கவனம் இருப்பதில்லை. சில சமயங்களில் அவர்கள் இந்த வைபவங்களைத் துரிதப்படுத்தி சீக்கிரம் சாப்பிடலாமென்றும் சொல்லுவர். இவர்களெல்லாம் சொல்வது அடியோடு தவறு. ஒரு யுவனும், ஒரு யுவதியும்

திருமண நிகழ்ச்சிகள்

ஒரு முறைதான் கல்யாணம் செய்து கொள்கின்றனர். அவர்கள் பூர்ண சந்தோஷமாயிருக்க அனுமதிக்க வேண்டும். நாமும் அவர்களுடன் சந்தோஷமாக இருப்பதன் மூலம் அவர்களது சந்தோஷத்தைப் பெருக்க வேண்டும்.

நான்து நாள் கல்யாணம் கஷ்டமான காரியம். ஆனால் அது விசேஷமானதுதான். சந்தோஷகரமான திருமணம் மனித வார்க்கத்துக்கு உகந்த தொரு அம்சம்.

10-7-'41.

பெண்களும் உயர்தரக் கல்வியும்

என் அன்புள்ள
லக்ஷ்மிக்கு,

நேற்று நீ என்னிடம் தெரிவித்தபடி பெண்களும் உயர் தரக் கல்வியும் என்பது பற்றி இங்கு எழுதுகிறேன். இவ் விஷயத்தில் உனக்குத் திட்டமான அபிப்ராயங்கள் உண் டென்பதை நான் அறிவேன். கொள்கைகள் சம்பந்தப் பட்டமட்டில் நீ சொல்வது வாஸ்தவமே. புத்தி வளர்ச்சி பெற்று ஞானத்தைச் சம்பாதித்துக்கொள்ளும் விஷயத்தில் ஆண்களாயினும் சரி பெண்களானாலும் சரி அதில் வேற்றுமை இல்லை. சாதாரணமான பெண்ணுக்கோ ஆட வர்களைப் போலன்றி வேறு விதமான கடமையிருக்கிறது. பெண் தாயாவாள். வீட்டுக்கு அவள் லட்சுமிபோல. இந்த ஸ்தானத்தை ஆடவர் வகிக்க முடியாது. நமது நாட்டில் பெண்களுக்குள்ள தாய்மை அந்தஸ்தை மேல்நோக்காகப் பார்க்கும்போது குறைவாகக் காணப்படினும் அது அங்ஙனம் இருக்கவேண்டியதே யில்லை. இத் தவறுக்கு ஆடவர் விடை தந்தாகவேண்டும். பெண்களுக்கு சம அந்தஸ்து கொடுத்து நடத்துவதன் மூலம் ஸ்திரீகள் தங்கள் குடும்பத்தைக் கண்டு கண்யமுற்றுச் சுய மரியாதையுடன் இருக்கும்படி செய்யவேண்டிய வேலை ஆடவருடையது.

எனவே பெண்களின் உயர்தரக் கல்வி எனும்போது மேலே சொன்ன விஷயங்களை மனதில் கொண்டு கவனிக்க

பெண்களும் உயர்தரக் கல்வியும்

வேண்டும். நமது பெண்கள் எவ்வளவு மேல் படிப்பு வேண்டுமாயினும் படிக்கட்டும். நான் வேண்டாமென்று சொல்லவில்லை. ஆனால் ஒன்று. பெண்களும் அவர்கள் விஷயத்தில் பொறுப்பேற்றுக் கொண்டிருப்பவர்களும் பெண்களெல்லோரும் சம்பாதிக்க வேண்டியவர்களில்லை யென்பதையும், குழந்தைகளை நன்கு வளர்க்கவேண்டிய பொறுப்பு அவர்களுக்கிருக்கிறதென்பதையும் உணர வேண்டும். ஸ்திரீ தன் கணவனுக்குக் குடும்பத்தில் உதவியாக இருக்கவேண்டுமேயன்றி அவனது சிரமத்தை இரட்டிப்பாக்கக் கூடாது. இதையும் அறிவது அவசியம்.

பெண்களுக்கு உயர்தரக் கல்வி வேண்டுமென்றால் காலேஜ் படிப்பு வேண்டுமென்ற அவசியமா? கல்வி என்பது ஆயுள் பூராவும் செலவிடவேண்டிய முறை. கல்விக்குப் புத்தகங்கள் மட்டுமே மார்க்கம் என்பது கிடையாது. தொழில் துறையில் உபாத்தியாயராக இருப்பவர்கள்தான் உபாத்தியாயர் என்பதும் இல்லை. பரீட்சைகளும் பட்டங்களும் மட்டும் கல்வியின் சின்னங்களில்லை. பிரபஞ்சம், இயற்கை வாழ்க்கை இவையெல்லாம் பெரிய ஆசிரியர்கள். நாம் வாழ்கிறோம்; வாழ்வின் மூலம் கற்கிறோம். “இதையே ஆடவர்கள் விஷயத்திலும் ஏன் அனுஷ்டிக்கக்கூடாது?” என்று நீ கேட்கலாம். அவர்கள் சம்பாதிக்க வேண்டியிருக்கிறது. தொழிற் பயிற்ச்சியை அவர்கள் அடையவேண்டும்.

கல்வி இல்லாமலேயே இரண்டு பெரிய ஸ்திரீகள் என் வாழ்க்கையை எப்படி உருவாக்கினார்கள் என்பதைச் சொல்கிறேன் கேள். இரண்டு உதாரணங்கள், என் அம்மாவும், பாட்டியும். இருவருக்கும் எழுதவோ, படிக்கவோ,

அருமைப் புதல்விக்கு

கணக்குப் போடவோ தெரியாது. ஆனால், உன்பாட்டி இதிஹாசம், புராணம், இவற்றிலிருந்து ஒப்பற்ற கதைகளை வெகு சாதூர்யமாக எனக்குச் சொல்லுவாள். அவளுக்கு வைத்தியம் ரொம்ப நன்றாகத் தெரியும். குழந்தைகள் வியாதிகள் எல்லாவற்றிற்கும் அவளே பரிகாரம் செய்து கொடுத்துக் குணமாக்கிவிடுவாள். அவள் ஒரு பெரிய குடும்பத்துக்குத் தாயாராக இருந்து எங்களையெல்லாம் பகஷமாகவும், புத்திசாலித்தனமாகவும் கவனித்து வந்தாள். நாங்கள் அவளையே 'அம்மா' என்று அழைப்போம்.

அடுத்தபடியாக என் அம்மா; அதாவது உன் பாட்டி. அவளுக்கு நான் என்ன செய்யக்கூடாது? 32-வது வயதில் அப்பா தவறிப்போய்விட்டார். பெரிய குடும்பம்; ஐவேஜு சொல்பம். உதவிக்கு யாரும் இல்லை. கிட்டிய பந்துக்கள் விரோதம். இந்த நிலையில் அவள் எங்களையெல்லாம் முன்னுக்குக் கொண்டுவந்து இதற்காகத் தன்னையே அர்ப்பணம் செய்துகொண்டாள். குடும்ப விவகாரங்களைத் திறமையாகவும், தெரியாமாகவும் கவனித்து நடத்தினாள்.

படிப்பில்லாத ஆடவர்களிடையேகூட இது போன்ற உதாரணங்களைச் சொல்லலாம். ஆனால் உயர்தரப் படிப்பு படிக்கும் சிறுவர்களுக்கு எதிராக இந்த வாதத்தை உபயோகிக்கக்கூடாது. இதைப் பெண்கள் விஷயத்திலும் சொல்லக்கூடாது என்று நீ சொல்வாய். ஒப்புக் கொள்கிறேன். காலேஜ் படிப்பில்லை என்பதற்காக பெரிய சந்தர்ப்பங்கள் தவறிப்போய்விடாது என்றும்பட்டும் தெரிவித்துக்கொள்கிறேன்.

ஹிந்தி, தமிழ், சம்ஸ்கிருதம், ஆங்கிலம் ஆகிய பல பாஷை இலக்கியங்களிலே நமது பெண்கள் எவ்வளவு மேலான

பெண்களும் உயர்தரக் கல்வியும்

படிப்பைப் பெறலாமோ அவ்வளவையும் பெறவேண்டுமென்பது என் விருப்பம். இவைகளில் எல்லாம் அல்லது ஒரு சில வற்றிலாவது நீ நிபுணத்வம் அடையவேண்டுமென்பது என் ஆசை. உலக விவகாரங்களை அறிய உலக சரித்திரம் பூகோளம் இவற்றை நீ தெரிந்துகொள்ள வேண்டும். விஞ்ஞான விஷயத்தையும் அறிய வேண்டும். குடும்ப சுகாதாரம், பொது சுகாதாரம் இவற்றைத் தெரிந்து கொள்ள வேண்டும். நமது தேச சரித்திரம், பூகோளம், அரசியல் முதலியவற்றை நன்கு தெரிந்துகொள்வதவசியம். சங்கீதம், சித்திரம் இற்றில் ஏதாவது ஒன்றையேனும் தெரிந்துகொண்டிருக்க வேண்டும். புத்தகத்தின் மூலம் மேற்கொண்டு விஷயங்களைக் கிரஹித்துக்கொள்ளும் வகையில் நீ கல்வி அறிவைப் பெற வேண்டும். தற்கால பிரச்னைகளை நெருங்கியவர்களுடன் விவாதிக்கும் சக்தி வேண்டும்.

இவையும் வேண்டும். இன்னும் அதிகமாகவும் வேண்டும். இருப்பினும், பொதுவாக காலேஜ்களில் ஸ்திரீகள் சேர்வதை நான் ஆதரிக்கவில்லை. ஒரு காலத்தில் அவர்கள் மெட்ரிகுலேசன் வகுப்புவரை படிக்கவேண்டுமென்று நினைத்தேன். அந்த அபிப்பிராயத்தை மாற்றிக்கொண்டு, பெண்கள் இண்டர் மீடியேட்வரை படிக்கலாமென் றெண்ணுகிறேன். அந்த மனமாற்றத்துக்கு நீயேதான் காரணம். கணவன் சம்மதப்பட்டால் பி.ஏ., பி.ஏ., ஆனர்ஸ் வரை கூடப் படிக்கலாம். இது என் அபிப்பிராயம், நீ ஒப்புக் கொள்கிறாயா?

பிறகு விவாதிப்போம்.

11-7-'41.

குடும்பமும் ஹாஸ்டலும்

என் அன்புள்ள
லக்ஷ்மிக்கு,

பதினெட்டாந் தேதியன்று சென்னை அகில இந்திய ரேடியோ நிலையத்தில் “மாணவர்கள் ஹாஸ்டல் வாழ்க்கையும்—வீட்டு வாழ்க்கையும்” என்ற விஷயமாக நடக்கப் போகும் விவாதத்தில் நீ கலந்துகொள்ளப்போவதாக அறிகிறேன். நான் அதைக் கேட்க விரும்புகிறேன். நீ இவ் விஷயமாக எழுதியிருந்த கையெழுத்துப் பிரதியை என்னிடம் படித்துக் காட்டினாய். அதற்காக நான் உன்னை பாராட்டுகிறேன்.

இதர விவாதங்களில் உள்ளதைப் போலவே எந்த விஷயத்திலும் உண்மை என்பது ஒரே பக்கத்தில்தான் இருக்கும் என்பதில்லை. இருதரப்புக்குமிடையே உண்மை இருக்கும். விவாதம் என்று வந்துவிட்டால் நீ ஏதாவது ஒரு பக்கத்தில்தான் இருக்க முடியும். ஆனால், நாம் நமது நிலைமையை உணர்ந்து கொண்டு எதிர் தரப்பிலும் ஏதாவது விஷயங்கள் இருக்கக் கூடும் என்பதை அறியவேண்டும்.

இந்த விவாதம் சம்பந்தப்பட்ட வரையில் முக்கியமான அம்சம் இதுதான். நல்ல எதிர்கால முன்னேற்றம் வேண்டுமென்ற நோக்குடன் கவனித்தால் சிறுவருக்கோ அல்லது பெண்ணுக்கோ எது சிறந்தது? என்பது தான் அந்தமுக்கியமான அம்சம்.

குடும்பமும் ஹாஸ்டலும்

நமது பையன்களும், பெண்களும், நல்ல பிரஜைகளாக வேண்டுமென்பதுதான் நமது விருப்பம். இந்த விஷயத்தில் குடும்பமும், பள்ளிக்கூடமும் செய்யவேண்டிய கடமை மகத்தானது. வெகு தொலைவுக்கப்பால் உள்ள பெற்றோர்களை யுடைய குழந்தைகளை போர்டிங் பாடசாலைகளில் சேர்ப்பது நல்லது. குடும்பத்தில் இல்லாமல் வெளி அலுவல்களையுடைய பெற்றோர்களைப் பற்றியும், குழந்தைகள் விஷயத்தில் போதியபடி கவனம் செலுத்த அவகாச மில்லாத பெற்றோர்களைப் பற்றியுமே நான் இங்கு நினைத்து எழுதுகிறேன்.

இதுபோன்ற சந்தர்ப்பங்களில் குழந்தைகள் தங்கி வசிக்கும்படியான போர்டிங் பாடசாலை இருப்பது சிறந்த மாற்று. நீ உன்னுடைய கையெழுத்துப் பிரதியில் குறிப்பிட்டிருப்பதைப் போலவே தனிப்பட்ட முறையில் கவனம் செலுத்த முடியாதபடி போர்டிங் பாடசாலை மிக்க விரிவாக இருக்கக்கூடாது. மேலும், இங்குள்ள குழந்தைகளுக்குக் குறைந்தது இரண்டு மாதமாவது விடுமுறை இருக்க வேண்டும். அவர்கள் அதைத் தங்கள் பெற்றோர்களுடனே நெருங்கிய பந்துக்களுடனே செல்விடும்படி இருக்க வேண்டும். இதைத் தவிர இப் பாடசாலையிலுள்ள குழந்தைகள் பரஸ்பரம் பெற்றோர்களுடன் கடிதப் போக்குவரத்து வைத்துக்கொள்ளும்படிபயிற்சி அளிக்கவேண்டும்.

பள்ளிக்கூட வாழ்க்கைக்கு அனுகூலமாகக் குடும்ப வாழ்க்கையும் அமைவது அவசியம். சாதாரணமாகப் பெற்றோர்கள் முக்கியமாக தந்தையா யிருப்பவர்கள் தங்கள் குழந்தைகள் விஷயத்தில் செலுத்த வேண்டிய அளவில்

அருமைப் புதல்விக்கு

கவனம் செலுத்துவதில்லை. தாய்மார்களும் அவர்களுடைய முன்னேற்ற விஷயத்தைக் கவனிப்பதில்லை. பல குழந்தைகளையுடைய தகப்பனார், அவர்களைப்பற்றி வேண்டிய அளவு தகவலைத் தெரிந்துகொள்வது கிடையாது. இவை அனைத்தும் தவறு. குழந்தைகள் குடும்பத்தில் முக்யமானவர்கள். அவர்களைச் சரியாக உற்சாகப்படுத்தி வளர்த்தால், குடும்ப வாழ்வு அவர்களுக்கு செவ்வையாக உருவகமடையும்.

குழந்தைகளும் குடும்பத்தைப்பற்றிச் சீரான அபிப்பிராயம் கொள்ள வேண்டும். அதாவது தங்களுடைய கல்விப் பூர்ண பக்குவமடைந்து செம்மை யடைவதற்கு வீடுகள் சிறந்த இடமென்பதை அவர்கள் உணரவேண்டும். பள்ளிக்கூடத்தில் மட்டும்தான் ஒழுங்காகவும் சீலத்தோடும் நடக்க வேண்டுமென்றும், வீட்டில் அப்படியிருக்கத் தேவையில்லை யென்றும் எண்ணக்கூடாது. பெற்றோர்களுக்குத் தாங்கள் செய்யவேண்டிய கடமை என்னவென்பதை அவர்கள் உணர்ந்து, பள்ளிக்கூடத்தில் தங்களுடைய அனுபவங்கள் என்னென்ன உண்டோ அவற்றை தாய் தந்தையரிடம் தெரிவிக்க வேண்டும்.

சிறு குழந்தைகளுக்கு “போர்டிங் பாடசாலை” யால் தெளிவான ஓர் அனுகூலம் உண்டு. அதை ஏற்றுக்கொள்ளத்தான் வேண்டும். நமது குழந்தைகள் சீக்கிரமாகவும், போதியபடியும் கற்றுக்கொண்டு தாங்களாகவே தங்கள் காரியங்களைக் கவனித்துக் கொள்வதில்லை. அவர்களது உடைகளை யாராவது துவைத்துத்தர வேண்டியதிருக்கிறது; குளிப்பாட்டிவிட வேண்டியதிருக்கிறது; சில

குடும்பமும் ஹாஸ்டலும்

சமயங்களில் உணவு ஊட்டும்படியும் நேருகிறது. அவர்களது வேலையைப்பற்றி நினைவுபடுத்தும்படியும் ஆகிறது. போர்டிங் படசாலையில் அப்படியில்லை. தானாகவே தன்காரியங்களைக் கவனித்துக்கொள்ள கற்கமுடியும். இதனால் தன்னம்பிக்கை ஏற்படுகிறது.

ஆனால் அளவிற்கு மிஞ்சினால் அமிர்தமும் விஷம். சிறு குழந்தைகளை வீட்டு வாசனையின்றிப் பள்ளிக்கூடங்களிலேயே விட்டுவைப்பதும் கெடுதல்தான். வீட்டு வாழ்க்கையும் நல்ல பள்ளிக்கூட வாழ்க்கையும் கலந்திருத்தல்தான் நல்லது.

சரிசமதையானவர்களுடனும், பெரியவர்களுடனும் பழக நேருவதால், சிறுவர் சிறுமியரிடையே காணப்படும் துர்க்குணங்கள் மறைந்து, நல்ல அறிவு ஏற்படுகிறது. நற்குணங்கள் படிவதற்கும் இடமுண்டாகிறது. இதெல்லாம் நல்ல விஷயங்கள்.

வயது வந்த மாணவ மாணவிகள் சம்பந்தப்பட்ட வரையில் சில வருஷங்கள் “ஹாஸ்டல்” வாழ்க்கையில் இருப்பது சிறந்தது. இதை அனுபவத்தைக்கொண்டு சொல்லுகிறேன். பதினாறு அல்லது பதினேழு வயதுள்ள மாணவ மாணவிகள் ஹாஸ்டல் வாழ்க்கையில் இருக்கலாம். இதற்கிடையே குடும்பத்தின் மூலம் போதிய பயிற்சி கிட்டியிருக்கும். காலேஜ்களில் நீண்ட விடுமுறைகள் உண்டு. அப்போதெல்லாம் மாணவர்கள் தங்கள் ஊர் போய் சேரலாம். ஹாஸ்டல் வாழ்க்கையில் நல்ல குணங்களைப் பெருக்கிக்கொள்ளலாம். நட்பு, தன்னம்பிக்கை, தன் விஷயத்தைத்

அருபைப் புதல்விக்கு

தானே நிர்வகிப்பது ஆகியவற்றை அபிவிருத்தி செய்து
கொள்ளவும் கூடும்.

விவாதத்திற்கான இவ்விஷயம்பற்றித் திட்டமாக எந்த
பதிலையும் சொல்லமுடியாது. ஆனால், உன் போன்ற
வயதுள்ளவர்களுக்கு நல்ல குடும்ப வாழ்க்கைக்கும்
பள்ளிக்கூட வாழ்க்கைக்கும் ஓர் ஒருமைப்பாடு இருக்கும்
படிச் செய்வது விசேஷம்.

கூடவுள் உன்னைக் காப்பாராக!

12-7-'41.

மூட நம்பிக்கை

என் அன்புள்ள
லக்ஷ்மிக்கு, ,

பழக்கம் காரணமாகச் சில வார்த்தைகள் தீட்டுவதைப் போன்ற அர்த்தத்தைக் கொடுக்கின்றன. “மூட நம்பிக்கை” என்பதும் அவற்றில் ஒன்றாகும். “மூடநம்பிக்கையுள்ளவர்கள்” என்று நம்மையாரேனும் சொன்னால் வெட்கமாக இருக்கிறது.

சில விஷயங்களில் காரணமில்லாமல் நம்பிக்கை வைப்பதை மூடநம்பிக்கை எனலாம். இதற்குக் காரணம் என்னவென்று கேட்டால் நமக்குத் தெரியவில்லை. சிலரைப் பற்றியோ அல்லது சில விஷயங்களைப் பற்றியோ நமக்குத் திட்டமான உணர்ச்சி ஏற்படுகிறது. சில சம்பவங்களைப் பற்றியும், சில பிராணிகள் குறித்தும் அதே போன்ற அபிப்பிராயம் கொள்கிறோம். ஒரு வாரத்தில் சில தினங்கள் பற்றியோ, அல்லது நேரம் பற்றியோ ஒரு விதமாக அபிப்பிராயப்படுகிறோம். இவற்றில் சிலவற்றை நாம் ஏற்றுக்கொள்கிறோம். மற்றவற்றை விரும்புவதில்லை.

காரணரீதியாகப் பார்க்கையில் இவையெல்லாம் தவறென்றும், முட்டாள்தனமான தென்றும் நாம் சொல்லலாம் ஆனால் இதனால் எதுவும் விளங்குவதில்லை. ஏனெனில்

அருமைப் புதல்விக்கு

ஐனங்கள் அம்மாதிரியான நம்பிக்கையுடையவர்களாக இருக்கின்றனர். அப்படி இல்லாமல் இருப்பவர்கள் சொற்பம். ஹிந்துக்களாகிய நாம் சிலவற்றில் நம்பிக்கை அதிகம் கொண்டிருக்கிறோம், முஸ்லிம்களும், கிருஸ்துவர்களும் இதுபோலத்தான் நடக்கின்றனர் என்று நான் நம்புகிறேன். பார்க்கப்போனால் எல்லாரும் இதேபோல நம்பிக்கைகள் வைத்துக்கொண்டிருக்கிறார்கள். 13-வது நம்பர் என்றால் ஐரோப்பியருக்கு திகில். ஏணிக்குக் கீழ்பக்கமாக ஐரோப்பியர் நடந்து செல்வதில்லை. வெள்ளிக் கிழமைகளைக் கண்டால் அவர்களுக்குப் பிடிப்பதில்லை. இன்னும் எவ்வளவோ உதாரணங்களைச் சொல்லிக் கொண்டே போகலாம்.

மற்றவர்களுக்குக் கொடுமை இழைக்கும்படியாகவுள்ள பழக்கங்களையும், நம்பிக்கைகளையும் நாம் விட்டுவது நலம். அதாவது மிருகபலி, சித்திரவதை, தானாகவே அலகு குத்திக்கொள்வது போன்ற காரியங்கள் இவற்றையெல்லாம் விட்டுவது விவேகம். நம்பிக்கை என்ற காரணத்துக்காகப் பிறருக்கோ அல்லது நமக்கோ கஷ்டம் விளைவிப்பது சரியல்ல. மிகவும் நல்ல காரியத்துக்காகத் தவிர்க்க முடியாது போனால்ன்றி ஹிம்ஸை செய்துகொள்வது கடவுளுக்குப் பரிதியல்ல. இதை நான் ஏற்கனவே உனக்கு எழுதி யிருக்கிறேன்.

மூட நம்பிக்கை மனிதனுடன் பிறவிக்குணமாக அமைந்திருக்கிறது. நமக்குத் தெரிந்த விஷயங்கள் சொற்பம். தெரியாத விஷயங்களோ அபாரம். நிரூபிக்கமுடியாத சந்தர்ப்பங்களில் நாம் நம்பிக்கைதான் கொள்ளவேண்டி.

யிருக்கிறது. ஆகவே மனிதர்கள், தங்கள் பிள்ளைப் பிராயத்திலிருந்து சொல்லப்பட்டுவந்த விஷயங்களை நம்பிக் கொண்டே வந்திருக்கின்றனர்.

விக்ரஹ ஆராதனை என்பது ஒரு நம்பிக்கை. ஹிந்துக்களாகிய நாமெல்லோரும் கோயில்களிலும், ஸ்வாமி தரிசனத்திலும் நம்பிக்கை கொண்டிருக்கிறோம். வீட்டில் கூட நாம் படங்கள், ஸாளிக்கிராமங்கள் இவற்றை வைத்துப் பூஜிக்கிறோம். கடவுள் இருப்பதாக வைத்துக்கொண்டாலும் உயிரற்ற உருக்களில் அவர் வசிக்கமாட்டார் என்று காரணவாதி வாதிக்கலாம். இதில் அவருக்குத்தான் திருப்தி. எனவே அவர் நம்மெல்லோரையும் மூட நம்பிக்கை யுள்ளவர்கள் என்று கருதுகிறார்.

நாம் இதை ஒப்புக் கொள்ளவில்லை; நாம் நமது வழக்கப்படி பூஜை செய்கிறோம். இது மூட நம்பிக்கையா?

‘இல்லை’ என்பதே என்பதில்.

கூடவுள் யார்? எப்படி யிருப்பார்? எங்கிருப்பார்? என்ற விவரங்களை யாரும் திட்டமாக விவரிக்கவில்லை. அவர் எங்கும் நிறைந்தவர் என்று சர்வ மதங்களும் கூறுகின்றன. ஆகவே இந்த உருவங்களிலும் அவர் இருக்கத்தான் இருக்கிறார். இந்த விக்ரஹங்கள்தான் கடவுள் என்றால் யார் இல்லையென்று சொல்ல முடியும்?

சிதம்பரத்தில் நடந்த ஒரு சம்பவம் எனக்கு மிக நன்றாக நினைவிருக்கிறது. அங்கு ஸ்ரீ நடராஜா கோயிலில் ஆயிரக்கால் மண்டபத்திலிருந்து ஸ்ரீ நடராஜ மூர்த்தியைத் தீக்ஷிதர்கள் எழுந்தருளச் செய்கின்றனர். இந்த தரிசனம்

அருமைப் புதல்விக்கு

வெகு விசேஷமானது. நான் ஸ்வாமியைத் தரிசித்தேன். ஆயிரக்கணக்கான பக்தர்கள் ஏக காலத்தில் கை தூக்கித் தொழுது “ஹர ஹர் மகா தேவா” என்று கோஷித்தனர். அந்தச் சம்பவம் இன்று கூட என்னை நெக்குருகச் செய்கிறது. கடவுள் இல்லை யென்று யார் சொல்ல முடியும்? நான் அப்படிச் சொல்லவே மாட்டேன்.

சுல்மஷ் மில்லாத சில நம்பிக்கைகள் உண்டு. அவை யாருக்கும் கெடுதியல்ல. ஆனால் நன்மை பயக்கக் கூடியவைதான். தினசரி ராகு காலத்தில் எந்த நல்ல காரியத்தையும் ஆரம்பிக்கக் கூடாது. இது எவ்வளவு உண்மையானது என்பதை என் சொந்த அனுபவத்தைக் கொண்டு சொல்ல முடியும். இந்தக் காலத்தை விட்டால் வேறு கிடையாதென்னும்படி நமக்கு அவ்வளவு அவசர காரியம் எதுவும் கிடையாது.

சில தினங்களில் நாம் சில திசைகளை நோக்கிப் பிரயாணம் செய்யக் கூடாது. எந்த விஷயமாக இருந்தாலும் மூன்று பிராமணர்கள் சேர்ந்தாப் போல போக்கக்கூடாது. சில வருஷங்களுக்கு முன் நானுள்பட மொத்தம் மூன்று பிராமணர்கள் ஒரு ஏலத்துக்குப் போனோம். என்ன நடந்து விடும் என்று நினைத்தேன். ஆனால் ஏலம் ஒத்திப் போடப் பட்டு விட்டது! ஏதாவது ஒரு காரியத்தை ஆரம்பிக்கும் போது யாரேனும் தும்மினால் அக்காரியத்தை நிறுத்தி விட்டு பிறகே ஆரம்பிக்க வேண்டும். வடக்கு திக்குல் தலையை வைத்துப் படுத்துக் கொள்ளக் கூடாது. காலை வெயிலில் திரியக்கூடாது. காலையில் கருட தரிசனம் செய்வது நல்லது. இந்த நம்பிக்கைகளெல்லாம் யாருக்கும்

மூட நம்பிக்கை

கெடுதி தரத் தக்கவையன்று. இவற்றில் சில சாஸ்திரீய முறையில் அவசியமானவையுமாகும்.

இதற்கடுத்தபடியாகச் சகுணங்கள். இவற்றை அனுஷ்டிக்கலாம். இது சிலருக்கு ஆட்சேபகரமாகவும் பொருமையாகவும் இருக்கலாம். இருப்பினும் இதைச் சரிப்படுத்திக் கொள்ள வேண்டும்.

மொத்தத்தில் பல்லாண்டுகளாக மனிதர்கள் உலக மெங்கும் ஏதோ சில நம்பிக்கைகளைக் கடைப்பிடித்தே நடந்திருக்கின்றனர். இதைத் தொடர்ந்தும் அவர்கள் பின்பற்றுவாறென்றே தோன்றுகிறது. ஆகவே நாம் இதற்காக ஆத்திரமடையாமல் அவற்றின் மூலமும் அனுகூல மடைவோமாக.

13-7-'41.

சமூக சீர்திருத்தம்

என் அன்புள்ள
லக்ஷ்மிக்கு,

“சமூக சீர்திருத்தம்” என்று சொல்லுவது குறித்து நீ அடிக்கடி கேள்விப்பட்டிருப்பாய். இவ் விஷயமாக நான் உனக்கு இரண்டு, மூன்று கடிதங்கள் எழுத விரும்புகிறேன். இது முதல் கடிதம்.

ஜனங்களின் பொருளாதார நிலைமையை உயர்த்த வேண்டுமென்ற பிரச்சனை சம்பந்தமாக இங்கு எழுதப் போகிறேன்.

இன்று அல்லது யுத்தத்துக்கு முன்னர் மேல் நாடுகளில் சமூகச் சீர்திருத்தம் என்று சொன்னால் பொருளாதார நிலைமையை அபிவிருத்தி செய்வதென்பது தான் அதன் கருத்து.

சமூகம் சீர்பட வேண்டுமானால் ஏழ்மை, பட்டினி, அறியார்மை, திராத நோய்கள், அதிகக் கூட்டம் இவையெல்லாம் இருக்கக் கூடாது என்பதை அனைவரும் ஒப்புக் கொள்வார்கள். பணத்தை இன்னதுதான் செய்வதென்று வகை தெரியாமல் விழிப்பவர்கள் மட்டுமே பணத்தில் மூழ்கியிருக்க வேண்டுமென்பதும் மற்றவர்களெல்லாம் சகிக்க முடியாத கஷ்டங்களில் உழன்று வாட வேண்டுமென்பதும் கடவுளின் நியதியல்ல. இந்தியா சீனாபோன்ற

சமூக சீர்திருத்தம்

அபிவிருத்தி யில்லாத இடங்களில்மட்டுமே இந்தமாதிரி யான நிலை என்பது கிடையாது. அமெரிக்கா, பிரிட்டன் போன்ற தொழில் வளத்தில் சிறந்த நாடுகளில்கூட இம் மாதிரியான நிலை இருக்கத்தான் இருக்கிறது.

பகவான் இந்தப் பூமியில் அநேக விஷயங்களைச் சிருஷ்டித் திருக்கிறார். இயற்கையே செழித்திருக்கிறது. மனிதர்கள் தன்னலமின்றியும், கொடுமையாக இல்லாமலும் இருக்கும் பகைத்தில் உலகத்தில் எல்லோருக்கும் உணவுண்டு; உடையுமுண்டு. இவை அளவுக்கு அதிகமாகக் கூடக் கிடைக்கும்.

ஏழ்மையையும், அதனால் ஏற்படக்கூடிய கேடுகளையும் நிவர்த்திக்க வேண்டுமென்ற லட்சிய சித்திக்குக் குறுகிய மார்க்கம் எதுவும் கிடையாது. இந்தத் துன்பங்களுக் கெல்லாம் சோஸலிஸமே சிறந்த பரிகாரம் என்று நம் நாட்டில் சில நண்பர்கள் கூறுகிறார்கள். சமீப காலமாகப் பொதுவுடமையைப் பற்றிப் பேசுவது சம்பிரதாயமாகிவிட்டது. யுத்தம் ஏற்பட்ட பின்னரும், ரஷ்யா இதில் ஒற்றுக்கொண்டுள்ள பாகத்தை முன்னிட்டும் பொதுவுடமைப் பேச்சு சற்று மட்டுப்பட்டிருக்கிறது.

இந்திய நிலைமைகளை உணர்ந்த இந்தியன் என்ற முறையில் நான் சொல்லுகிறேன். சோஸலிஷமோ, அதைவிடத் தீவிரமாகவுள்ள கம்யூனிஸமோ நமக்குப் பயன்படாது. தனிப்பட்டவர் என்பதை அடியோடு குலைத்து எல்லோருக்கும் ஜீவனத்துக்கு வகை காண்பதாக உத்திரவாதம் அளிக்கும் சர்க்காரை உன்னதமாக்கி வைத்து, தனிப்பட்டவரை ஓர் அணுவாகச் செய்வதே மேற்படி

அருமைப் புதல்விக்கு

இரண்டு முறைகளுடைய அடிப்படைச் சித்தாந்தம். எந்த இடத்தில் இக் கொள்கைகள் உருவாகி அமல் நடக்கிறதோ அங்கேயே அவை பரிபூர்ணமாக வெற்றிபெறவில்லை. அப்படியே அவை வெற்றி பெற்றிருக்கிறதென்றாலும் நமக்கு அவை உபயோகமில்லை. நல்ல உணவும், உடையும், இருக்க வீடும் கொடுத்து தேசத்தாரைக் காப்பாற்ற வேண்டுமென்பது மட்டும் நமது லட்சியமில்லை. தனிப்பட்டவர் முக்கியமானவர் என்பதையறிந்து நடக்க நாம் விரும்புகிறோம். இதற்கு மாறுகவுள்ள தீவிர முறை எதுவும் நமக்குப் பொருத்தமாகப் படவில்லை.

சோஸலிஸத்தின் மூன்று முக்கிய அம்சங்கள் வருமாறு:— பொதுஜன முக்கியமான பொருள்கள் தனிப்பட்டவர் சொத்தாக இருப்பதை ஒழித்தல்; தொழிலாளர் சமூகத்தினரே அரசுரிமை வகித்தல்; நமது சமூகத்தில் சதா இருந்துவருவதாக மார்க்ஸைப் பின்பற்றுவோர் கூறும் வகுப்பு யுத்தம் என்பது.

தனிப்பட்டவருக்குச் சொத்து உரிமை இருக்கவேண்டுமென்பது இந்தியர்களாகிய நமக்கு விருப்பம். நம்மில் மிக ஏழையாக இருப்பவர்கள்கூட சிறிய வீடுகளும் சொற்ப நிலமும் வேண்டுமென்று எண்ணுகின்றனர். நமது குழந்தைகள் அம்மாதிரி இடங்களிலே பிறந்து வளர வேண்டுமென்று ஆசைப்படுகிறோம். இது இயற்கை. ஆகவே தனிப்பட்டவருக்குச் சொத்து இருக்கக்கூடாது என்ற சித்தாந்தத்தை இந்தியர் ஒப்புக்கொள்ளாது. பணக்காரர் மற்றவர்களைச் சுரண்டாமல் தடுத்து அவர்கள் லாபமடை

சமூக சீர்திருத்தம்

வதைக் கட்டுப்படுத்தவே இம்முயற்சி எனும் பட்சத்தில் எல்லோரும் அதை ஒப்புக்கொள்ளுவார்கள்.

ஐரோப்பாவில் அநேகம் நாடுகள் தொழில் மயமாகி விட்டன. அங்கெல்லாம் பூசல். இது இந்தியாவுக்குப் பொருந்தியதல்ல. நமது தொழிலாளர்களின் சத விகிதம் 100-க்கு ஒன்றுகூட இல்லை. 100-க்கு 80 பேர் இங்கு விவசாயிகள். நமது நாட்டில் எந்த விதமான சர்வாதிகார முறையும் பயன்படாது. இவற்றையெல்லாம் நாம் பார்த்தாகிவிட்டது. அவை வேண்டாம்.

சோஸலிஸ்டுகளும் கம்யூனிஸ்டுகளும்—‘பணக்காரர்களுக்கும், பணமில்லாதவர்களுக்கும் போராட்டம் ஏற்படுவது நிச்சயம்’ என்று சொல்கிறார்கள். நாம் அப்படி எண்ணவில்லை. ஏழ்மையும் அதனால் விளையக்கூடிய கொடுமைகளும் தீரும் முறையில் இந்தியாவிலுள்ள சமூகப் பொருளாதார நிலைமைகளைச் சரிப்படுத்த வேண்டும் என்று நாம் கருதுகிறோம். நாம் மேலே சொன்ன சச்சரவுகளை விரும்பவில்லை.

அஹிம்ஸா தர்மத்தை நாட்டின் அபிவிருத்தி விஷயத்தில் கைக்கொண்டிருப்பது மாத்திரம் இதற்குக் காரணமன்று. பார்க்கப் போனால் இந்த விஷயம் ஓர் சிறிய விவகாரமே. நமது நாட்டில் பொருளாதாரத் துறையில் ஏற்படும் சச்சரவானது வகுப்புக் கலவரமாக மாறி நாட்டின் முன்னேற்றமே சாத்தியமில்லாமல் தடைப்பட்டுப்போனாலும்போகும். அநேகம் மாகாணங்களில் நிலைமை அப்படி இருக்கிறது.

ஆகவே நமது நாட்டில் உடனே பொருளாதார சீர்திருத்தம் வேண்டும்; ஆனால் அது சோஸலிஸத்தின்

அருமைப் புதல்விக்கு

மூலமோ, கம்பூனிஸத்தின் மூலமோர் வேண்டாம்; இதைப் பெறுவதெப்படி? எந்த லட்சியங்களை நாம் அடையவேண்டும்? சச்சரவில்லாது அவற்றை அடையலாமா? இவற்றை யெல்லாம் அடுத்த கடிதத்தில் உனக்கு எழுதுகிறேன்.

14-7-'41.

II

ஒருவரிடம் ஏராளமான ஆஸ்தி இருந்தால் எஞ்சியுள்ளதை மற்றவர்களுடன் பகிர்ந்து கொள்ள வேண்டுமென்று நம்மவர்கள் மத பூர்வமாகக் கடமையென்று நினைக்கிறார்கள். ஆகவே பணக்காரர்களுக்கும், பணமில்லாதவர்களுக்கும் சச்சரவுகளே இல்லாமல் பொருளாதாரத் துறையில் புது அமைப்பைச் செய்யலாம் என்பது என் நம்பிக்கை. நமக்குள் தற்கால மேல்நாட்டு நாகரீகம் புகுந்ததால் சமீப காலமாக மேலே சொன்ன அபிப்ராயத்துக்குள்ள மதிப்பு வெகுவாகக் குறைந்து விட்டதென்பதை நான் ஏற்றுக்கொள்கிறேன். ஆனால் இதன் அடிப்படைக் கருத்து இன்னும் நிலையாக இருக்கிறது. நல்ல சுமுகமான சந்தர்ப்பங்களில் அக்கருத்து உருவகமடையும். மகாத்மா காந்தி இந்த அம்சத்தில் விசேஷ கவனம் செலுத்துகிறார்.

ஏற்கனவே நான் உனக்கு எழுதியதுபோலவே நமது பிரச்னை விவசாயத்தைப் பொறுத்ததாகும். தொழில் நிலையங்களிலுள்ளதைவிட மனித உழைப்பிலுள்ள அம்சம் முக்கியமானதாக இருக்கிறது. நிலமில்லாத தொழிலாளரின் பிரச்னை வெகு கஷ்டமானது. உத்தியோகத்தில் பாதுகாப்போ, குறைந்தபட்ச சம்பளமோ,

சமூக சீர்திருத்தம்

அல்லது இருக்க வீடோ அவர்களுக்கு கிடையாது. அவ சியமானால் சட்டபூர்வமாகவாவது தீவிரமான ஓர் சீர்திருத் தத்தைச் செய்யவேண்டுமென்று நான் கருதுகிறேன். அதாவது விவசாயத்தில் ஈடுபடும் எல்லாத் தொழிலாளர் களுக்கும் நிலத்தில் அனுபோக பாத்தியதை இருக்க வேண்டும். பணமாக இல்லாமல் பண்டமாக அவர்க ளுக்கும், அவர்களது குடும்பத்தாருக்கும் ஊதிய மளிக்க வேண்டும். சௌகர்யமான வீட்டு வசதியும் தரவேண்டும். இதுபோன்ற முறை சில கிராமங்களில் அனுஷ்டானத்தி லிருந்து வருகிறது. இதை எங்கும் பொருந்தும்படி செய்ய வேண்டும்.

நிலத்துக்குச் சொந்தக்காரராக இருக்கும் மிராசதார் அவ்விடத்தில் இல்லாமற் போனால் அவருக்குச் சர்க்கார் கடுமையான தீர்வை விதிக்கவேண்டும். பண்ணை வைத் துக்கொண்டு நிலத்தைச் சாகுபடி செய்யும் நடுத்தர நிலையிலுள்ள குடியானவனுக்கு நாம் ஆக்கமளிக்க வேண் டும். விவசாயத் தொழிலில் நடுவிலுள்ள வியாபாரிகள்-தர கர்கள் அநேகர் இருக்கின்றனர். அவர்களுக்குத்தேவை எது வும் கிடையாது. அவர்களை யெல்லாம் விலக்கவேண்டும். நிலங் களுக்கெல்லாம் சர்க்கார் தரவாரியாகத் தீர்வை முறையை வைத்துக்கொள்ள வேண்டும். பெரிய மிராசதாருக்கு விதிப்பது போலச் சிறிய நிலச்சுவாந்தாருக்கு தீர்வை விதிக்கக் கூடாது. விவசாயத்தின் மூலம் கிடைக்கும் வரு மானத்துக்கும் வருமான வரி விதிக்க வேண்டும்.

இச் சீர்திருத்தங்கள் ஒருபுறமிருப்பினும் பெருவாரியாக நிலமில்லாத தொழிலாளர்கள் எஞ்சி நிற்பர். இவர்களுக்

அருமைப் புதல்விக்கு

கும் ஏதாவது செய்தாக வேண்டும். தரிசாகக் கிடக்கும் நிலங்களைச் சாகுபடிக்கு உபயோகிக்கவேண்டும். இது சுலபமில்லைதான். இருப்பினும் தீவிரமாகச் சாகுபடி செய்து பலவிதமான பயிர்களையும், வியாபாரத் துக்கான வேறு வகைப் பயிர்களையும் சாகுபடி செய்ய வேண்டும். இவ்வேலைகளில் எல்லாம் நடுவில் உள்ளவர்களும், முதலாளிகளும் மற்றவர்களைச் சுரண்டாமல் பார்த்துக்கொண்டு, உண்மையான விவசாயத் தொழிலாளர்களுக்கு ஆதரவளிக்கவேண்டும். இதற்கடுத்தபடியாக, ஏற்கனவே என்னுடைய முந்திய கடிதங்களில் உனக்குக் குறிப்பிட்டு எழுதியது போல நமது விவசாயிகளுக்கு நாம் குடிசைத் தொழில்களை ஏற்படுத்தித் தரவேண்டும். அதிருஷ்டவசமாக இந்தத் தொழில்கள் சம்பந்தப்பட்டவரையில் முதலாளிகள் சுரண்டுவதென்ற நிலை கிடையாது. இந்த அபிவிருத்தி வேலைக்காக மூன்று விஷயங்களைச் செய்ய வேண்டும்.

(1) கிராமங்களுக்கு மலிவான விகிதத்தில் மின்சாரவிசை கிடைக்கும்படி செய்வது; (2) கிராமங்களுக்கு நல்ல போக்குவரத்துகளை ஏற்படுத்துவது; (3) இடையே ஊடாரும் ஆசாமிகளை விலக்கி சாமான்களைக் கொள்ளவோ கொடுக்கவோ கூட்டுறவுச் சங்கங்களை ஸ்தாபித்தல்.

பெரிய தொழில்கள் சம்பந்தப்பட்டவரையில் அவற்றிற்கான பாதுகாப்புகள் இருக்கின்றன, அதாவது பண்டம் உபயோகிப்பவர் தேவைக்கு அதிகமாகக் கொடுக்கக்கூடிய தொழில்கள் அவை. ஆகவே தொழிலாளர்களைச் செவ்வையாக நடத்திக் குறைந்தபட்ச சம்பளத்தை நிர்ணயம்

சமூக சீர்திருத்தம்

செய்து, வேலைநேரம், சௌகரியமான இருப்பிட வசதி முதலியவற்றைச் செய்து தரவேண்டுமென்று வற்புறுத்தச் சர்க்காருக்கு உரிமை உண்டு. முதலாளிகளை விலக்கித் தொழில்களை யெல்லாம் தேசிய மயமாக்க வேண்டுமென்று சொல்லப்படுமானால் இப்போது அதை நான் ஒப்புக் கொள்ளமாட்டேன். முன்பு நான் வேறுவிதமாக எண்ணி னேன். ஆனால் நான் நெருங்கி கூர்ந்து கவனித்தபோது, அதாவது ரயில்வேக்களைச் சர்க்கார் நிர்வகிப்பதைப் பார்த்ததிலிருந்து தொழில் நிர்வாகங்களைச் சர்க்கார் மட்டுமே தனியாக நடத்த முடியாது என்றுதான் எனக்குத் தோன்றுகிறது. நிலைமை அப்படி யிருப்பதே இக்கருத்துக்குக் காரணம். சம்பளமோ அல்லது லாபத்தில் ஒரு பகுதியையோ பெறும் மாணேஜர்கள் ஸ்தாபனத்தின் வெற்றியைப்பற்றிக் கவலைப்படுவதில்லை. ஆகவே அவர்கள் அலட்சியமாக இருக்கின்றனர். கொள்ளை லாபம் அடிப்பதைத் தடுத்து உத்தமமான நிலைமைகளில் தொழில் நடப்பதற்குக் கூட்டுப்பங்கு ஸ்தாபன முறையே பொதுவாகச் சிறந்த தென்று நான் எண்ணுகிறேன். இதில் 51 பங்கு சர்க்காருக்கும் 49 பங்கு தனிப்பட்ட பங்குதாரர்களுக்குமாக இருக்கலாம். இதனால் அனுகூலம் உண்டு.

இதுபோன்ற நிலைமையில் பணக்காரர் ஏழை என்ற சச்சரவுக்கு அவசியமே இல்லை. இவற்றை யெல்லாம் விட இந்தியாவிலே நாம் ஜனநாயகம் வேண்டுமென்ற கொள்கை உடையவர்களாக இருக்கிறோம். இம்முறை சரிவர வேலை செய்யுமானால் — செய்யவேண்டும் — குறுக்கு வழிகளுக்கு இடம் கிடையாது. சட்ட சபைகள் சாதாரணமாக நடந்து, பொறுப்பு வாய்ந்த மந்திரி சபைகள் இருக்குமானால்

அருமைப் புதல்விக்கு

தொழிலாளர்களின் நியாயமான காரியங்களுக்கு உத்தரவாதம் அளிக்கப்படும். அம் மந்திரி சபைகள் அவற்றைக் கவனிக்கவேண்டும்.

தொழில் மயமான நாடுகளிலுள்ள போராட்டங்களை இந்தியா ஏன் அனுபவிக்கவேண்டும்? அந்நாடுகளின் உதாரணத்தைக் கண்டு நாம் பயன் பெறவேண்டும். ஆகவே சச்சரவு ஏதுமின்றி நாம் இந்தியாவில் சமூகப் பொருளாதார சீர்திருத்தத்தைப் பெறலாம்; பெறவேண்டும்.

15-7-'41.

III

சென்ற இரண்டு கடிதங்களிலும் பொருளாதாரத் துறையில் செய்யவேண்டிய சீர்திருத்தங்கள்பற்றி எழுதினேன். நமது நாட்டில் பொதுப்படையாகக் கருதப்படும் “சமூக சீர்திருத்தம்” எது என்பதுபற்றி இக்கடிதத்தில் எழுதுகிறேன்.

சமுதாயம் முழுதும் அபிவிருத்தி அடையும் வகையில் நமது ஜனங்களின் பழக்க வழக்கங்களைச் சீர்திருத்தம் செய்ய வேண்டுமென்று நாம் நினைக்கிறோம். இந்தியாவில் இருப்பவர்களெல்லாரும் ஹிந்துக்கள், முஸ்லிம்கள், அல்லது கிருஸ்துவர்கள்.

கிருஸ்துவர்கள் சம்பந்தப்பட்ட மட்டில் சமூக சீர்திருத்த இயக்கங்கள் இருப்பதாக நம் காதில் அதிகமாகப்படவில்லை. அவர்களெல்லாம் தற்கால முறைப்படி முன்னேற்றமடைந்தே இருக்கின்றனர். ஆண், பெண், இருபாலரும் நன்கு படித்திருக்கின்றனர். விவாக ரத்து

சமூக சீர்திருத்தம்

அவர்களிடையே அனுஷ்டானத்திலிருக்கிறது சொத்துரிமை, வாரிஸ் உரிமை முதலியவற்றில் அவர்கள் கொண்டுள்ள சட்டம் தற்கால ரீதிக்கு அனுசரணையாயிருக்கிறது.

முஸ்லிம்களிடையேயும் சமூக சீர்திருத்தம் பற்றிய பேச்சுவார்த்தைகளைக் காணோம். அம்மாதிரி சீர்திருத்தம் அவர்களுக்குத் தேவையில்லை என்பதால் அல்ல. அவர்கள் பல தாரங்களை மணம் புரியலாம். ஒருவர் நான்கு ஸ்திரீகளை மணந்து கொள்ளலாம். ஆனால் அப்படி செய்து கொள்பவர்கள் சொற்பம். விவாகம், விவாக ரத்து, சொத்துரிமை, வாரிஸ் உரிமை முதலியவை பற்றிய சட்ட திட்டங்களெல்லாம் அவர்களிடையேயும் திருப்திகரமாக இருக்கின்றன.

ஆனால் அவர்களிடம் பர்தா முறை இருக்கிறது. இதை முஸ்லிம்கள் மட்டும்தான் அனுஷ்டிக்கின்றனர் என்பதில்லை. வட இந்தியாவில் அநேகம் ஹிந்துக்கள் கூட இம் முறையைப் பின்பற்றுகின்றனர்.

முகத்தை மட்டும் மறைத்துக்கொள்வதோடு நிற்காமல் அநேகம் லக்ஷக்கணக்கான ஸ்திரீகள் காற்றோடு, வெளிச் சமோ இல்லாமல் அடைபட்டுக் கிடக்கின்றனர். இது பற்றி எழுதுவதற்குத் தயங்கவேண்டி யிருக்கிறது. இது போன்ற பெருவாரியான கட்டுப்பாட்டுக்கு குர்ரானில் ஆதாரமில்லையென்றே தெரிகிறது. பெண்கள் அடக்கமாக இருக்க வேண்டுமென்பதை அனைவரும் ஒப்புக்கொள்ளுவார்கள். தற்கால முஸ்லிம் நாடுகளிலும் முக்கியமாகத் துருக்கியிலும் இந்த 'பர்தா' முறை கைவிடப்பட்டுவிட்டது.

இந்தியாவிலும் இதற்கு ஏதாவது செய்தாகவேண்டும். சட்டம் செய்வது சுலபமான பரிகாரமல்ல. ஹிந்துக்கள் சாரதா சட்டம், ஆலயப் பிரவேசச் சட்டம் முதலியவற்றிற்கு ஆளாக வேண்டியிருப்பினும் முஸ்லிம்கள் 'பர்தா' முறை பற்றியமட்டில் கடுமையாக ஆக்ஷேபிக்கின்றனர். 'பர்தா' முறைக் கட்டுப்பாட்டை அடியோடு ஒழிக்காவிட்டாலும் அம்முறையின் வேகத்தைத் தளர்த்தவாவது ஏன் சட்டம் செய்யக்கூடாது? இதற்காக முஸ்லிம்களே தான் முன் வந்து முயற்சி செய்யவேண்டும். முஸ்லிம் ஸ்திரீகள் பலரைக்கொண்ட அ. இ. ஸ்திரீகள் மகாநாடு இவ்விஷயமாகத் தீவிர நடவடிக்கை எடுத்துக்கொள்ளவேண்டும். ஹிந்துக்கள் 'பர்தா' முறையைக் அனுஷ்டிப்பதைச் சட்ட பூர்வமாகத் தடுக்கலாம்.

ஹிந்துக்களைப் பொறுத்தவரையில் சமூக சீர்திருத்தப் பேச்சு அநேக வருஷங்களாக இருந்து வருகிறது. இப்போது இது முக்கியப் பிரச்சனையாகிவிட்டது. ஹிந்துக்கள் விவாகச் சட்டம், சொத்து, வாரிஸ் உரிமைகள், தீண்டாமை முதலிய பிரச்சனைகள் பொதுஜனங்களின் மனத்தைக் கவர்ந்திருக்கின்றன. இவற்றை யெல்லாம் சீர்திருத்த சட்ட பூர்வமாகவோ அல்லது வேறு வழியிலோ முயற்சிகள் செய்யப்பட்டிருக்கின்றன.

ஸ்திரீகளுக்கும்-முக்கியமாக பெண்கள், மனைவிகள் இவர்களுக்குச் சொத்துரிமை சம்பந்தமாக அளிக்க வேண்டிய ஸ்தானத்தைப் பற்றிய ஹிந்து சட்டத்தைச் சீர்திருத்தம் செய்வது அவசரம். சில்லரையாகப் பல சட்டங்கள் செய்யப்பட்டிருக்கின்றன. பலன் என்னவோ மகிழ்ச்சி

சமூக சீர்திருத்தம்

தரத்தக்கதாயில்லை. ஸர். பி. என். ராவ் தலைமையில் இப் பிரச்னை முழுதையும் கவனித்து ஆராய்ச்சி செய்ய ஓர் கமிட்டியை நியமித்தது நல்ல காரியம்.

தற்கால அபிப்பிராயங்களுக்கு ஏற்ற முறையில் கூடிய விரைவில் இது சம்பந்தமான சட்டம் ஒன்று கொண்டு வரப்படும் என்று நம்பலாம். அவசியமான சீர்திருத்தம் என்னவெனில் ஹிந்து சமூகத்தில் முக்கியமாகப் பெண்ணுக்கும், மனைவிக்கும் சொத்துரிமை இருக்கும்படி. செய்வதாகும்.

இந்தப் பிரச்னைபற்றி குறிப்பிடுகையில் ஹிந்துக்கள் விவாகம் சம்பந்தமாகச் சீர்திருத்தம் செய்ய வேண்டிய பிரச்னை பற்றி எனக்கு நினைவு வருகிறது. நம் சமூகத்தைத் தலைகீழாக்கிப் புதிதாக அமைக்க வேண்டுமென்ற கூற்றுக்குச் செவி சாய்க்க எனக்குப் பொறுமையில்லை. சீரான வகையில் பழைய கால சம்பிரதாயத்தை அனுஷ்டிப்பது நல்ல பலமுள்ளதாகும். பழத்தின் ருசியிலிருந்தே மரத்தின் தன்மையை நிதானிக்க வேண்டும். ஹிந்துக்களின் விவாகங்கள் பயனற்றதென்பதற்கில்லை.

சிலரைத் தவிர பால்ய விவாகம் என்பதெல்லாம் பழங்கால விவகாரமாகிவிட்டது. ரொம்ப நாள் கழித்தே கல்யாணம் நடக்கிறது. ஆனால் நான், வெகுகாலம் கழித்துக் கல்யாணம் செய்வதை விரும்பவில்லை. இது சமூகமாக இல்லை. அநேகம் கஷ்டங்கள் வந்து சேருகின்றன. நமது இளம் குழந்தைகள் தங்கள் மனைவி, புருஷர்களை தெரிந்தெடுத்துக்கொள்ள லாயக்குள்ளவர்களா என்பது காலப்போக்கில்தான் தெரியவேண்டும். ஆனால்

அருமைப் புதல்விக்கு

தற்காலம் இருந்துவரும் முறைதான் எனக்குப் பிடிக்கிறது. அதாவது பெற்றோர்களே வரன் தேடுவதென்னும் முறை. ஆனால் இதில் கூட நாளாவட்டத்தில் மாறுதல் ஏற்படலாம்.

முன்னேற்ற நோக்கமுள்ள ஹிந்து ஸ்திரீகள் கூட விவாக ரத்தை விரும்பவில்லை யென்று தான் நான் நினைக்கிறேன். நல்ல நாகரீகப் பண்புள்ள குடும்பங்களில் கூட கல்யாணங்கள் பற்றி அநேக விதமான பண விவகாரங்கள் ஏற்பட்டுப் போகின்றன. ஸ்திரீகளுக்குப் பொருளாதாரத் துறையில் ஓர் ஸ்தானம் ஏற்பட்டுப் போனால் இவைபோன்ற விவகாரங்கள் ஏற்படாது.

ஹிந்துக்கள் விவாகம் சம்பந்தப்பட்ட மட்டில் ["பாதிவ்ருத்தியம்"] கற்புநிலை முக்கியமானது. அருந்ததி, சாவித்திரி, சீதை இவர்களைப் பின்பற்றிய தர்மம் அது. அதை நாம் காப்பாற்ற வேண்டும்.

16-7-'41.

தீண்டாமை விலக்கு

என் அன்புள்ள
லக்ஷ்மிக்கு,

தீண்டாமையை விலக்க வேண்டும் என்பது குறித்து இந்தக் கடிதத்தில் எழுதப் போகிறேன். அநேகம் விஷயங்களில் நான் பழைய கால கொள்கைகளிலும், நம்பிக்கைகளிலும் பற்றுள்ளவன் என்பது உனக்குத் தெரியும். இருந்தும் கூட, பிறப்பிலேயே தீண்டத்தகாதவர் என்று கருதி ஒருவரை ஒதுக்குவதற்கு நியாயம் இருப்பதாகவோ அல்லது காரணமிருப்பதாகவோ நான் எண்ணவில்லை. நாம் ஒவ்வொருவரையும் தொடவேண்டுமென்றே தொடக் கூடுமென்றே சொல்லவில்லை. சிலர் ரொம்ப அசுத்தமாயிருக்கிறார்கள். நாம் ரொம்ப சங்கோஜப்படுகிறோம். அல்லது ஒதுங்கியிருந்து விடுகிறோம். ஆனால் பிறப்பிலேயே ஒரு சாரார் தீண்டத்தகாதவர்கள் என்று பெயரிட்டு ஒதுக்கிவைப்பதென்பதற்கு எவ்வித நியாயமும் கிடையாது.

சரித்திர பூர்வமாக நிறம், ஜாதி இவற்றால் உதித்த பூசல்கள் இதற்குக் காரணமாக இருக்கலாம். பூர்வ காரணம் எதுவாக இருப்பினும் இப்போது இதற்கு நியாயமில்லை. “சண்டாளர்கள்” என்று சொல்லி அவர்களை தீண்டத்தகாதவர்கள் என்று சொல்வது கொடுமை. அவர்கள் சண்டாளர்களல்ல.

அருமைப் புதல்விக்கு

இந்தியாவில் தற்கால சட்டதிட்டங்கள் காரணமாக ரயில், டிராம், முதலிய பொது வாகனங்களிலும், பொதுக் காரியாலயங்களிலும், திண்டாமை என்பது இல்லாமலிருக்கிறது. சமீபகாலம் வரையில் ஹரிஜனச் சிறுவர்களைப் பொதுப் பள்ளிக்கூடங்களில் சேர்ப்பது கஷ்டமாயிருந்தது. ஆனால் ஹரிஜனச் சிறுவர்களை வகுப்பில் சேர்த்துக் கொள்ள மறுக்கும் பாடசாலைகளுக்குக் கிராண்டு கொடுக்கமுடியாது என்று சர்க்கார் சொல்லவே மேலே சொன்ன விஷயம் சரிப்பட்டுவிட்டது. இன்றும் சில இடங்களில் பொதுஜன அபிப்ராயம் முன்னணிக்கு வரவில்லை. அவ்விடங்களில் பொதுஜன அபிப்ராயத்தைச் சாதகமான தோரணையில் வளர்த்து உருப்படுத்த வேண்டும்.

சட்டம் தெளிவாகவும், சந்தேகத்துக்கு இடமில்லாத வகையிலும் இருப்பினும் சில இடங்களில் ரஸ்தா, குளம், கிணறு இவற்றைப் பொறுத்து சற்று கஷ்டங்கள் இருக்கத்தான் இருக்கின்றன. பொது ஜனங்கள் பணத்திலிருந்து பராமரிக்கப்படும் ரஸ்தா, ஜலம் முதலியவற்றை அனுபவிக்க முடியாமல் எந்தப் பிரதேசத்திற்கும் உரிமை மறுக்கக்கூடாது. சட்டம் செவ்வையாக செய்யப்பட்டுள்ளது. இருப்பினும் அந்தந்த ஸ்தலங்களில் எதிர்ப்பிருந்து வருகிறது. பணக்காரர்களாக இருப்போரும், செல்வர்களுள்ளவர்களும் சகிப்புத் தன்மையுடனில்லை. ஹரிஜனங்கள் பணிந்து போகின்றனர். ஜாதி ஹிந்துக்களும், ஹரிஜனங்களும் ஒன்றுபட்டு ஹரிஜன சேவா சங்கத்தின் உதவியைப் பெறும் பக்கத்தில் இந்தப் பிரச்சனை துரிதமாயும், திருப்திகரமாயும் தீர்க்கப்பட்டு விடும்.

தீண்டாமை விலக்கு

ஹரிஜனங்களின் தற்கால நிலைக்கு அவர்களே தான் பொறுப்பாளிகள் என்பது ஓரளவு உண்மைதான். அவர்கள் சுகாதார முறையைப் பின்பற்றி நடப்பதுடன் குடியை விட்டொழிக்கவேண்டும். தாங்களாக அவர்கள் குடியை விடாவிட்டால் கட்டாயத்தின் மூலம் அப்பழக்கத்தை அவர்களிடமிருந்து ஒழிக்கவேண்டும். மது விலக்கால் மற்ற சமூகத்தைவிட ஹரி ஜனங்களுக்குத்தான் அதிக அனுகூலம் கிடைத்திருக்கிறது. அதை அனுசரிக்க யாகக் கொண்டு வாழ்க்கை நிலையை அபிவிருத்தி செய்து கொள்ளவேண்டும்.

ஹரிஜனங்கள் ஏழைகள். அதேபோல ஜாதி ஹிந்துக்களும் இருக்கின்றனர். இந்த நிலை நாட்டின் ஏழ்மை நிலையில் ஓர் அங்கம். இது பூராவாகச் சேர்த்து கவனிக்க வேண்டிய விஷயம். ஹரி ஜனங்களின் செல்வ நிலைமையை உயர்த்த விசேஷமாக ஏதாவது செய்யவேண்டும். ஹரி ஜனங்கள் அனைவரும் நல்ல விவசாயிகள். தங்களுக்குத் தேவையான உணவுப் பொருள்களை உற்பத்தி செய்து கொள்ளவும், நூல்நூற்று நெய்து ஆடைகளைத் தயாரித்துக் கொள்ளவும் அவர்களுக்கு சகல வழியிலும் ஆதரவளிப்பதுடன் உபயோகமாகவும் ஓரிரு குடிசைத் தொழிலையும் அபிவிருத்தி செய்து கொள்ளச் செய்ய வேண்டும். இவற்றையெல்லாம் விட ஹரிஜனங்களுக்கு கல்வி போதிக்க வேண்டும். பொதுவாகவுள்ள பாடசாலைகளில் சேர்ந்து அவர்கள் படிக்க வேண்டும்.

சட்டசபைத் தேர்தலில் ஹரி ஜனங்களுக்குத் தனித் தொகுதி கூடாது. பொதுத் தொகுதியில் அவர்கள் ஓட்டுக் கொடுக்கவேண்டும். சில வருஷங்கள் வரையில்

அருமைப் புதல்விக்கு

சட்ட சபைகளிலும், ஸ்தல ஸ்தாபனங்களிலும் அவர்களுக்கு தனியாக இடம் இருக்கும்படி செய்யலாம். சென்னை நகரைத் தவிர, சென்னை மாகாண ஸ்தல ஸ்தாபனங்களில் ஹரிஜனங்களுக்கு விசேஷமாகத் தனித் தொகுதி ஒழிய வேண்டும்.

அடுத்தபடியாகக் கவனிக்க வேண்டிய பிரச்சனை ஆலயப் பிரவேசம். ஆலயங்களிலும், தரிசனத்திலும் எனக்கு நம்பிக்கை அதிகம். ஆனால் ஹரி ஜனங்களை ஒரு வகுப்பாகக் கோயிலுக்குள் போகக்கூடாதென்பதற்கு நியாயம் எதுவுமில்லை. தேக சுத்தமாகவும், மனச்சுத்தத்தோடும் ஆலயங்களுக்குப் போகவேண்டுமென்பதை ஒப்புக்கொள்கிறேன். மலையாளத்தில் ஸ்நானம் செய்யாமல் யாரும் கோயிலுக்குள் போகக்கூடாது. இங்கும் அதேபோல ஓர் கட்டுப்பாட்டைச் செய்யலாம். ஆனால் கோயிலுக்குப் போய் ஸ்வாமி தரிசனம் செய்யக்கூடாது என்று யாரையும் தடை செய்யக்கூடாது. கடவுள் கருணை நிறைந்தவர். எங்கும் நிறைந்தவர். பின்னர் ஏன் இந்த வழக்கம் வந்தது? இதைப் பற்றி விசாரணை செய்வதில் லாபமில்லை. இம் முறை தென்னிந்தியாவிலிருப்பது போல வட இந்தியாவில் கிடையாது.

சில ஹரிஜனத் தலைவர்கள் ஆலயப்பிரவேசத்தை வெறுக்கின்றனர். அவர்கள் ஹரிஜனங்களின் பிரதிநிதியல்ல. சாதாரணமாகவுள்ள ஹரிஜன் இந்த உரிமை தனக்கிருக்கவே விரும்புகிறான். இதனால் ஹிந்து மதத்திலுள்ள களங்கம் நீங்கும். ஹிந்துமதம் பலமும் அடையும். இது கடவுளுக்குத் திருப்தியான சீர்திருத்தமும் ஆகும். ஆகவே

தீண்டாமை விலக்கு

தான் மகாத்மாஜி தீவிரமாக இத்துறையில் சேவை செய்கிறார். திருவாங்கூர் மகாராஜர்வும், ஸர் ஸி. பி. ராமஸ்வாமி அய்யரும் தைரியமாக ஆலயப் பிரவேசப் பிரகடனம் செய்ததற்காக அவர்களைப் பாராட்ட வேண்டும்.

இதன் முக்யாம்சத்தை நான் உணர்கிறேன். நீ பிறப்பதற்குப் பல வருஷங்களுக்கு முன்பு நான் திருவனந்தபுரம் போயிருக்கிறேன். ஸ்ரீ கன்யா குமரி ஆலய தரிசனத்துக்காக நான் போயிருந்தேன். இலங்கைக்கும் போயிருந்தேன். நான் ஆலயத்துக்குள் போகக் கூடாதென்று மரியாதையாகச் சொன்னார்கள். உண்மை பக்தருக்கு ஆலயப் பிரவேசம் மறுக்கப்பட்டால் எப்படி இருக்கும் என்பதை அப்போது நான் அறிந்தேன். நீ பிறந்த பிறகு அங்கு போனபோதும் அப்படியே நேரிட்டது. கூடிய சீக்கிரம் நாமெல்லோரும் அங்கு போய் தரிசனம் செய்யும் சந்தர்ப்பத்தை எதிர்பார்த்துக் கொண்டிருக்கிறேன்.

சமூகத்தைப் பொறுத்துச் சட்டம் செய்வது பொதுஜன அபிப்பிராயத்தை வளர்க்க எவ்வளவு தூரம் உதவும் என்பது ஒரு பிரச்சனை. அதைப்பற்றி எழுத ஆரம்பித்தால் கடிதம் நீண்டுவிடும் கூடியவரையில் சட்டம் பொதுஜன அபிப்பிராயத்துக்கு உகந்ததாயிருக்கவேண்டும். சென்னை ஆலயப் பிரவேசச்சட்டம் சம்பந்தப்பட்ட வரையில் அபிப்பிராய பேதம் இருக்கிறது. ஹரிஜனங்களுக்கு ஆலயப் பிரவேச உரிமை இருக்கவேண்டுமென்பது என் அபிப்பிராயம். எப்படியும் ஆலயப் பிரவேச உரிமை வந்துவிட்டது. மதுரை ஸ்ரீ மீனாக்ஷியும், பழனியில் ஸ்ரீ ஆண்டவனும் ஹரிஜனங்களுக்குத் தரிசனம் கொடுத்து கருணைக் காட்டுகின்றனர்.

17-7-'41

அருள்

பெண்களுக்கு ஒட்டுரிமை

என் அன்புள்ள

லக்ஷ்மிக்கு,

நான் உனக்கு எழுதி வரும் கடிதங்களிலெல்லாம் அரசியலைப்பற்றி அதிகமாக எதையும் பிரஸ்தாபிப்பதில்லை. ஆனால் பெண்களுக்கு ஒட்டுரிமை இருப்பது குறித்து எழுதும்படி நீ கேட்டிருப்பதால் அது சம்பந்தமாக உற்சாகத்துடன் எழுதுகிறேன்.

முற்போக்கடைந்த இங்கிலாந்து முதலிய நாடுகளில் வெகுநாள் வரையில் தீவிரமாகப் போராடிய பிறகுதான் பெண்களுக்கு ஒட்டுரிமை கிடைக்கும்படி யிருந்தது. ஆனால் இந்தியாவில் ஒட்டுரிமை பெண்களைத் தேடி வந்தடைந்திருக்கிறது என்று தான் சொல்ல வேண்டும்.

இந்தியாவுக்கு அரசியலைத் தயாரித்த பிரிட்டிஷ் சர்க்கார் தங்களுடைய நாட்டில் நடந்ததை அனுசரித்துச் செய்ததன் காரணமாக இந்தியாவிலும் பெண்களுக்கு ஒட்டுரிமை கிடைத்தது. இந்தியப் பெண்கள் வாக்குரிமை வேண்டுமென்று விரும்பியதும் அதை இந்தியர்களெல்லாம் ஆகக்ஷேபிக்காமல் உற்சாகமாக ஆதரிக்கவும் செய்தார்கள்.

ஒட்டு என்றால் என்ன?

ஐன நாயக சர்க்காரில் சாதாரணமான பிரஜையின் அபிப்பிராயத்தைத் தெரிவிப்பதற்கு ஒட்டு ஓர் சாதனம்.

பெண்களுக்கு ஒட்டுரிமை

ஜெர்மனி அல்லது ரஷ்யா போன்ற சர்வாதிகாரிகளின் ஆதிக்கத்துக்குட்பட்ட நாடுகளில்கூட ஜனங்கள் ஏதாவது ஒரு விசேஷ சந்தர்ப்பத்தில் ஒட்டுக் கொடுக்கிறார்கள். ஆனால் ஒரு தனி மனிதனுடைய கொடிய ஆட்சிக்கோ, அல்லது கட்சிப் பிணக்கை ஒட்டியோ அவர்கள் அங்கெல்லாம் ஒட்டுக் கொடுக்கும்படியிருக்கும். ஜனநாயக நாடுகளில்தான் உண்மையான ஒட்டுரிமை இருக்க முடியும்.

ஜனநாயகம் பல உருக்களில் இயங்கலாம் என்பதை நான் ஒப்புக்கொள்கிறேன். பொறுப்புள்ள மந்திரி சபைகளை ஏற்படுத்துவதோ விலக்குவதோ போன்ற ஒரு வழி மட்டும் ஜனநாயகமல்ல. அமெரிக்காபோல சாஸ்வதமான ஆட்சியுள்ள நிர்வாகத்தையும் நாம் பெறலாம். ஆனால் மூன்று அல்லது ஐந்து வருஷங்களுக் கொருமுறை ஜனநாயக சர்க்கார் வாக்காளர்கள் முன்வந்து அவர்களுடைய அபிப்பிராயத்தை ஒட்டுக்கள் மூலம் அறிந்துகொள்ளுவார்கள். ஒட்டர்கள் தங்களுக்கு எது உசிதமாகப்படுகிறதோ அதன்படி ஒட்டுக்கொடுக்கலாம். ஆகவே ஜனநாயக நாடுகளிலெல்லாம் வாக்காளர்கள் தான் உண்மையில் எஜமானர்கள்.

பெண்கள் பெரும்பாலும் ஆண்களுக்குட்பட்டவர்களென்றும் ஆகவே அனுஷ்டானத்தில் ஆண்களுக்கு ஒரு ஒட்டுக்குப் பதிலாக இரண்டு கொடுப்பதாக இருக்குமென்றும் இந்தியாவில் ஓர் ஆக்ஷேபம் தெரிவிக்கப்பட்டது. இது நமது பெண்களுக்கு நியாயம் வழங்கியதாகாது. படிக்கத் தெரியாத ஆண் ஒட்டர்களும் பெண் ஒட்டர்களும் இருக்கின்றனர். ஆயினும் அவர்கள் யதேச்சையாக ஒட்டுப் போடலாம். போடவும் போடுகிறார்கள். ஆண்களைப்

அருமைப் புதல்விக்கு

போல மற்றவர்களை நட்பியிருக்க வேண்டுமென்று அவசியம் பெண்களுக்கில்லை.

இருபத்தைந்து வருஷத்துக்கு முன்னால் காஞ்சீபுரத்தில் நடைபெற்ற மாகாண மகாநாட்டில் எனக்கு ஓர் உன்னதமான அனுபவம் ஏற்பட்டது. அப்போது டாக்டர் பெஸண்டின் பிரேரணைக்கு நான் ஓர் திருத்தம் கொண்டுவந்தேன். டாக்டர் பெஸண்டு செல்வாக்குடன் இருந்த காலம் அது. ஒரு புருஷனும், மனைவியும் அம்மகாநாட்டுக்குப் பிரதிநிதிகள். புருஷன் பிரம்மஞானி என்று நினைக்கிறேன். அவர் டாக்டர் பெஸண்டுக்குச் சாதகமாக ஓட்டுக்கொடுத்தார். புருஷன் எவ்வளவோ மறுத்தும் அவரது மனைவி எனக்குச் சாதகமாகவே ஓட்டுக்கொடுத்தார். இது 'ஒரு உதாரணம். ஆனால் இது நடந்து இருபத்தைந்து ஆண்டுகளுக்கு மேலாகிவிட்டது. இப்போது விஷயங்கள் ரொம்ப அபிவிருத்தி அடைந்திருக்க வேண்டும்.

சட்டசபைத் தேர்தல்களில் பெண்களுக்கு ஓட்டு உண்டு. அதும்ட்டுமல்ல; அவர்களுக்குப் பொதுத் தொகுதியிலிருந்து சட்ட சபைகளில் விசேஷ ஸ்தானங்களும் கொடுக்கப்பட்டிருக்கின்றன. நல்ல காலம் பெண்களுக்குத் தனித் தொகுதியில்லை. அவர்களும் தனித்தொகுதி வேண்டுமென்று கோரவில்லை. சென்னை ஜனப் பிரதிநிதி சபையில் தனியாக ஒதுக்கப்படாத ஒரு ஸ்தானத்துக்கு பூமதி லக்ஷ்மி சங்கரய்யர் தேர்ந்தெடுக்கப்பட்டார். நான் திடநம்பிக்கையுடன் அவரை மேற்படி ஸ்தானத்துக்கு நிறுத்தினேன். அவர் ஜெயிக்கவும் ஜெயித்தார். ஸ்தல ஸ்தாபனங்களில் கூட பெண்களுக்குத் தனியாக ஸ்தானங்கள்

பெண்களுக்கு ஓட்டுரிமை

ஒதுக்கப்பட்டிருக்கின்றன. மொத்தத்தில் -ஸ்தல ஸ்தாபனங்கள், சட்ட சபைகள் இவற்றிலுள்ள பெண் அங்கத்தினர்கள் தங்களுடைய கடமைகளை தீவிரமாக உணர்ந்து கஷ்டப்பட்டு உழைக்கிறார்கள். அவர்கள் அங்கே யெல்லாம் உபயோககரமான அங்கத்தினர்களாயு மிருக்கின்றனர். ஆனால் ஆடவர்களைப்போல பெண்கள் சேவை செய்வார்களா என்பதுபற்றி எனக்குச் சந்தேகம். இதை மிகுந்த மரியாதையுடனேயே தெரிவித்துக் கொள்கிறேன். மேல் நாடுகளில் கூட ஓரிரு இனங்கள் தவிர, பெண்களெல்லாம் பொது வாழ்வில் வெளிப்படையாக வெற்றி பெறவில்லை. இந்தியாவில்கூட இதே நிலைதான். இதற்குப் பெண்களைக் குற்றம் சொல்லிப் பயனில்லை.

பொது வாழ்வில் கடினமாக ஈடுபட்டுச் சேவை செய்வதற்கும் பெண்களின் தன்மைக்கும் உகந்தபடி நிலைமையில்கூட. பொது வாழ்வினர்ப்பினும் தாங்கள் பெண்கள் என்பதை அவர்கள் மறக்கக்கூடாது. புருஷர்களுடன் சம அந்தஸ்து வகிக்க வேண்டுமென்று உரிமை கொண்டாடும் அவர்கள், தங்களுக்குத் தனியாக உரிமை கொடுக்க வேண்டுமென்கிறார்கள். இதற்காகவும் அவர்களிடம் நான் குறைபட்டுக் கொள்ள முடியாது. அது அவர்களது சுபாவம்.

முன்னேற்ற மடைந்த ஜனநாயக நாடுகளில் எந்த விதமாக உபயோகிக்கப்பட வேண்டுமோ அம்முறையில் ஓட்டுகள் உபயோகிக்கப்படுகின்றனவா? விவேகத்துடன் வெறுப்பு விருப்பின்றி ஆண்களோ பெண்களோ ஓட்டுப் போடத் தகுதி உண்டா? தேர்தலில் அடங்கியுள்ள பிரச்சனையை அறிந்து சரியானபடி முடிவு செய்யக்கூடிய முறை

அருமைப் புதல்விக்கு

யில் அவர்களுக்குக் கல்வி அறிவுண்டா? நபர்கள், கட்சி பந்தங்கள் இவற்றால் தேர்தல் பிரச்சனை பாதிக்கப்படுகிறதா? இவை யெல்லாம் அடுத்து எழுதும் கடிதங்களில் நன்கு பரிசீலிக்க வேண்டிய விஷயங்கள்.

போராட்டம் ஏதுமின்றி இந்தியப் பெண்களுக்கு ஓட்டுரிமை கிடைத்திருப்பதற்காக அவர்களைப் பாராட்டவேண்டும். இந்த உரிமையை ஆண்களைப்போலவே அவர்கள் உபயோகிக்கிறார்களென்றே நான் நம்புகிறேன் நான் கலந்துகொண்ட தேர்தல்களிலெல்லாம், நீயும் உன் அம்மாவும் செய்த முயற்சி காரணமாக பெண்களெல்லாம் வெகு உற்சாகமாக என்னை ஆதரித்தார்கள். அவர்களுக்கு நான் கடமைப்பட்டிருக்கிறேன். உங்கள் இருவருக்கும் நான் வந்தனம் செலுத்தவேண்டும்.

18-7-'41

II

சென்ற என்னுடைய கடிதத்தின் முடிவிலே ஓட்டுக்கள் பற்றியும், அவற்றை உபயோகிக்கும் முறை குறித்தும் சில முக்கியமான விஷயங்களைத் தெரிவித்திருந்தேன். வாக்காளர் எழுதப் படிக்கத் தெரிந்தவராக இருந்துவிட்டால் இந்த விஷயம் அனுஷ்டானத்தில் ரொம்ப எளிதாக இருக்கும். ஆனால் பெண்ணை ஓட்டுப்போடும் இடத்துக்குப் போகவேண்டியது. தங்கள் இஷ்டப்படி X போட்டு விடவேண்டும். அவ்வளவே. ஆனால் வாக்காளர்கள் இந்தியாவிலுள்ளதைப்போல ஆயிரக்கணக்காக படிக்கத் தெரியாதவர்களாக இருந்துவிட்டால் விஷயம் வெகு சிக்கலாகிவிடும்.

பெண்களுக்கு ஓட்டுரிமை

சென்ற பொதுத் தேர்தல்கள் நடந்தபோது சென்னையில் வர்ண ஓட்டுப் பெட்டிகளை வைக்கும் வழக்கம் ஆரம்ப மாயிற்று. காங்கிரஸ் அபேக்ஷகர்களுக்கு மஞ்சள் பெட்டி. அவர்கள் தேர்தலில் ஜெயித்தார்கள். மற்ற கஷ்டிகளுக் கெல்லாம் மஞ்சள் வர்ணத்தைக் கண்டு, பொருமை. இதர மாகாணங்களில் அபேக்ஷகர்களுக்கு மிருகங்கள், புஷ்பங் கள், மரங்கள் இவற்றின் அடையாளங்கள் அச்சிட்ட ஓட் டுக்காகிதங்கள் கொடுக்கப்படும். எழுதப் படிக்கத் தெரி யாத வாக்காளர்கள் தங்கள் இஷ்டப்படி ஓட்டுப் போட் லாம். இக்குறைபாடு சீக்கிரம் நிவர்த்தியாகி மேற் கொண்டு ஜனங்களுக்கு எழுத்தறிவு ஏற்படுமென்று நம்பு வோம்.

முன்னேற்றமடைந்த நாடுகளில் கூட சாதாரணமாக ஒரு ஓட்டர் எந்த விதமாக ஓட்டுக் கொடுக்க வேண்டுமோ அந்த மாதிரி கொடுக்கிறாரா என்பது பற்றித் திருப்திகர மாக என்னால் பதில் சொல்ல முடியவில்லை. காங்கிரஸ் தேர்தல்களில் ஈடுபடும் வரையில் தேர்தல்களிலெல்லாம் லஞ்சப் பழக்கம் இருந்து வந்தது. பஹிரங்கமாகத் தேர் தல்களில் பணம் கொடுக்கப்பட்டது. ஏதாவது குறை பாட்டைச் சொல்லிக்கொண்டு படிக்கத் தெரிந்த வாக்கா ளர்கள் கூட வாய் மூலமாகவே ஓட்டு கொடுத்து பணம் கொடுத்த அபேக்ஷகர்களைத் திருப்தி செய்தார்கள். இவை யெல்லாம் இப்போது வெகுவாகக் குறைந்து விட்டது. இதுபோன்று பணம் கொடுப்பது என்ற பழக்கம் இதர நாடுகளில் கிடையாது.

பணம் கொடுப்பது மட்டும் தான் லஞ்சமா? நம் நாடு உள் பட இதர நாடுகளிலெல்லாம் வண்டி, மோட்டார் இவை

அருமைப் புதல்விக்கு

களைக் கொண்டு வாக்காளர்களை அழைத்துச் செல்வது-ஓட்டர்களுக்குச் சிற்றுண்டி வழங்குதல் முதலியன சட்ட ரீதியாகத் தடுக்கப்பட்டிருக்கின்றன. இருந்தும் பணக்காரர்கள் எழைகளிடம் தங்களுடைய செல்வாக்கைப் பிரயோகிக்கிறார்கள். சாதாரணமாகவுள்ள ஓட்டர், ஓட்டுக்கொடுக்க விரும்புவதில்லை. அவரைத் தூண்டி ஓட்டுப் போடச் செய்ய வேண்டியிருக்கிறது. ஆகவே, வண்டிகள், மோட்டார்கள் ஆகிய சாதனங்களை அதிகமாகவுள்ள அபேகைகளுக்கு அனுசூலமாயிருக்கிறது நிலைமை. பணக்காரர்கள் வாக்காளர்களுக்கு உபசாரங்களை நடத்துகின்றனர்.

இவையெல்லாம் இல்லாமலேயே தீவிரமான போட்டியுள்ள தேர்தலில் பிரசாரச் செலவே அதிகமாகிவிடும். பொதுக்கூட்டங்கள், ஊர்வலங்கள், எரினிமாக்காணி விளம் பரங்கள் இவற்றிற்கெல்லாம் பணச்செலவு. சென்னை நகரில் இந்தியா சட்ட சபைக்காக நடந்த என்னுடைய தேர்தலில் பெருந்தொகை செலவாயிற்று. வாக்காளர்கள் என் விஷயத்தில் உற்சாகமாக இருந்தனர். தாங்களாகவே வலுவில் சேவை செய்ய வந்தவர்கள் பலர். இருந்தும் மேற்சொன்னதுபோல் செலவு.

ஏழை அபேகைகர்களுக்கு இந்தக் கஷ்டத்தை விலக்கி வைக்க ஏதாவது செய்யவேண்டும். ஒவ்வொரு ஓட்டரும், தேகத்தில் குறைபாடிருந்தாலன்றி ஓட்டுப்போட்டே தீர வேண்டுமென்று சட்டம் செய்வது ஒரு பரிகாரமாகத் தோன்றுகிறது. ஆஸ்திரேலியாவில் இது போன்ற சட்டம் உண்டு. இரண்டாவதாக வாக்காளர்கள் தாங்களாகவே சென்று ஓட்டுப்போட வேண்டும். இதனால்

பெண்களுக்கு ஓட்டுரிமை

செலவு மிகுதியாகும், நல்ல அபேக்ஷகர் பணக்காரராயினும், ஏழையாயினும் சரி, தேர்தலில் ஜெயிப்பார்.

இன்னொரு பரிகாரத்தைப்பற்றியும் நான் சிந்தித்துக் கொண்டிருக்கிறேன். தேர்தல்களை ஏன் ஒரே நாளில் முடிக்கவேண்டும்? ஒரு நாளுக்கு அதிகமாகவே நடத்தலாம். அவசியமான போலிங் ஆபீஸர்களை நியமித்து வாக்காளர்களின் வீடு சென்று அபேக்ஷகர்களின் ஏஜண்டுகளின் முன்பாக ஓட்டுப் பதிவு செய்யலாம். இது புரட்சிகரமான மாறுதலாகப் படலாம்; இதனால் அதிகப்படியான ஓட்டுக்கள் கிடைக்கும். ஓட்டுப்போடு மிடத்திலுள்ள கூச்சல், சந்தடி இவைகளுமிராது.

இவை எல்லாம் இருந்தாலும் சாதாரண ஓட்டர் சீராகப் பிரச்சனையை நிதானிக்க இடமிருக்கிறதா என்பது கேள்வி. இதில் நாட்டு வேற்றுமைகள் உண்டு. தேர்தல் பிரச்சனைகள் சிக்கல் மிகுந்தவை எனவே ஓட்டர் சரியாக நிதானிப்பது கடினம். பத்திரிகைகளும், தலைவர்களும் வாக்காளர்களிடையே அபிப்பிராயத்தை வளர்க்கவேண்டும். சாதாரண காலங்களில் பத்திரிகைகளும் பிரசங்கிகளும் ஜனங்களுக்கு அபிப்பிராயம் வளர்ச்சி பெறத் தங்களாலான சேவை செய்கின்றனர். தேர்தல் போட்டியின் போது பிறக்கும் உணர்ச்சிப் பெருக்கு காரணமாக வாக்காளர்களுக்கு குழப்பம் மிகுதியாகும். இருப்பினும் அவர்கள் தங்களாலான தைச் செய்கின்றனர்.

அநேகம் நாடுகளில் அபேக்ஷகர்கள் “சுயேச்சை” யாக நிற்பதில்லை. நல்ல கட்டுப்பாடான அரசியல் கക്ഷிகளின் சார்பாக அவர்கள் நிற்பார்கள். வாக்காளர்கள் ஏதாவது

அருமைப் புதல்விக்கு

ஒரு கஷியைச் சேர்ந்தவர்களாகவேதான் இருப்பார்கள். ஆகவே தங்கள் கஷியைச் சேர்ந்தவர்களுக்கே ஓட்டு போடுவார்கள். இந்த சந்தர்ப்பங்களிலே கிடைக்கும் ஓட்டுக்களின் மதிப்பு அதைப் பெறும் கஷியின் நாணயம், தன்னலமற்ற தன்மை, திறமை இவற்றின் போக்கைப் பொறுத்ததாகிவிடும். அநேகமாகப் பணம் படைத்தவருக்கே நிலைமை சாதகமாக இருக்கும். இருப்பினும் தேர்தலில் கலந்து கொள்ளும் கஷிகள் சரியாக நடந்து, அபேக்ஷகர்களைப் பொறுக்கும் பக்ஷத்தில் வாக்காளர்கள் சரியாக நிதானிக்கச் செளகர்யமாயிருக்கும். எதுவாயினும் சாதாரணமாக ஒரு ஓட்டர் தன்னுடைய நிலைமையை உணர்ந்து இஷ்டப்படி ஓட்டுப்போடும் காலம் வந்து விட்டது.

19-7-'41

புகழூரை

என் அன்புள்ள
லக்ஷ்மிக்கு,

‘முகஸ்துதி’ யாருக்கும் பிடிக்குமென்று தோன்றவில்லை
இது பெரிய குறைபாடாகக் கருதப்படுகிறது.

புகழ்ச்சி, பாராட்டு இவற்றிற்கும் முகஸ்துதிக்கும் வித்தி
யாசம் உண்டு. ஒருவரது வாழ்க்கையின் சிறந்த அம்சங்
கள் பூராவையும் பயன் படுத்திக்கொள்ள விரும்பினால்
சற்று புகழ்ச்சியாக ஒருவரைப்பற்றிப் பேசித்தான் ஆக
வேண்டும் என்பது என் எண்ணம். இதனால் தனி நப
ருக்கு உற்சாகம் உண்டாகிறது.

சொந்த லாபத்தை உத்தேசித்து அளவுக்கு அதிகமாக
மிகைப்படுத்தி யாராவது ஸ்தோத்திரம் செய்ய ஆரம்பித்
தால் அதுதான் கெடுதியை விளைவிக்கும் முகஸ்துதி. இத
னால் புகழுவோருக்கும் புகழப்படுவோருக்கும் கெடுதல்.

யாராவது ஒருவருடைய நல்ல குண விசேஷங்களைப் பற்
றியோ சேவையைப்பற்றியோ புகழ்ந்து கொண்டாடினால்
அது மனிதவர்க்கத்துக்கே நன்மை பயக்கக்கூடிய காரிய
மாகிவிடும். இது நியாயமானது.

புகலான்கூட ஸ்தோத்திரத்தை வெறுக்கவில்லை. சர்வ
மதங்களும் கடவுளை ஸ்தோத்தரிக்கின்றன. ஸ்தோத்திரங்

கள், மந்திரங்கள், தேவாரம், திருவாசகம், திருவாய்மொழி, அருட்பா, தியாகராஜஸ்வாமி க்ருதிகள் இவை அனைத்தும் ஸ்தோத்திரங்கள் தான் இவை எல்லாம் கடவுளைப் பற்றிப் புகழ்ந்து பாடப்பட்டவை.

இவற்றைப் பாடியவர்கள் பொருள் விரும்பி லாபமடையப் பாடவில்லை. கடவுள் இந்த ஸ்தோத்திரங்களைப் பற்றி என்ன நினைக்கிறார் என்று சாமான்யப்பட்டவர்களால் சொல்ல முடியாது. இந்த பக்தர்கள் எழுத்துக்களிலிருந்தும் பக்திப் பரவசமாகிப் பாடிய பாட்டுக்களிலிருந்தும் பகவானுக்குப் பக்தர்களின் ஸ்தோத்திரத்தில் பரம பிரீதி பென்றே தெரிகிறது.

மனிதர்கள் சம்பந்தப்பட்டவரையில் நான் திட்டமாகச் சொல்லமுடியும். “முகஸ்துதி” தங்களுக்குப் பிடிப்பதில்லை யென்று ஜனங்கள் ஏன் சொல்லுகின்றனரோ தெரியவில்லை. தங்களைப்பற்றி பொய்யும் புருகுமாகச் சிலர் புகழுரை கூறுகிறார்கள் என்று அவர்கள் சொல்லும் பகஷத்தில் நான் அதை ஒப்புக்கொள்ளுவேன். ஆனால் உண்மை நிலைமை உணர்ந்து அவர்களது சேவையைப் புகழும் தோரணையில் சற்று ஸ்தோத்திரமாகச் சொல்வதை கூட ஒப்பவில்லையென்று யாராவது சொன்னால் ஒன்று அவர்கள் மகா புருஷர்களாக இருக்க வேண்டும்; அல்லது வஞ்சகர்களாக இருக்க வேண்டும். புகழ்ச்சியை விரும்புவதாக வெளியே காட்டிக்கொள்வது சரியில்லை யென்றாலும் அதை விரும்பாதவர்கள் யாரும் இருப்பதாகத் தெரியவில்லை.

புகழ்மாலே எவ்வளவு தூரம் ஓளவுதம்போல வேலை செய்கிறது என்பதற்கு ராமாயணத்திலிருந்து ஓர் உயர்ந்த உதாரணத்தை உனக்குச் சொல்லுகிறேன்.

ஹனுமானுக்கு ஓர் சாபம். அவர் தன்னுடைய சக்தியை மறந்துவிட்டார். அவரைப்பற்றிப் புகழ்ந்தபோது தான் அவருடைய பராக்கிரமங்கள் தெரியவந்தன. வானரசேனைகள் கடற்கரை யோரத்தில் கடலைத்தாண்ட காத்து நிற்கிறது. மற்ற வானரங்கள் கடலைத்தாண்டி திரும்பமுடியாது என்று சொல்கின்றன. ஹனுமான் தனியாக ஓரிடத்தில் மௌனமாக வீற்றிருக்கிறார். அப்போது ஐரம்பவான் ஹனுமானுடைய மகத்தானசக்தியைப்பற்றி புகழ்கிறான். உடனே ஹனுமானுக்குத் தன்னுடைய சக்தியை உணரும் நிலைமை ஏற்படுகிறது. கடலைத் தாண்டித் திரும்பிவிட்டார்! அவர் செய்த சேவையை வேறு யாரும் செய்திருக்க முடியாது. இதில் ஓர் கருத்து அடங்கியிருக்கிறது. மனிதரின் மனோதத்துவ சாஸ்திரத்தை அடிப்படையாக கொண்ட கருத்து அது. ஒரு காரியத்தில் தீவிர சிரத்தை காரணமாக ஒருவர் அதில் ஈடுபடுவதில்லை. அதைச் செய்வதைப்பார்த்து மற்றவர்கள் புகழ்கிறார்கள் என்ற உணர்ச்சியே அக்காரியத்தைச் செய்யத் தூண்டுகோலாக அமைகிறது. இது ரொம்ப சரியானது.

என்னைப்பற்றிப் பட்டவர்த்தனமாக உனக்கு எழுதலாம். என்னைப் புகழுவதால் பிரதிப்பிரயோசனம் எதையும் நாடாமல் உண்மையான நண்பர்களாக இருப்பவர்கள் என்னைப்பற்றி என்ன நினைக்கிறார்கள் என்பதை அறிய நான் விரும்புகிறேன். அது புகழுவரையாக இருந்தால் எனக்குச்

அருமைப் புதல்விக்கு

சந்தோஷமே. இது அநேகமாக மிகைப்படுத்தப்படுகிறது என்பதை நான் ஒப்புக்கொள்கிறேன். ஆனால் இதில் நல்ல எண்ணம் இருப்பதாகவே எனக்குத் தோன்றுகிறது. என்னைப் புகழ்ந்து பேசிப் பத்திரங்கள் அளித்த சந்தர்ப்பங்களிலே நான் அதைப் பாராட்டாக மதிக்கிறேன் என்பதையும் பஹிரங்கமாக நான் சொல்லியிருக்கிறேன்.

பு ஆச்சார்யா உனக்கு எழுதிய கடிதத்தை நான் பார்த்தது காரணமாக இக்கடிதத்தை உனக்கு எழுதுகிறேன். அகில இந்திய ரேடியோவில் உன்னுடைய நிகழ்ச்சியைப் புகழ்ந்து அவர் எழுதியுள்ளார். இது முகஸ்துதி போலத் தோன்றும். ஆனால் அவர் நல்ல நண்பர். உன்னைப் புகழுவதால் அவருக்கு லாபமேதுமில்லை! இதுபோன்ற புகழ்ச்சி உரைகள் உன்னுடைய சேவை, குணதிசயங்கள் இவற்றை உத்தேசித்து உனக்கு அடிக்கடி வந்துகொண்டிருக்குமென நான் நம்புகிறேன். அவை வரும்போது ஏற்றுக்கொள். அவற்றை வெறுக்காதே. ஆனால் இவை கண்டு கர்வம் கொள்ளக்கூடாது.

இதேபோல பிறர் விஷயத்திலும் நமக்கு கடமை உண்டு. மற்றவர்கள் நல்ல சேவை செய்வதாகத் தோன்றினால் நாம் அவர்களைப் பொதுவாகவும், தனியாகவும் பாராட்டிப்புகழ வேண்டும். இதுதான் அவர்கள் மூலம் சிறந்த பலன்களை எதிர்பார்க்கும் வழி. குறை சொல்லும்படி நேர்ந்தால் சற்று குறைவாகவே சொல்லவேண்டும். அதுவே தர்மம்.
20-7-'41.

மிருக வேட்டை

என் அன்புள்ள
லக்ஷ்மிக்கு,

மிருகங்களிடம் மனிதர்கள் கொண்டுள்ள மனோபாவம் மிகவும் நூதனமானது. மிருகங்களில் எவ்வளவோ வகை. சில மிருகங்களைப் பார்த்தாலே நமக்குப் பயமாக இருக்கிறது. அம்மிருகங்கள் பயிர்களை அழிக்கின்றன. யானைகள், கரடி முதலியவற்றால் நாசம் விளையிறது. அவை மனிதர்களையும் கொன்று விடுகின்றன. ஆனால், எந்த மிருகமும் தனக்கு ஆபத்து வந்தாலன்றி மனிதரைக் கொல்லாது என்று பொதுவாக எல்லாரும் அபிப்பிராயப் படுகிறார்கள். இதைப்பற்றித் திட்டமாக ஒன்றும் சொல்ல முடியாது. ஆனால் சில மிருகங்களால் பயிர்கள், கால் நடைகள், பறவைகள் இவற்றிற்கு நாசம் ஏற்படுகிறது. ஆதலால் தான் கிராமவாசிகளில் அநேகர் ஆயுதங்களை வைத்துக்கொள்ள வேண்டுமென்கிறார்கள்.

காட்டு மிருகங்களை வேட்டையாடுவதென்பது ராஜாக்களுக்கெல்லாம் ஓர் விளையாட்டு. உலகத்திலுள்ள பிரபல பணக்காரர்களும் இதில் ஈடுபடுகிறார்கள். தொன்றுதொட்டு நடந்து வரும் வழக்கம் இது. காட்டு மிருகங்கள் மிகவும் பொல்லாதவை யாதலின், அவற்றை ஒழித்துவிட வேண்டுமென்பதே வேட்டையின் நோக்கம். ஆனால் அவை காட்டிலிருந்துகொண்டு மனிதருக்கு ஹிம்ஸை விளைவிக்கா

அருமைப் புதல்விக்கு

திருக்கையில் வேட்டை அவசியமா? அது அவசியமாக எனக்குப் படவில்லை. முன்பின் பாராமல் இம்மாதிரியான வேட்டைகளில் ஈடுபடுவதால் காட்டுமிருகங்களில் பல ஷீணமடைந்து போகின்றன. திருவாங்கூர் சர்க்கார் காட்டு மிருகங்களுக்காகப் பெரியாறு ஏரிக்குப் பக்கத்தில் ஓர் தனியிடம் அமைத்து, அங்கே அவற்றைப் பாதுகாத்து வருகிறார்கள். இது நல்ல காரியம். அங்கே நாம் போய் ஒரு முறை பார்க்கவேண்டும்.

காட்டு மிருகங்களுக்கும், வேடர்களுக்கும் சரி சமானமாக வேட்டை நடப்பின், அதில் பந்தய விளையாட்டின் நோக்கம் உள் அடங்கியிருக்கும். ஆனால் தன்னை நன்கு பத்திரப் படுத்திக்கொண்டு மிருகங்களை மனிதர்கள் கொல்லுகின்றனர். மனிதனுக்குத் தொந்திரவு விளைவிக்காத பகைத்தில் அம்மிருகங்களைக் கொல்லக் கூடாதென்பது என் அபிப்பிராயம்.

காட்டில் வளரும் அழகான சில பறவைகளையும், சாது மிருகங்களையும் வேட்டையாடிக் கொல்லும் இன்னொரு கொடுமை உண்டு. பெண்கள் தங்களுடைய தலைத் தொப்பிக்காக சில அழகிய பறவைகளின் இறகுகளைத் தேடுகின்றனர். அல்லது உடுப்புக்கு உபயோகமாக அவை தேவையா யிருக்கின்றன. எனவே அவற்றைக் கொல்லு கிறார்கள். இப்பறவைகளும், மிருகங்களும், யாதொரு ஹிம்ஸையையும் உண்டுபண்ணாதவை. அவற்றை கொல்ல தற்கு வேறு எவ்வித நியாயமும் கிடையாது.

இவையெல்லாம் ஒருபுறமிருக்க மனிதர்கள் சில மிருகங் களிடம் பகைமாக இருக்கிறார்கள். அராபியருக்குக் குதிரை ;

மிருக வேட்டை

நியூபவுண்ட்லாந்தினருக்கு நாய் ; ஆஸ்திரேலியருக்கு ஆடுகள் ; ஆப்பிரிக்கருக்கு ஓட்டகம் ; ஹிந்துக்களுக்குப் பசு ; என்று ஒவ்வொருவரும் ஒரு பிராணியிடம் அன்புகொண்டிருக்கின்றனர். இம்மிருகங்களெல்லாம் மனிதர்களுக்கு மிகவும் உபயோகமாக இருக்கின்றன. இதில் மனிதருக்கும் மேற்படி மிருகங்களுக்கு மிடையே பரஸ்பரம் அன்பு பரிமளிக்கிறது.

மேலே சொன்ன மிருகங்களுக்கெல்லாம் அபாரமான புத்திசாவித்தனம் உண்டு. பசுமாக நடத்தினால், அதற்கு அனுசரணையாக அவை நடக்கின்றன. ஆனால் ஒரு குறை. அவற்றிற்குப் பேசத் தெரியவில்லை. ஆகவே தங்களுடைய தேவையை அவை வெளியிட முடிவதில்லை. நாம் அவற்றை நன்கு பராமரித்தால், அவைகள் எவ்வளவோ நமக்கு அனுகூலமாக இருக்கின்றன.

எல்லாமிருந்தும் நம் நாட்டில் மிருகங்களுக்கு பெருவாரியாகத் துன்பம் விளைவிக்கப்படுகிறது. இதற்காகத்தான் ஜீவ ரக்ஷக சங்கம் தோன்றியது. காளை மாடுகளைத் தாள் போட்டுக் குத்துவதுபோன்ற முறைகளால் ஹிம்ஸிப்பதை நிறுத்த வேண்டும். சென்னையில் கன்றுகளைப் பட்டினி போட்டுப் பால் விடாமல் பரிதவிக்கவிடும் பால்காரர்களின் கொடுமையையும் நிறுத்தவேண்டும். தெருவில் வீணாகச் சுற்றித் திரியும் நாய்கள் பெரிய தொல்லைதான். இருப்பினும் அவற்றை ஜீவகாருண்யத்தோடு அப்புறப்படுத்த வேண்டும்.

மிருகங்களிடம் அன்பாயிருக்க வேண்டியது தான். ஆனால் அவற்றால் மனிதர்களுக்குத் தொந்தரவுகள் ஏற்படாமல்

அருமைப் புதல்விக்கு

பார்த்துக் கொள்ளவும் வேண்டும். சென்னையில் கவனிப்பாரற்றுத் திரியும் கால்நடைகள், நாய்கள், பன்றிகள், ஆடுகள் இவற்றால் நகர சுகாதாரத்துக்கே கெடுதல். நகர வாசிகளும் சுகாதார அதிகாரிகளும் ஒன்றுபட்டு ஒத்துழைத்துக் கட்டுப்பாடின்றித் திரியும் கால்நடைகளை நகரில் வைக்க வொட்டாது செய்யவேண்டும்.

எப்படியிருப்பினும் மிருகங்களுக்கும் மனிதர்களுக்கும் சந்தோஷமான தொடர்பு இருக்கவேண்டும். நாமெல்லோரும் கடவுளின் சிருஷ்டி. நாம் மிருகங்களை வெறுக்கக் கூடாது.

பரமசிவன் ரிஷபத்தை வாகனமாயும், பாம்புகளை ஆபரணங்களாயும், வைத்துக்கொண்டு அவற்றை அன்பாக நடத்துகிறார். மகா விஷ்ணுவோ கருடாருடராக விளங்குகிறார். சரஸ்வதி ஹம்ஸத்தை வாகனமாகக் கொண்டவள். யானைகள் லக்ஷ்மியை தாமரை மலர்களால் பூசிக்கின்றன. ஸ்ரீ சுப்பிரமணிய ஸ்வாமி மயில் மீதேறி வருகிறார். விக்னேசுவரர் மூங்குறை வாகனமாக்கிக் கொண்டுள்ளார். தத்தாத்ரேயருக்கு நாய். ஸ்ரீ கண்ண பிரானுக்கு கோபிகளைப்போலத் தான் பசுக்கள். இந்த மிருகங்களிடமெல்லாம் கடவுளின் அனுக்கிரகமிருப்பதை நாம் உணர்வோமாக. ஆகவே அவற்றை அன்பாக நடத்தவும் வேண்டும்.

ஜெயினர்கள் இவ் விஷயத்தில் ஒரு படி மேலே போய் இன்னும் தீவிரமாக இருக்கின்றனர். ஈ, ஏறும்பு, கொசு, இவற்றைக் கூட அவர்கள் கொல்லுவதில்லை. இது ரொம்ப ஜாஸ்தி. மனிதர்கள் சுத்தமாக இருந்தால், இந்த புழு பூச்சிகள் வரவே வராது. ரொம்ப அபாய நிலையில்

மீருக வேட்டை

உள்ள பிராணியைக் கொல்வதா இல்லையா என்று ஒரு பிரச்சனையும் உண்டு.

மொத்தத்தில **अहिंसा परमो धर्म** அஹிம்ஸா பரமோ தர்ம என்பது சிறந்த சித்தாந்தம். அதை அனுஷ்டித்தால் எல்லாம் நல்லபடியாக இருக்கும்.

21-7-'41.

20061002

பழமொழிகள்

என் அன்புள்ள
லக்ஷ்மிக்கு,

பழமொழிகள் எல்லா நாடுகளிலும், எல்லாக் காலத்திலும் வழங்கி வந்திருக்கின்றன. “பைபிளில்” பழமொழிகள் என்ற ஒரு அத்தியாயமே இருப்பதாக நான் நினைக்கிறேன். உலகத்திலுள்ள நாட்டினரின் அனுபவம், சாதுர்யம், விவேகம் இவற்றைத் தாங்கியவை பழமொழிகள். அவற்றில் அடங்கியுள்ள அபிப்பிராயம், சொல் நயம் இவை இரண்டும் மிக்க விசேஷமானதாகும். ஆங்கிலத்தில் பழமொழிகளுள்ள அகராதி கூட இருக்கிறது. நீ அதில் ஒரு பிரதிபை வாங்கிக்கொண்டு உன் ஓய்வு நேரத்தில் படித்துப் பார். இந்தப் பழமொழிகளெல்லாம் நமது சிந்தனையை கிளப்பிவிடக் கூடியவை. சில சமயங்களில் அவை தமாஷாகவும் இருக்கும். ஒன்று அவற்றில் நம்பிக்கை யூட்டக்கூடிய அம்சமிருக்கும்; அல்லது அவநம்பிக்கையைக் காட்டும் கருத்து அடங்கியிருக்கும். பழமொழிகளால் உற்சாகம் பிறக்கிறது. இவை எல்லாவற்றையும் விட மனித வார்க்கத்திடமுள்ள ஒருமைப்பாட்டைக் குறிக்கின்றன அவை.

சுமஸ்கிருதத்திலும் சில பழமொழிகள் இருந்திருக்கத் தான் வேண்டும். ஆனால் அவை இன்று பிராபல்யமாக

பழமொழிகள்

இல்லை. சம்ஸ்கிருதம், பேசும் பாஷையாக இல்லாததே காரணம். பேசுவதற்காக உபயோகத்திலிருக்கும் பாஷைகளிலெல்லாம் பழமொழிகள் செழிப்பாக இருக்கின்றன. இப்போதுகூட கிரேக்கப் பழமொழிகள் வழங்கி வருகின்றன. அடிக்கடி அவை உபயோகப்படுத்தவும் படுகின்றன. இதேபோல லத்தீனிலும் பழமொழிகளுண்டு. ஐரோப்பிய இலக்கியங்களில் அடிக்கடி அவை உபயோகப்படுவதே இதற்குக் காரணம். ‘கடவுள் யாரை அழிக்க விரும்புகிறாரோ அவர்கள் முதலில் பித்துப்பிடித்துப் போகிறார்கள்’ என்பது ஒரு பழமொழி.

சம்ஸ்கிருதத்தில் கருத்துள்ள பழமொழி ஒன்றுண்டு. **विनाशकाले विपरीत बुद्धिः विनाशकाले विपरीत बुद्धिः** விநாசகாலே விபரீத புத்தி : “இறந்தவரைப்பற்றி இழிவாகப் பேசக்கூடாது”. இது ஒரு பழமொழி. “செய்த குற்றத்துக்கு சட்டம் தெரியவில்லை யென்பது போதிய முகாந்திரமல்ல”. இதைப் போலப் பல பழமொழிகளுண்டு.

ஆங்கிலத்திலும், தமிழிலும் உள்ள பழமொழிகள் தான் எனக்கு அதிகம் தெரியும். ஆங்கிலப் பழமொழிகள் பற்றி நான் இங்கு உனக்கு எழுதப்போவதில்லை. ஏனெனில் பள்ளிக்கூடத்தில் நீ அவற்றைக் கற்றுக்கொள்ளுவாய் ; புத்தகத்திலிருந்தும் அதிகமாக தெரிந்துகொள்ளக்கூடும். பல வருஷங்களுக்கு முன்னால் பம்பாயில் வெளியான “**ஈஸ்ட் அண்ட் வெஸ்ட்**” என்ற சஞ்சிகைக்குத் தமிழ் பழமொழிகள் பற்றி நான் சில கட்டுரைகளை எழுதினேன். என் பாட்டி, தாயார் இவர்களிடமிருந்தே அவற்றை நான் தெரிந்து கொண்டேன்.

அருமைப் புதல்விக்கு

இந்தத் தமிழ்ப் பழமொழிகள் நமது விவேகம், கலைப்பண்பு இவற்றை அனுசரித்தவை என்றே நான் எண்ணுகிறேன். சிலவற்றில் அவநம்பிக்கை பிரதிபலிக்கிறதாயினும் மொத்தத்தில் அவை மனிதவர்க்கத்திடம் உள்ள சிறந்த நம்பிக்கையைக் காட்டுகின்றன. ஒரு சிறிய கடிதத்துக்குள் பழமொழிகளின் ஜாபிதாவைக் கொடுக்க முடியாது. என்னுடைய கட்டுரைகளையே நீ படித்துப்பார். அவை நம் வீட்டில் இருக்கின்றன. நீ அவற்றைப் படித்து ரஸிப்பாய் என்பது நிச்சயம்.

தமிழர்களும் தெலுங்கர்களும் நெருங்கி வாழ்ந்திருக்கின்றனர். இது கீழ்க்கண்ட பழமொழியிலிருந்து புலனாகும் “டில்லிக்குப் பாச்சாவானுஷம் தல்லிக்குப் பிட்டாதானே!” ஹிந்துஸ்தானி பதமான “பாகஷா” என்பது இதில் இடம் பெற்றுள்ளது. ஒருவன் டில்லி சக்ரவர்த்தியானால் கூட அவன் தன் தாய்க்கு குழந்தை தானே என்பது இதன் பொருள். இதில் “தல்வி” “பிட்டா” இரண்டு தெலுங்கு வார்த்தைகளும் “தாயும்” “மகனும்” என்ற பதத்திற்காக வருகின்றன.

இது சாதாரணமான, ஆனால் நல்ல உண்மையைக் குறிக்கும் சொல். இரண்டு பாஷைக்காரர்களது பரிச்சயத்தையும் இது தெரிவிக்கிறது.

தமிழர்கள் நுண்ணறிவுள்ள ஜாதியினர். ஜனங்கள் சரேலென்று விஷயங்களைக் கிரஹித்துக்கொள்ள வேண்டுமென்று அவர்கள் எதிர்பார்க்கின்றனர். அப்படியில்லாவிட்டால் அவர்கள் பொறுமை இழந்துவிடுகின்றனர்.

பழமொழிகள்

“ராதீரீரீயெல்லாம் மழை பெய்தாலும் ஒட்டாஞ்சல்லி முளைக்குமோ”! என்பது இதற்கேற்ற பழமொழி. உபாத்தியாயர் எவ்வளவு புத்திசாலியா யிருந்தாலும் மாணவன் அதற்கு ஏற்றபடி யில்லாவிட்டால் பயனே துமில்லை என்பது இதன் அர்த்தம்.

உதாரணமாகச் சகோதரர்களுக்குள் சண்டை வந்து விடுகிறது. ஆனால் அச்சண்டை சிக்கிரம் தீர்ந்து ஒற்றுமை உண்டாகிவிடுகிறது “தண்ணியை என்ன அடி அடித்தாலும் விலதமா” என்பது இக்கருத்துக்கிசைந்த பழமொழி.

பரம்பரை சித்தாந்தத்தில் நம்மவர்களுக்கு அபார நம்பிக்கை. “விரையோன்று போட்டால் சுரையோன்று முளைக்குமோ” என்ற பழமொழி இதற்குச் சான்று. “தாயைப் போல பிள்ளை நூலைப்போல சேலை” என்பதே இதன் கருத்து.

தமிழர்கள் தர்மம் மிக்கவர்கள். ஆகவே தரும் செய்யாதவர்களைக் கண்டித்து அநேகம் பழமொழிகள் ஏற்பட்டிருக்கின்றன. “எச்சில் கையால் காக்காய் ஒட்டமாட்டான்”! என்பது இதற்கு ஓர் உதாரணம்.

தமிழர்கள் வீரம் செறிந்தவர்கள். ஒரு காலத்தில் அவர்களெல்லாம் அப்படி இருந்தவர்கள் தான். மீண்டும் அவர்கள் வீர உணர்ச்சி பெற்று வருவதாக நான் எண்ணுகிறேன். அடிபட்டுத் தோல்வியுற்ற பின் நொண்டி சமாதானம் சொல்லி வீரம் பேசுவோரைக் கண்டிக்க “குப்புற விழுந்தாலும் மீசையிலே மண் ஒட்டல்லே!” என்று சொல்லும் பழமொழி சிறந்த உதாரணம்.

அருமைப் புதல்விக்கு

கோழைகளைக் கண்டால் தமிழர்களுக்கு எரிச்சல்..
“தோயிலண்டை முட்டையைப் பறிகொடுத்த நாயக்கருக்கு துளத்
தண்டை போய் மீசை படபடன்னு துடித்ததாம்!” என்று
கோழையை நையாண்டி செய்யும் பழமொழி இது.

தமிழர்கள் மதி நுட்பமுள்ளவர்களென்பதுடன் லௌகிக
மும் தெரிந்தவர்கள். அவர்களது பழமொழிகளைச் சேக
ரித்து அர்த்தத்தோடு பிரசுரிக்க வேண்டும். நீயும் இதை
ஒப்புக்கொள்வாய். அவகாசம் கிடைப்பின் இதைச்செய்ய
வேண்டுமென்பது என் விருப்பம்.

22-7-'41.

விவாதங்கள்

என் அன்புள்ள
லக்ஷ்மிக்கு,

பள்ளிக்கூடங்களில் நடைபெறும் விவாதங்களிலெல்லாம் நீ அடிக்கடி பங்கெடுத்துக் கொள்வதை நான் கவனித்து வருகிறேன். இம்மாதிரி செய்வது உனக்கு அனுகூலமானதுதான். பேச்சு வன்மையை வளரச் செய்வதற்கு விவாதங்கள் உதவிகரமானவை. புத்தி கூர்மையாகவும் எப்போதும் துடியாகவும் இருப்பதற்கு அவை பயன்படும். எதிர்த்துப் பேசும் சக்தியைத் தருவதும் விவாதங்கள் தான். உங்கள் பள்ளிக்கூடத்தில் நடைபெறும் விவாதங்களெல்லாம் மேலே சொன்ன அம்சங்களைக் கொண்டதாக இருக்குமென்றே நான் நம்புகிறேன். ஆனால் இது மாதிரியாக ஓர் ஏற்பாட்டைச் செய்து அதன்படி நடத்தும் விவாதங்களெல்லாம் இயற்கையாக இல்லை யென்பது என் அபிப்பிராயம்.

இதற்கான காரணங்களை நான் உனக்குத் தெரிவிக்கிறேன். விவாதம் என்றால் குறிப்பிட்ட ஒரு விஷயத்தைப் பற்றி தங்களுடைய அபிப்பிராய பேதங்களைப் பஹிர்ங்கமாகவோ அல்லது வேறு முறையிலோ விவாதித்து அவற்றை அறிவதற்கு வசதி தருவனவாக இருக்க வேண்டும். அதாவது ஒரு சாரார் தெரிவிக்கும் வாதங்

அருமைப் புதல்விக்கு

களுக்கு மற்றொரு கக்ஷியார் சமாதானம் தெரிவிப்பதாயிருக்கவேண்டும். இதே போல எதிர்க் கக்ஷியார் சொல்லும் வாதங்களுக்கு இன்னொரு சாரார் பதில் சொல்ல வேண்டும். வாதப் பிரதி வாதங்கள் அடுத்தடுத்து நிகழ வேண்டும். இவை முடிவுற்ற பின்னர் சம்பந்தப்பட்ட இரு கக்ஷிகளில் எது ஜெயித்ததோ அக் கட்சியின் நியாயத்தை எதிர்க் கக்ஷி ஏற்கவேண்டும். அநேகமாக இது மாதிரி நிகழுவதில்லை.

மனிதன் பிடிவாத சித்தமுள்ளவனாக இருப்பது மட்டும் இதற்குக் காரணமில்லை. சரியான விஷயத்தை ஏற்றுக் கொண்டு தவறானவற்றைத் தள்ளிவிட வேண்டுமென்று நிர்ப்பந்திப்பதற்கு அவசியமான காரணமும் இருப்பதில்லை. புத்தி விஷயத்திலும் சரி, உணர்ச்சி விஷயத்திலும் சரி நாம் பொதுவாக அயர்ந்திருக்கிறோம். அத்தியாவசியமாக இருந்தாலன்றி நாம் மனதை உறுதி செய்து கொள்வது கிடையாது.

உன்னுடைய பள்ளிக்கூட விவாதங்கள் சம்பந்தப்பட்ட வரையில் அவை எந்தக் கட்சியிலாவது உற்சாகம் இருக்கும் வண்ணம் அமையவில்லை. ஜனங்கள் தீவிரமாக எண்ணக் கூடிய பிரச்சனைகளைப் பற்றி விவாதிக்க நீ ஏன் டுறப்படக் கூடாது? ஒவ்வொரு மாணவியாகப் பொறுக்கி ஏதாவது ஒரு கக்ஷியில் சேர்த்து விவாதத்தில் ஈடுபடச் செய்யும் முறை எனக்குப் பிடிக்கவில்லை. இது இயற்கைக்கு விரோதமாகவும் படுகிறது. அடுத்தபடியாக நடக்கும் உன்னுடைய பள்ளிக்கூட விவாதத்தில் எந்த விஷயத்தைப் பற்றி உனக்குத் தீவிரமாகவும் திட்டமாகவும் அபிப்ராயம்

விவாதங்கள்

இருக்கிறதோ அந்தக் கஷியை எடுத்துக்கொள் ; இல்லையானால் விவாதத்திலேயே சம்பந்தப்படாமல் இருந்து விடலாம். இது என்னுடைய யோசனை.

விவாதங்களின் தரத்தை உயர்த்த இன்னொரு யோசனையைக் கூட உனக்குத் தெரிவிக்கிறேன். சில விஷயங்களைப் பற்றிய விவாதத்தை முன்னதாக அறிவிக்காமல் இருக்க வேண்டும். விவாதம் துவங்குவதற்கு ஐந்து நிமிஷங்களுக்கு முன்னதாக விஷயத்தை மாணவிகளிடம் பிரஸ்தாபிக்கட்டும். அப்போது உண்மையான விவாதத்தின் தன்மை துலங்கும். எவ்விதமான விவாதங்களையும் முன்னதாகத் தயாரித்து வைத்துக்கொண்டு நீ போகக்கூடாது. அவகாசம் கொடுக்கப்பட்டிருந்தால் நீ உன்னுடைய விவாத விவரங்களையும் எடுத்துரைக்க வேண்டிய கட்சிகளையும் நிதானித்து சிறப்பாகச் சித்தரித்துக் கொள்ளலாம். ஆனால் எதிர்பாராத விதமாகத் திடீரென்று சமயத்தில் உதிக்கும் கேள்விகளுக்குப் பதிலளிப்பதில் தனியாக ஓர் அழகு இருக்கத்தான் இருக்கிறது.

இதைக் குறிப்பிடும்போது சட்ட சபைகளில் நடக்கும் விவாதங்களைப் பற்றி எனக்கு நினைவு வருகிறது. அவற்றில்தானே எனக்குப் பரிச்சயம் ? அங்கே நடக்கும் விவாதங்களில், சம்பந்தப்பட்டவர்கள் பிரச்சனைகளின் உண்மை நிலைமையை வெளிக் கொண்டு வந்து அவற்றின் தரத்துக் கேற்றபடி முடிவு கட்டுவது என்பதுதான் உட்கருத்து. ஆனால் இந்தக் காலத்தில் அம்மாதிரி நடப்பது அபூர்வம். சட்ட சபையிலுள்ள கட்சி முறைப்படி அநேகமாக எல்லா மெம்பர்களும், அநேகமாக எல்லா விஷயங்களைப்

பொறுத்தும் தங்களுடைய மனோ பாவத்தை கட்டுப் பாட்டுக் கடங்கி உறுதி கொண்டு விடுகின்றனர். பிரஸ் தாப விஷயங்கள் கட்சிக் கூட்டங்களில் விவாதிக்கப் பட்டவை என்பது இதன் கருத்து. சபைமுன் வரும் பிரச்சனையில் மெம்பர்கள் எப்படி ஓட்டுச் செய்ய வேண்டும் என்பதை சம்பந்தப்பட்ட கட்சி முன்னதாக நிர்ணயிக் கிறது. எனவே திட்டமாக யோசனைகளும் வெளியிடப் பட்டுவிடுகின்றன. எனவே விவாதங்களின் உண்மை அம்சம் இருப்பதில்லை. வெளியேயுள்ள ஜனங்களைத் திருப்தி படுத்துவது வேறு ஒருபுறம். கட்சிக் கொறடா இருப்பதால் மேற்கொண்டும் விவாதங்களில் இயற்கைச் சுவை இருப்பதில்லை. ரொம்ப முக்கியமான சந்தர்ப்பமாக இருந்தோ அல்லது முக்கியமாக நன்கு பேசக்கூடியவர்கள் பேசுவதாகவோ இருந்தாலன்றி மெம்பர்கள் வருவதில்லை.

சில சமயங்களில் கட்சிக் கொறடா முறை இருப்பதில்லை. மெம்பர்கள் யதேச்சையாகப் பிரச்சனையின் தரத்துக்கு ஏற்ற பாடி ஓட்டுக் கொடுக்கலாம். அத்தகைய சந்தர்ப்பங்களில் விவாதம் இயற்கையாக இருக்கும். ஆனால் இது அபூர்வம்தான்.

சில சமயங்களில் பத்திரிகைகளில் விவாதம் நடத்தப்படுவ துண்டு. ஆனால் உடனுக்குடன் பதில் சொல்வது இதில் முடியாது. எனவே விவாதங்களும், எதிர்வாதங்களும் பக்குவமாகக் கொடுக்கப்பட்டிருக்கும். விவாதங்களால் உடனடியாக மாறுதல்களை ஏற்படுத்துவது சாத்தியமில்லை; அப்படி எதிர்பார்ப்பதற்குமில்லை. ஆனால் நன்கு நடக்கும் விவாதங்கள் காரணமாக பொதுஜன அபிப்ராயம் விரி வாக உருவாக மடையும்தான்.

விவாதங்கள்

1) விவாத பூர்வமாக முடிவு கண்டு நடத்தும் சர்க்கார்தான் ஜனநாயக சர்க்கார். ஜனங்கள் லேசாகத் தங்கள் அபிப்ராயங்களை மாற்றிக்கொள்ள மாட்டார்கள். ஆனால் பொதுவில் நடக்கும் விவாதங்களால் சமூகத்தில் மாறுதலை உண்டுபண்ண முடியும். அவற்றிற்கு அந்த சக்தி உண்டு. நீ இப்போது விவாதங்களில் ஈடுபடுவது கண்டு நான் சந்தோஷிக்கிறேன்.

அவற்றை இயற்கையானதாயும், பயன்தரத் தக்கவையாகவும் நீ செய்துகொள்.

23-7-'41.

சட்டசபை விவாதம்

என் அன்புள்ள
லக்ஷ்மிக்கு,

பந்தய விளையாட்டுகளில் அனுஷ்டிக்கப்படும் நியதிகளுக்கு ஏற்றவாறு பொது விவாதங்களை நடத்த வேண்டுமென்று என்னுடைய சென்ற கடிதத்தில் உனக்கு எழுதியிருந்தேன். இதற்கான அவசியத்தை நீ உணர்ந்துகொண்டிருப்பாய். அம்மாதிரியான விதிகளை விவாதங்களில் அனுஷ்டிக்காமல் போனால் அவை கடுமையான சச்சரவுகளில் முடிவதோடு விளக்கமேற்படுவதற்குப் பதிலாகக் கொதிப்பே அதிகரித்து விடும். என்னுடைய பள்ளிக்கூட விவாதங்களில் அம்மாதிரியான விதிகளை அனுஷ்டிக்க வேண்டியதற்கான அவசியத்தை கவனித்தறிந்திருப்பாய். இதற்கான அவசியம் உங்களுக்கு முக்கியமாகத் தோன்றாமலிருக்கலாம். நீங்களெல்லாம் நாகுக்கான இளம் பெண்கள் என்பதே அதற்குக் காரணம்.

முதியவர்கள், விவாதங்களில் ஈடுபடும்போது சட்ட திட்டங்களை அனுஷ்டிப்பது மிகவும் முக்கியமானதாக இருக்கும். இதற்கு விஷயம் தெரிந்தவர்கள் இருப்பதவசியம். அந்தமாதிரி சட்டதிட்டங்களை அமுல் நடத்துபவர்கள் நல்ல படிப்பாளியாக இருக்கவேண்டும்; பகை பாத மனோபாவமில்லாதிருப்பதோடு விவாதத்தில் சம்பந்தப்பட்டவர்

சட்டசபை விவாதம்

களும் அவரது மனோபாவத்தை ஒப்புக்கொள்ள வேண்டும். விவாதங்களைக் கூர்ந்து கவனித்து அதை நன்கு நிர்வகிக்க வேண்டும். அது போன்ற நபருக்குச் சாதாரணக் கூட்டங்களானால் 'தலைவர்' என்றும், கார்ப்பொரேஷனனால் 'மேயர்' என்றும், சட்ட சபையானால் "ஸ்பீக்கர்" அல்லது 'தலைவர்' என்றும் கூறுவது வழக்கம்.

விவாதத்தில் முதல் விதி என்னவெனில், ஒரு சமயத்தில் ஒரு நபர் தான் கூட்டத்தில் பேசலாம்; பேசவேண்டும். இது வெளிப்படை. பார்வைக்குத் தோன்றுவதைப் போல இந்த விதி அனுஷ்டானத்தில் அவ்வளவு சுலபமல்ல. ஆனால் உண்மையான விவாதத்துக்கு அத்யாவசியமானது. ஒருவர் பேசிக்கொண்டிருக்கும் போது மற்றவர்கள் குறுக்கிட விரும்புகின்றனர். இடைமறித்துக் கேள்விகள் கேட்கின்றனர். சட்டசபைகளில் ஒரு மெம்பர் பேசிக்கொண்டிருக்கையில் வேறு எந்த மெம்பரும் எழுந்து குறுக்கிடக் கூடாதென்பது பொதுவான விதி. பேசுபவர் மீண்டும் தம் ஆசனத்தில் அமர்ந்து பேச விரும்புவருக்கு இடமளிக்கும் சந்தர்ப்பங்கள் தவிர இதர சமயங்களில் மேற்படி விதியை அனுஷ்டிக்க வேண்டுமென்பது கருத்து. சில சமயங்களில் மரியாதையை யொட்டி இங்ஙனம் செய்வதுண்டு. சூடான விவாதத்தில் ஈடுபட்டிருக்கையில் அநேகமாக மெம்பர்கள் "முடியாது; நான் இடம் கொடுக்கப் போவதில்லை" என்று சொல்லுகிறார்கள். சொந்தவிதமாக முகாந்திரம் கூறுவதற்காக ஒரு மெம்பர் இன்னொரு மெம்பர் பேசுகையில் குறுக்கிடலாம்.

இவை யெல்லாம் சாதாரணமான குறுக்கீடுகள். சாதாரணமான குறிப்புகள், பொறுத்தமான கேள்விகள், இவைகளை

அருமைப் புதல்விக்கு

யெல்லாம் சபை நியதிகளுக்கு ஏற்ற பாஷையில் சுருக்கமாகக் கேட்கலாம். ஆனால் சபாநாயகர் இதில் தலையிடாதிருக்க வேண்டும்.

சட்டசபை விவாதங்களில் மெம்பர்கள் சபை விதிகளுக்குப் பொருத்தமான பாஷையையே உபயோகிக்க வேண்டும். அதற்கு விரோதமாக எதையும் உபயோகிக்கக் கூடாது.

விவாதங்கள் கண்ணியமான முறையில் நடக்க வேண்டுமென்பதே இதன் நோக்கம். சபையில் உபயோகிக்கத் தகாத வார்த்தைகள் எவை யென்பதற்கு உதாரணம் கொடுப்பது சிரமம். இவற்றைத் தொகுத்துக் சேர்க்க முயற்சிகள் செய்யப்பட்டிருக்கின்றன. ஆனால் விரிவான ஜாபிதாவைத் தயாரிப்பது சாத்தியமில்லை. மரியாதையான சொற்களை உபயோகித்துப் பேசவேண்டும். மெம்பர்கள் மீது சொந்த ஹேதாவில் குறைபாடுகளைப் புகுத்திப் பேசக்கூடாது என்பதுதான் இதன் பொதுவான நோக்கம். ஆனால் ஒரு மெம்பர் கீழ்த்தரமான பாஷையைப் பிரயோகிப்பாரானால் சபைத் தலைவர் சபையின் ஒழுங்கை எடுத்துக்காட்டி அம்மாதிரியான பதங்களை வாயஸ்பெறச் செய்து மன்னிப்புக் கோரச் செய்வார்.

சட்டசபை விவாதங்களில் ஈடுபடும் மெம்பர்கள் பரஸ்பரம் ஒருவரையொருவர் நோக்கிப் பேசாமல் சபைத் தலைவரை நோக்கிப் பேசுவதென்பது இன்னொரு விதி. மெம்பர்கள் ஒருவரை யொருவர் நோக்கிப் பேச நேர்ந்தால் விரைவில் அவர்கள் தங்களுடைய நிதானத்தை இழந்து வசை மொழியில் இறங்க நேரிடும். எனவே பேசும் மெம்பர்கள் சபைத் தலைவரை நோக்கியே பேச வேண்டுமென்றே விதி

சட்டசபை விவாதம்

கண்டிப்பாக எல்லா பார்லிமெண்டுகளிலும் அமுல் நடத்தப்படுகிறது. மெம்பர்கள் இன்னொரு மெம்பர்களை குறிப்பிட்டுப் பேசுகையில் “கனம்” என்றோ “மகாகனம்” என்றோ பெயருக்கு முன்னால் சேர்த்துக்கொண்டு பேசவேண்டும். இது முதல் விதியை அனுசரித்ததாகும். டிவிஷனையோ அல்லது தொகுதியைக் குறிப்பிட்டோ சொல்ல வேண்டுமேயன்றி பெயரைக் குறித்துச் சொல்லக்கூடாது.

சட்ட சபைகளில் செய்யும் பிரசங்கத்துக்குச் சாதாரணமாக நேரக் கட்டுப்பாடு உண்டு. விவாதங்கள் மந்தமாக இருக்காமலும் தொண தொண வென்று போகாமலும் இருப்பதற்காகவுமே இம்மாதிரி வைத்திருக்கிறார்கள். விசேஷமான சந்தர்ப்பங்களைத் தவிர இந்த விதியை சபைத் தலைவர் கண்டிப்பான முறையில் அமுல் நடத்துவார். நிதி மசோதாக்கள், சட்டங்கள், இவைபோன்றவற்றிற்கு நேரக் கட்டுப்பாடு கிடையாது. பொது ஜனங்கள் சிரத்தை கொள்ளக்கூடிய விஷயங்கள் அவை என்பதால்தான் அம்மாதிரி. இதனால் மெம்பர்கள் காலவரையின்றி பேசலாமென்று அர்த்தமில்லை. மெம்பர்கள் தங்கள் பேச்சை விஷயத்துக்குப் பொருத்தமாக இருக்கும்படியும், மற்ற மெம்பர்கள் தெரிவித்த வாதங்களைத் திருப்பிச் சொல்லாமலும் இருக்க வேண்டும். இந்த விதிகளை அனுசரித்தே சட்டசபை விவாதங்கள் நடத்தப்படுகின்றன.

24-7-'41.

இயற்கை அழகு

என் அன்புள்ள
லக்ஷ்மிக்கு,

எனக்கு பன்னிரண்டு வயதிருக்கும். அதாவது இப்போது உன்னேவிட நான்கு வயது நான் சின்னவனாக இருந்த போது—மூன்றாவது பாரத்தில் வாசித்துக் கொண்டிருந்தேன். அப்போது “வீட்டின் மாலை நேரங்கள்” என்ற ஆங்கிலம் புத்தகத்தை படித்தேன். அது எனக்குப் பரிசாக வந்த புத்தகமென்று நினைக்கிறேன். இங்கிலாந்தில் ஜனங்கள் மாலை வேளைகளில் வீட்டிலிருக்கும் போது எப்படிப் பொழுதைப் போக்குகிறார்கள் என்பது பற்றிய விவரம் கதைகளின் ரூபமாக அப்புத்தகத்தில் கொடுக்கப்பட்டிருந்தன.

அக் கதைத் தொகுதியில் முதலில் உள்ளது “கண்களும், கண்களின்மையும்” என்பதாகும். முதலில் இந்த தலைப்பின் அர்த்தம் இன்னதென்று எனக்குப் புரியவில்லை. கதையைப் படித்த பின்னர் விஷயம் விளங்கிற்று. கண்களுள்ள ஒருவர் வயல் பக்கமாகப் போய்ச் சுற்றி அங்கே நடக்கும் விஷயங்களைப் பதிவு செய்து கொள்ளுகிறார். அந்த அனுபவமே அக்கதை. நமது கண் பார்வையை எப்படி உபயோகிப்பது என்பதை உணர்ந்து அதைச் சரியாகப் பயன்படுத்திக் கொண்டால் அதனால் ஒப்பற்றலாபமுண்டு.

இயற்கை அழகு

வாழ்க்கையில் நாம் பல ஜோலிகளைக் கவனிக்கும்படியிருப்பதால் விஷயங்களை உற்று நோக்குவதில்லை. சில சமயங்களில் கவனிக்காமலேயே விட்டும் விடுகிறோம். எப்போதும், நம் பக்கத்திலுள்ள விஷயங்களைக் கவனித்துக் கொண்டு பொழுதை போக்கவேண்டுமென்று நான் சொல்லவில்லை. இது காலத்தை வீணாக்குவதாகும். அப்படிச் செய்தால் நாம் சலித்தும் போய் விடுவோம். வேறு வேலைகளையும் நாம் கவனிக்கவேண்டி யிருக்கிறது. ஆனால் விசேஷமாகவாவது நம் அருகேயுள்ள மனித சிருஷ்டி, இயற்கை முதலியவற்றை நன்கு கூர்ந்து கவனிக்க வேண்டும். ஒரு மனிதனை நன்கறிவதே மனிதனுக்குள்ள லக்ஷணம் என்பது ஒரு கவிஞனின் வாக்கு.

ஆனால் ஒருவர் இன்னொருவரைப்பற்றி ஆய்ந்து ஆராய்ச்சி செய்வது குறித்து இக்கடிதத்தை நான் எழுதவில்லை.

இயற்கை, அவற்றின் அற்புதம் இவை பற்றி எழுதுகிறேன். இவைபற்றி யெல்லாம் கூறும் ஓர் தனிப் புத்தகமே இருக்கிறது. ஆனால் நேரில் கண்ணால் பார்ப்பதற்குச் சமமாக அவைகளை யெல்லாம் சொல்ல முடியாது.

ஆகாயத்தை எடுத்துக்கொள். இது அநேக விதங்களில் அற்புதமானது. அதைப் பார்த்து மகிழ்வதிலும் சரி, இரவில் களங்கமில்லாத வானத்தில் நகைத்திரங்கள் பிரகாசிப்பதைக் கண்டானந்திப்பதிலும் சரி நமக்கு அலாதியான ஓர் அனுபவ உணர்ச்சி ஏற்படுகிறது. கிரஹங்களைக் காட்டிலும் நகைத்திரங்கள் மிகவும் பிரகாசமானவை. வான சாஸ்திரிகள் நகைத்திரங்களின் தூரம் முதலியவை பற்றி சொல்லுவார்கள்.

இரவில் வானத்தின் வனப்பு ஒரு புறமிருக்க அதனால் ஏற்படும் ஆச்சர்ய உணர்ச்சி மிக்க விசேஷம். சிருஷ்டி கர்த்தாவின் பெருமையும், தன்னடக்கமும் உனக்கு ஏற்படுகிறது.

வானத்துக்கு அடுத்தபடியாக உள்ளது கடல்கள். கடல் அலைகள் பொங்கி எழுந்து மோதி அடிப்பதைக் காண்பது தனியான உணர்ச்சி தரக்கூடியதாகும். பூமியைவிடக் கடல் பகுதியே அதிகம். கடலுக்குள் எத்தனை உலகங்கள்? என்ன அழகான மீன்கள்! என்னென்ன பவளங்கள்! ஆஹா! பெரிய மிருகங்கள்! எப்படி இவை உயிர் வாழ்கின்றன? கடல்களும், அவற்றுள் அடங்கியிருக்கும் விசித்திரங்களும் தனியான பயிற்சி விஷயங்களாகும். கடல் வாழ்வைப் பற்றி ஓரளவு உணர்ச்சி சென்னையிலுள்ள “கடல் ஐந்துக்கள் காட்சிச்சாலை” யைப் பார்த்தால் தெரியும்.

அடுத்தபடியாக மலைகள். தூரத்திலிருந்து ஹிமயமலையை நாம் கண்டோம். அங்கு ஒரே பனி, சூரிய வெளிச்சத்தில் பனியில் மூடியிருக்கும் அம்மலையைப் பார்க்க எவ்வளவு நேரத்தியாயிருக்கிறது! டார்ஜிலிங் என்ற இடத்தில் சூர்யோதயம் வெகு அற்புதம் என்று சொல்லக் கேட்டிருக்கிறேன். நாம் அங்கு போய் பார்க்கவேண்டும். தெய்வ சங்கல்பம் எப்படியோ? மலையிலுள்ள காடுகள், ஓடைகள், காற்று இவைகள் ஒருபுறம். ஏன்? குற்றாலம் சிறிய இடம் தானே? குற்றாலக் காட்சி உள்ளத்தைக் கொள்ளை கொள்கிறது பகவத் கிருபையால் கூடிய சீக்கிரம் அம்மாவுடன் நான் அங்கே போக உத்தேசித்திருக்கிறேன். நீயும் அங்கு வந்து கொஞ்ச நாள் இருக்கவேண்டும்.

அடுத்தபடியாக வனங்கள் இருக்கின்றன. அங்கே எங்கும் மரங்கள், செடிகள், புஷ்பங்கள் எல்லாம் நிறைந்து குளு குளு வென்றிருக்கிறது.

ரிஷிகள் கடவுளை நாடித் தவம் புரிவதற்கு வனங்களைப் பொறுக்கிக்கொண்டது சரியென்றே தோன்றுகிறது. காளி தாஸன் வரைந்த குமார ஸம்பவத்தில் வனங்களைப் பற்றிய வர்ணனை விசேஷமென்று சொல்லக் கேட்டிருக்கிறேன். நாமிருவரும் ஒன்று சேர்ந்து அதைப் படிக்கவேண்டும்.

தினசரி சூர்யோதயம், அஸ்தமனம் இரண்டும் சம்பவிக் கின்றன. வான சாஸ்திரப்படி சூரியன் உதிப்பதுமில்லை, அஸ்தமிப்பதுமில்லை. உலகம்தான் சுற்றுகிறது. ஆனால், நமது திருஷ்டியில் படும் மேற்படி இரண்டு காட்சிகளும் வெகு அழகாக இருக்கின்றன.

கூடுமானவரை சூர்யோதயம், அஸ்தமனம் ஆகிய இரு காட்சிகளையும் அநேகம் தடவைகள் பார்க்கவேண்டும். இதுவே ஞான வளர்ச்சிக்கு சாதகமாக இருக்கும். சந்திரோதயம் இருக்கிறது. சந்திரிகையின் அழகை வர்ணிக்காத கவியே இல்லை. ஆம், அது உண்மைதான், சந்திரன், அதன் கிரணங்கள் இரண்டும் அழகு நிறைந்தவை.

உலகத்திலும் முக்கியமாக நம் நாட்டிலும் எவ்வளவோ நதிகள் இருக்கின்றன. கங்கை யமுனை சங்கமம் முதலியன தேவர்கள் கண்டு களிக்கக்கூடிய இடம். நீ பிறப்பதற்கு முன் நானும் உன் தாயாரும் அங்கே நீராடி யிருக்கிறோம். உன்னோடும் ஒரு தடவை அங்கு போகவேண்டும். கங்கை, பிறும்மபுத்திரா ஆகிய நதிகள் புனிதமானவை. இதே போல உலகில் பல நதிகள் உண்டு.

அருமைப் புதல்விக்கு

இயற்கை சிருஷ்டிகளான இவை ஆச்சர்யகரமானவை. என்றாலும் மனிதனும் உலகமும் நிலைப்பதற்கு இவைகள் அத்தியாவசியம். சூரியன், சந்திரன், மலைகள், வனங்கள், ஆறுகள் இவையின்றி உலகத்தில் வாழமுடியாது. எனவே இயற்கையில் அழகும், அத்துடன் உபயோகமும் சேர்ந்து கலந்திருக்கின்றன.

25-7-'41.

என் அன்புள்ள
லக்ஷ்மிக்கு,

“சுயமரியாதை, சுய உணர்வு, தன்னடக்கம் இவை மூன்றுமே வாழ்க்கையில் உன்னத நிலையை அடைவதற்கான மார்க்கங்கள்” என்று மேனாட்டு கவி டென்னிஸன் குறிப்பிட்ட வார்த்தைகளைச் சமீபத்தில் உனக்கு எழுதியதாக எண்ணுகிறேன். இந்த மூன்றில் தன்னடக்கம் என்பது மற்ற இரண்டுக்கும் அஸ்திவாரம்போல. காகிதத்தில் எழுதிப் பார்த்தால் இது ரொம்ப சுலபமாகத் தோன்றுகிறது. அனுஷ்டானத்தில் இது மிகவும் கஷ்டமானது. தன்னடக்கத்தை அனுஷ்டித்து ஒரு காரியத்தை வெற்றிகரமாக செய்யும் பகஷத்தில் அதனால் உனக்கு மிகுந்த திருப்தி ஏற்படுகிறது.

இந்த அம்சத்தை நான் ஒரு நாள் ஒரு சின்ன விஷயத்தில் ஆனால் மிகவும் முக்கியமான கட்டத்தில் உணர்ந்தேன். தினசரி ஷூவரம் செய்ய ஒரு நாவிதன் இங்கு வருகிறான். அவன் நற்குணங்கள் பொருந்தியவன். தன்னுடைய வேலையில் அவன் மிகவும் கெட்டிக்காரன் என்று சொல்ல முடியாது. ஆனால் நல்ல ஜாக்கிரதையோடு நடப்பவன். நோயாளிகளுக்கெல்லாம் ஷூவரம் செய்பவன். ஷூவரம் செய்து கொள்ளுகையில் நான் என் முகத்தை சவுகர்ய

அருமைப் புதல்விக்கு

மில்லாத நிலைமையில் உயர்த்தவேண்டு மென்கிறான். நான் குளிந்தாலும் அவன் என் முகவாயைத் தூக்கி மெதுவாக உயர்த்துகிறான். இதனால் எனக்கு அன்று கோபம் வந்தது. ஆனால் அடக்கிக்கொண்டு விட்டேன். இதில் எனக்குச் சந்தோஷம்.

கோபமடைவதால் ஏற்படக்கூடிய பலாபலன்களை என் வாழ் நாளில் நான் உணர்ந்திருக்கிறேன். கோப உணர்ச்சியோடு நான் போராடி யிருக்கிறேன். சில சமயங்களில் வெற்றி யடைந்திருக்கிறேன். ஆனால் நான் விரும்பும் அளவுக்கு வெற்றி அநேகமாகக் கிடைப்பதில்லை. ஒருவருக்குக் கோபம் வந்தால் இரு சாராருக்கு மட்டும்தான் அதிகக் கஷ்டநஷ்டம். இதை என் அனுபவித்திலிருந்து சொல்லுகிறேன். அதாவது கோபித்துக் கொள்வவருக்கும், அவரைச் சேர்ந்து அண்டி நிற்பவருக்குமே நஷ்டம். மற்றவர்கள் இது கண்டு அனுதாபப்படலாம் அல்லது வெறுக்கவும் கூடும்.

எந்த விதத்திலும் கோபித்துக் கொள்வதென்பது நல்லதல்ல. கோபம் குறிப்பிட்ட அந்த சமயத்தில் எதோ சவுகர்யமாக இருப்பது போல் தோன்றும். அவ்வளவுதான். ஆனால் இதனால் ஏற்படக்கூடிய விளைவுகளோ ரொம்ப மோசமானவை. தேகாரோக்கியத்துக்குக்கூட இதனால் கெடுதி. ஒருவர் ரொம்ப உணர்ச்சியுள்ளவராக இருந்தால் கோபச் சொற்களால் தினக் கணக்கில்கூட வேதனைப்படும்படி யிருக்கும். கோபத்தில் நிதானம் போய்விடுகிறது. பிறகு அவமானப்படும்படியான பேச்சுகளிலும், செயல்களிலும் ஈடுபட நேருகிறது. சுந்திர காண்டத்திலே

கோபம்

ஸ்ரீஹனுமான் கோபக்காரரின் சொல், செயல் இவைஇரண்டையும் மிக்க பொருத்தமாக விளக்குகிறார். அந்த ஸ்லோகங்களை உனக்கு வாசித்துக் காட்டி ஒரு நாள் விளக்கமாகச் சொல்கிறேன்.

ரொம்பக் கடினமாகவும், எரிச்சலுண்டாகும்படியான சந்தர்ப்பங்களிலும் நிதானமிழக்காமல் இருப்பின் அத் தன்மையை மதிப்பிட முடியாத ஓர் வரம் என்றுதான் சொல்ல வேண்டும். இது ரொம்ப கஷ்டமானதுதான். ஆனால் நமது கோபத்தை சொல்லிலோ செயலிலோ காட்டாமலாவது இருக்கலாம்.

இதற்காகச் சில அனுபவ பூர்வமான காரியங்கள் இருக்கின்றன. கோபம் வரும்போது, பேசுவோ ஏதாவது செய்யவோ தோன்றினால் ஒரு முறைக்குப் பத்து முறையாக யோசனை செய்ய வேண்டும். சிறிது நேரம் மௌனமாக இருக்க வேண்டும். இருக்கும் இடத்தைவிட்டு வெளியே போய்விடலாம். வேறு ஏதாவது ஒன்றில் யோசனையை செலுத்தலாம். இவையெல்லாம் தானாகச் செய்துக்கொள்ளும் வெறும் உபாயங்கள். ஆனால் உண்மையான பரிகாரம் வேறு. கோபம் வந்து, நிதானம் இழப்பதற்கான காரணங்கள் எவை என்பதை அமைதியாக ஆலோசனை செய்து பிறகு நிவர்த்தித்துக் கொள்வதே முறை.

நாம் கோபத்திலிருக்கையில் நாம்தான் சரிபோலவும் மற்றவர்களெல்லாம் தவறிழைத்தது போலவும் கருதுகிறோம். அநேகமாக இது நேர் விரோதமாகவுமிருக்கும். நாமே தப்பாக நடந்திருக்கலாம்; அல்லது நாமும் தப்பாக நடந்திருக்கக்கூடும். இன்னொருவர் தவறாக இருப்பினும்

அருமைப் புதல்விக்கு

நாம் கோபமடைந்து, எதிராளி நம்மை ஏதோ அவமானப் படுத்திவிட்டது போல முற்கூட்டி முடிவு செய்துகொண்டு விடுகிறோம். இது நியாயமில்லாத எண்ணம்.

நமது கோபத்தாலும், அதை வெளிக் காட்டுவதாலும் எதிராளியைச் சரிப்படுத்த முடியும் என்று நினைக்கிறோம். எப்போதும் இது பிசகு. பிறர் சரியாயிருக்கையில் அவரைக் கேவலமாக நடத்தினால் அவருக்குத் துக்கமே ஏற்படும். அவர் நல்லவராயிருந்தால் நீங்கள் சொன்னதை மறந்து மன்னித்துவிடலாம். அதில்லாமல் வேறு தினுசாக இருப்பின் அவர் ரொம்ப மோசமாவும் நடக்கக்கூடும். குழந்தைகளைக்கூட மிகவும் கெடுதலாக இருந்தாலன்றி அவர்களைக் தண்டிக்கக் கூடாது. அப்படியே தண்டித்தாலும் கோப உணர்ச்சியோடு எதையும் செய்யக்கூடாது. நமது வேலைக்காரர்கள் விஷயத்தில் நாம் அடிக்கடி முரட்டுத்தனமாக நடந்துகொள்ளுகிறோம். இது கூடாது. இதனால் யாருக்கும் லாபமில்லை.

இதெல்லாம் தனிப்பட்டவர்களைப் பொறுத்த காரியம். கோபத்தை அடக்கிக்கொள்ளத்தான் வேண்டும். நாட்டுக்கோ நாட்டினருக்கோ அவமானம் ஏற்படுவது இன்னொரு விஷயம். இதனால் மன வருத்தம் ஏற்படலாம். இந்த இடத்தில்கூட கோபத்தால் பயன் ஒன்றும் இல்லை.

1919-ல் அமிர்த சரஸில் நடந்த காங்கிரஸ் எனக்கு ஞாபகம் வருகிறது. விஷயாலோசனைக் கமிட்டி கூடிய போது சில ஐரோப்பியர்கள் நம்மவர்களை இரக்கமில்லாமல் நடத்தியதற்காக நமது ஜனங்கள் சில ஐரோப்பியரைத் தாக்கியது சரிதான் என்று நான் கூறினேன். மகாத்மாஜி

கோபம்

அப்போது “இந்த அட்லூழியங்களைக் கேட்டு ஸ்ரீ சத்திய ஸூர்த்திக்கு ஆத்திரம் வருவது போல எனக்கும் தான் கோபம் வருகிறது. ஆனால் நமது கோபத்தால் எதிர் அட்லூழியம் புரிய விடக்கூடாது. கோபத்தை அடக்கி அதை எதிர்காலத்தில் இதுபோன்ற அட்லூழியங்கள் நடவாமல் செய்வதற்கான செயல்களில் திருப்பவேண்டும்” என்றார். ஆகவே எந்தவிதத்திலும் தன்னடக்கத்தால் சுய உணர்வையும், சுயமதிப்பையும் பெற வழி உண்டாகும்.

இந்த அருங்குணங்களை ஆண்டவன் உனக்கு அருள்வாராக!

26-7-'41

சுயமரியாதை

சுயமரியாதை

✓

என் அன்புள்ள

லக்ஷ்மிக்கு,

தன்னடக்கம் என்பது பற்றி என் நேற்றையக் கடிதத்தில் எழுதி யிருக்கிறேன். சுய மரியாதையும் சுய உணர்வும் தன்னடக்கத்தையே அஸ்திவாரமாகக் கொண்டவை என்பதையும் அதில் தெரிவித்திருந்தேன். சுய மரியாதைக்கு விரோதமாக யாரும் எதையும் செய்ய முடியாது.

சிலர் சில காரியங்களைச் செய்யத் தயாரில்லாத நிலைமையையே சுய மரியாதையின் முதல் சின்னமெனலாம். அக் காரியங்களைச் செய்வது தம்முடைய சுய மதிப்புக்கு பங்கம் என்று அவர்கள் எண்ணுவதே அதற்குக் காரணம். மற்றவர்கள் கேவலமென்றோ, தவறென்றோ தடுத்து ஒதுக்கி யிருப்பது காரணமல்ல.

வெளியில் கண்டு பிடிக்க முடியாததாயினும் சிலர் சொந்தமாகவே சில காரியங்களை தவறென்றோ அகௌரவம் என்றோ எண்ணி அவற்றைச் செய்யாதிருக்கக்கூடும். இதில் தான் சுயமதிப்பு என்பது முன்னின்று வேலை செய்கிறது. எந்தக் காரியம் இழிவு என்பது அவரவர்கள் சுய மரியாதைப்பற்றி கொண்டுள்ள அபிப்பிராயத்தைப் பொறுத்திருக்கிறது. இது கல்வி, கலா நாகரிகம், முதலியவற்றை அனுசரித்ததாகும்.

ஆகவே சரியான முறைப்படியுள்ள நல்ல கல்வி ஞானம் இருப்பது அவசியம். நல்ல இலக்கியங்களை வாசிக்க வேண்

சுயமரியாதை

டும். நல்ல சிநேகிதர்கள் இருப்பது அவசியம். பிரபலஸ்தர்களின் நடத்தையையும், குணத்தையும் அறிய வேண்டும். இதன் மூலம் சுயமதிப்பு உயரும். சரியாகவும் கண்யமாகவும் நடக்கவும் வழி உண்டாகும்.

சுய மரியாதை உள்ளவராக இருந்தால் அவர் எங்கேயும் நல்ல காரியங்களுக்கு அசைக்க முடியாத பலமாக இருப்பார். அவரது சொல், செயல், நடத்தை ஆகிய அனைத்தும் அவருடன் பழகுவோரைத் திருப்தி செய்யும். ஆனால் சுய மதிப்புள்ளவர்களுக்கு தங்களிடம் விசேஷமான நடத்தை படிந்திருக்கிறதென்பதான எண்ணமே இராதென்பதுதான் தனி விசேஷம். அவர் சாதாரணமாக இயற்கையாக நடக்கிறார். அவரது சுபாவம் சுயமதிப்புள்ளதாகும். எனவே அதற்கேற்றவாறு நடக்கிறார்.

பிறர் சொல்வதற்காக இல்லாமல் தானே சுய மதிப்பைப் பிரதானமாக எண்ணி நடப்பதென்பது மிகவும் விசேஷமானதாகும். தானாகவே அறிந்து நடப்ப தென்பதால் அக்குணம் எப்போதும் நிலையாக இருக்கும். இரண்டாவதாக இதற்கு வெளியே யிருந்து ஆதாரம் வேண்டுமென்பதும் கிடையாது. நீதான் அதற்கு ஆதாரம். ஆங்கிலத்தில் சொல்லுவதுபோல “அது செய்யப் படுவதில்லை” ஆகவே நாமெல்லோரும் சுயமதிப்பைப் பெருக்கிக்கொள்ள வேண்டும்.

சீன்னடக்கம், சுய மதிப்பு இவை ஏற்பட்டுப்போனால் உன்னை நீனே கண்யமாக எண்ணிக் கொள்ள இடமேற்படும். மற்றவர்களின் அபிப்ராயத்தை விட உன்னுடைய அபிப்பிராயமே முக்கியமாகும். நீ தைர்யமாகவும்,

அருமைப் புதல்விக்கு

சத்தியத்தோடும் இருப்பதாக எண்ணம் உதிக்குமானால் உன்னை யே கண்யமாகக் கருதும் மனோபாவமும் தானே ஏற்படும். எதுவும் உன்னைத் தடுக்க முடியாது. உன்னைப்பற்றி உனக்குநல்ல அபிப்பிராயம் இல்லாமல் போய் விட்டால் வேறு எதுவும் அதற்கு ஈடு செய்ய முடியாது.

தின் மதிப்பிற்கு பிறகுதான் சுய உணர்வு ஏற்படுகிறது.

“தான்” என்பது என்ன? ‘நீ’ என்பது யார்? அதன் இறுதி என்ன? இவையெல்லாம் முக்கியமான பிரச்சனைகள். நமது ரிஷிகள், அவதாரங்கள் இவற்றிற்குப் பதில் தெரிவித்திருக்கிறார்கள். நாம் என்பது உடலல்ல. புலன்கள் அல்ல. மனமோ, புத்தியோ அல்ல. எல்லாவற்றிற்கும் மேலானது. **तत् त्वमसि** என்பது அத்வைதக் கோட்பாடு. நீ சின்ன பெண்ணான் தெரிந்துகொண்ட அளவில் கூட உனக்கு இவையெல்லாம் எழுதுவதற்கில்லை. ஆனால் சுய உணர்வு இருக்க வேண்டியதன் அவசியத்தை மட்டும் நீ அறிந்து கொள்ளவேண்டும்.

நீ உன்னைப்பற்றி முடிந்தவரையில் ஆராய்ந்து பார்த்துக் கொள்ள வேண்டும். இதன் மூலம் கிட்டும் சுய உணர்வு மக்களின் உன்னத லக்ஷியத்தை அடைய உதவி செய்வதாயிருக்கும். தன்னடக்கம், சுயமரியாதை, சுய உணர்வு, இவையெல்லாம் ரொம்ப சாதாரண முடிவுபோலத் தோன்றும். மனிதவர்க்கத்தின் முன்னேற்றத்திற்கான முறையிலேயே அம்முன்று குணங்களைப்பற்றியும் கவி குறிப்பிட்டிருக்கிறார். அக்குணங்களை உனக்கும் பகவான் கொடுப்பாராக.

27-7-'41

என் அன்புள்ள

லக்ஷ்மிக்கு,

புத்தகங்கள் படிப்பது குறித்து ஏதாவது எழுதும்படி நீ என்னிடம் சொன்னாயல்லவா? இன்று அதுபற்றி எழுதுகிறேன். உனக்குப் புத்தகங்கள் படிப்பதில் மிகவும் ஆசை என்று எனக்குத் தெரியும். இது எனக்கும் உண்டு. சென்ற சில மாதங்களாக எனக்கு அவகாச மிருந்தது. எனவே கொஞ்சம் வாசித்தேன். அதனால் எனக்கு சந்தோஷமே. புத்தகங்களைப்போல உற்ற தோழன் வேறில்லை. இஷ்டம் போலப் படிக்கலாம்; இல்லாவிட்டால் சம்மா இருக்கலாம்.

படிக்கும்படியாக நன்றாக அச்சிட்ட புத்தகங்கள் விலை அதிகம். சென்னை போன்ற இடங்களில் தற்கால முறையில் புத்தக சாலைகள் ஏற்பட்டுள்ளன. குறைவான மாதச் சந்தாவில் அநேகமாக ஒவ்வொரு விஷயத்தைப்பற்றியுமுள்ள புத்தகங்களெல்லாம் படிப்பதற்குக் கிடைக்கின்றன. சென்னை சர்வ கலாசாலைப் புத்தகசாலை இந்தியாவில் சிறந்த புத்தகசாலைகளில் ஒன்றாகும். நீ இதில் சேரலாம். நான் அதில் ஒரு அங்கத்தினர். என் மூலமாக நீ புத்தகங்கள் பெறலாம். சென்னை இலக்கிய சங்கத்திலும் நல்ல புத்தகங்கள் இருக்கின்றன. இரண்டு புத்தகசாலைகளிலிருந்தும்

அருமைப் புதல்விக்கு

புத்தகங்கள் பெறலாம். கானிமரா புத்தகசாலை வேறு இருக்கிறது. வேண்டிய விஷயங்களைப் போய் பார்த்துத் தெரிந்துகொள்ள இது உபயோககரமானது. அரசியல், பொருளாதாரம், சரித்திரம் முதலியவற்றைப்பற்றிய புத்தகங்களெல்லாம் சென்னை சட்ட சபை புத்தகசாலையில் இருக்கின்றன. சில அங்கத்தினர்கள்தான் இதைப் பயன்படுத்திக் கொள்வதாகத் தெரிகிறது. நிபந்தனைகளின் மீது இதையும் பொது மக்கள் உபயோகித்துக்கொள்ளும்படி செய்யலாம்.

புத்தகத்தில் எவ்வளவோ இருக்கின்றன. நல்ல புத்தகங்களைத் தேர்ந்தெடுப்பது முக்கியமாகும். பத்திரிகைகளில் வெளிவரும் விமர்சனங்கள் காரணமாக நல்ல புத்தகங்களைத் தேர்ந்தெடுப்பது சுலபம்.

அச்சிடுவது என்ற கலை சமீபமாக ஏற்பட்டது. அம்முறை வருவதற்குமுன் எழுத்துப் பிரதிகளே. இன்றும் அவை மாதிரிக்குக் கிடைக்கும். பனை ஓலையில் உள்ள சுவடிகள் இருக்கின்றன. எழுத்தாணி கொண்டு அவற்றை எழுதியிருக்கின்றனர். அவைகளை இன்று கூட நாம் காணலாம்.

எழுத்துப் பிரதியும் இல்லாத காலமுண்டு. அக்காலத்தில் தங்கள் ரூபகத்தை கொண்டே விஷயங்களைத் தெரிவித்து, அறிவைப் பெருக்கி வந்தனர். நமது வேதங்களெல்லாம் கர்ண பரம்பரையாகவே வந்திருக்கின்றன. ரூபகத்தி விருந்தே பெருவாரியான விஷயங்கள் பிற்காலத் தலைமுறைக்குக் கிடைத்திருக்கின்றன. இலக்கணம், உச்சரிப்பு முதலியவற்றிற்குக்கூட வாய்மொழியாக விதிகள் அமல் செய்யப்பட்டன. இன்று கூட வேதங்களை மனப் பாட்த்தி

புத்தகம் படித்தல்

லிருந்து சொல்லக்கூடிய பண்டிதர்கள் இருக்கிறார்கள். வேதங்களுக்கு 'சுருதி' என்றும் பெயர்.

இதிலிருந்து நாம் கற்கவேண்டிய பாடம் ஒன்றுண்டு. எந்த அளவுக்குச் சாதகப்படுத்திக் கொள்ளவேண்டுமோ, அந்த அளவில் ஞாபக சக்தியைத் தயார் படுத்திக்கொள்ளும் வழக்கம் இப்போதில்லாமலிருக்கிறது. ஞாபக சக்தி மிகவும் உயர்ந்த புத்தித் திறம். இதை நீ பழக்கப்படுத்திக் கொள்ள வேண்டும். பரீட்சையில் பெருமையோடு தேர்ச்சி பெறுவதற்கானாலும் சரி; அல்லது வாழ்க்கையை வெற்றி கரமாகவும் சந்தோஷகரமாகவும் நடத்துவதற்கானாலும் சரி; நல்ல ஞாபக சக்தி இருப்பது உபயோககரமானது. இந்தத் திறமையைத் தேடிக்கொள்ள தமிழ், ஆங்கிலம், சமஸ்கிருதம், இவற்றிலுள்ள நல்ல கவிதைகளைக் கற்க வேண்டும்.

புத்தகங்கள் படிப்பதற்கு அநேகம் வழிகள் உண்டு. இது-புத்தகங்கள், அவற்றைப் படிப்பவர் இருவரையும் பொறுத்த காரியம். தமிழ் சமஸ்கிருதம், கிரேக்க பாஷை, லத்தின், ஆங்கிலம் இவற்றை அக்கரையோடு படித்துணர வேண்டும். என் அனுபவத்திலிருந்து நான் உனக்கு எழுத முடியும். வால்மீகி ராமாயணத்தை நான் திரும்பத் திரும்ப பல தடவைகள் படித்திருக்கிறேன். இப்போது முப்பதாவது தடவையாக சுந்தர காண்டத்தைப் படிக்கிறேன். இருப்பினும் எனக்கு அலுக்கவில்லை. நிலையான சந்தோஷத்தைத் தரும் அம்சமே நூல்களிலுள்ள விசேஷம்.

ஷேக்ஸ்பியர், கம்பராமாயணம், துளஸிதாஸ் ராமாயணம் முதலிய நூல்களையும் குறிப்பிடலாம். எப்படி யிருப்பினும்

அருமைப் புதல்விக்கு

சில நல்ல நூல்களை நீ தேர்ந்தெடுத்துக்கொண்டு அவற்றை அடிக்கடி முடிந்தவரையில் படிக்கவேண்டும்.

இந்த இலக்கியங்களைப் படிக்கும்போது வியாக்யானங்களைப் படிக்காமல் இருந்து விடலாம். சில வியாக்யானங்கள் ரொம்ப நன்றாயிருக்கின்றன என்றாலும் மூலத்தின் அழகுடன் அவற்றை ஒப்பிடமுடியாது.

இந்த இலக்கியங்களிலே கஷ்டமான பகுதி ஏதாவது வருமாயின், அதை உணரப் பன்முறை படிப்பதே மேல். அப்படியும் புரியவில்லை யானால், அப்போது நிறுத்திவிட்டு திரும்பவும் பார். கூடிய விரைவில் விஷயம் விளங்கும் நல்ல அகராதியை மட்டும் நீ வைத்திருக்கவேண்டும்.

28-7-'41

II.

ஞாபக சக்தியைப் பெருக்கிக் கொள்வதற்குக் கவிதைகளை மனப் பாடம் செய்வது சிறந்த மார்க்கமென்று என்னுடைய சென்ற கடிதத்தில் உனக்கு எழுதினேன். ஞாபக சக்தியில் வைத்துக் கொள்ளத் தக்க உயர்வான வசனப் பகுதிகளும் உண்டு. டெமாஸ்தனிஸ், எரிஸிரோ, எட்மண்ட் பர்க், ஷெரிடான் முதலியவர்கள் வரைந்தவற்றை நினைவில் இறுத்திக் கொள்ளலாம். சார்லஸ் லாம்ப், ஹாலிஸிட், டிக்வன்ஸி, ராபர்ட்ஸ் ஸ்டீவன்ஸன் முதலியவர்களது நடை உன் ஞாபகத்தை விட்டு அகலாதிருக்கக் கூடியவை. காதம்பரி என்ற வசன நூல் மிக்க அழகான நடையுடன் கூடியது.

ஒரு பாஷையை அறிய வேண்டுமானால், அதிலுள்ள சிறந்த இலக்கியங்களைப் படிக்க வேண்டும். இதுவே அனு

புத்தகம் படித்தல்

பவத்தில் நான் கண்டுகொண்டது. இலக்கணத்தின் அடிப் படைகளை அறிய வேண்டியது அவசியம் தான். ஆனால் இலக்கணமென்பது பெயரளவுக்குத்தான். இலக்கியமே பாஷையின் ஜீவன். ஆகவே புத்தகங்களை நீ படிப்பது கண்டு எனக்குச் சந்தோஷம். ஆனால், நீ நல்லதாக இருப்ப வற்றைப் பொறுக்கிக் கொள்ள வேண்டும்.

நாவல் என்பது இலக்கியத்தில் சாதாரணமானதொரு அம்சம். பூர்வ காலத்தைச் சேர்ந்த ஸ்காட், டிக்கன்ஸ், தாக்கரே முதலியவர்களது நாவல்களும், பிற்காலம் வந்த மெரிடித், ஜார்ஜ் எலியட் முதலியவர்கள் எழுதிய நாவல்களும் உண்மையான இலக்கியங்களாகும். தற்கால நாவல்களில் எனக்குப் பிரியம் கிடையாது. ஆனால், இதிலும் விலக்குண்டு. அவற்றிலுள்ள ஆங்கில நடையும், கருத்தும் விசேஷமாயில்லை. துப்பறியும் நாவலைக் கண்டால் எனக்குப் பிடிக்கவில்லை. ஸர் ஆர்தர் கானன்டால் எழுதிய ஷெர்லக் ஹோம்ஸ் ஒன்று மட்டுமே இதில் விலக்கு.

யாத்திரை, தீவிரச் செயல்களின் அனுபவம் இவற்றைப் பற்றியுள்ள புத்தகங்களைப் படிக்கவேண்டும். யாத்திரை செய்து அனுபவங்களை புத்தகமாக எழுதித் தெரிவிக்கும் ஆசிரியர்களுக்குள்ளனர். சீனதேச யாத்ரீகர்களான டிராஹியான், ஹீன்த்ஸாங் இருவரும் இந்தியாவுக்கு வந்தார்கள். பின்னர் போர்த்துகேசியர்கள், டச்சுக்காரர்கள், ஆங்கிலேயர்கள் முதலியவர்கள் வந்தார்கள். அவர்களெல்லாம் தங்களது யாத்திரையைப்பற்றி புத்தகங்கள் எழுதியிருக்கின்றனர். நமக்கு அவை முதல்தரமான தகவல்களைத் தருகின்றன.

அருமைப் புதல்விக்கு

உன் போன்ற சிறு பிராயமுள்ளவர்களுக்கு வீரச் செயல்கள், வேட்டை, மலைகள் மீதேறி ஆராய்ச்சிகள் செய்வது போன்ற விஷயங்கள் பற்றிப் புத்தகங்கள் இருக்கின்றன. புத்தகாசிரியர்கள் நல்ல எழுத்தாளர்களாகவும், விஷயமறிந்தவர்களாகவும் இருந்தால், அவர்களது புத்தகங்களால் ருசி ஏற்படுவதுடன் நாமும் அவர்களைப்போல நடக்கவேண்டுமென்ற இச்சையும் பிறக்கும். நீ அத்தகைய புத்தகங்களைப் படிக்க வேண்டுமென்பது என் விருப்பம். சர்வ கலாசாலைப் புத்தகசாலை நிர்வாகியிடம் அப்புத்தகங்களைப்பற்றிய ஜாபிதா கிடைக்கும்.

அந்நிய பாஷைகளிலுள்ள புத்தகங்கள் இருக்கின்றன. அவற்றின் மொழிபெயர்ப்புகளையாவது படிப்பதவசியம். 'டான் க்விக்ஸாட்' என்ற ஸ்பானிய புத்தகம், ரஷ்ய பாஷையில் சிறந்த டால் ஸ்டாய் நாவல்கள், புகழ்பெற்ற பிரஞ்சுப் புத்தகங்கள் இவற்றின் மொழிபெயர்ப்புகளைப் படிக்க வேண்டும்.

படிப்பதற்குச் செயற்கையில் செய்து கொள்ளக்கூடிய உபாயங்களுண்டு. அவற்றை நீ பழகிக்கொள்ள வேண்டும். சரியான தோரணையில் புத்தகங்களை நீ படிக்கவேண்டும். உட்கார்ந்து படிப்பது விசேஷம். நாம் சில சமயங்களில் சோம்பேறித்தனமாக இருக்கும்படி நேருகிறது. அப்போது படுத்துக்கொண்டே வாசிக்கிறோம். அந்த மாதிரி யெல்லாம் படிப்பது சுலபமானதல்ல. கண்ணுக்குக் கெடுதல். அப்படியே படிக்க வேண்டுமானால் வெளிச்சத்துக்குள்ளபடி நம்மைச் சரி செய்துகொள்ள வேண்டும். இரவில் நாம் அதிக வெளிச்சத்தைத் தரக்கூடிய மின்சார விளக்கு வெளிச்சத்தில் படிக்கிறோம். நான் அப்படிச் செய்

புத்தகம் படித்தல்

கிறேன். நீ போதிய வெளிச்சத்தோடு படிக்கவேண்டும். அதிகமாகவும் வெளிச்சம் கூடாது.

காகிதம், எழுத்து, புத்தகங்களின் பைண்டு இவையெல்லாம் சரிவர இருப்பது அவசியம். புத்தகங்கள் படிப்பதை ருசி பெறச் செய்வதற்கு அவை முக்கியம். சமீப காலம் வரையில் மலிவு என்பதற்காக கிரந்தம், தமிழ் புத்தகங்கள் இவற்றை ஆபாசமான காகிதங்களில் அச்சிட்டு வந்தனர். அவற்றை யெல்லாம் நீ பார்த்திருக்கிறாயோ என்னவோ எனக்குத் தெரியாது. அவை விகாரமாகவும், பிடிக்காமலும் இருக்கின்றன. அப்படியே நீ அவற்றைப் படிப்பதனாலும், அவற்றின் தோற்றம், வாசனை இவை காரணமாக நீ தொடர்ச்சியாக அவற்றை படிக்க முடியாது. இப்போது சம்ஸ்கிருதம், தமிழ் இவற்றிலுள்ள புத்தகங்கள் நல்ல காகிதத்தில் அச்சிட்டு செவ்வையாக வைக்கப்படுவது திருப்திகரமான விஷயம். ஸ்ரீ ரங்கம் ஸ்ரீ வாணி விலாச அச்சுக்கூடம், திருநெல்வேலியிலுள்ளதைப் போன்றுள்ள பிரசுர சங்கங்கள் இந்த வேலையைத் திறம்படச் செய்கின்றன. அவற்றிற்கு ஆதரவு அளிக்கவேண்டும்.

சிலர் நல்ல புத்தகங்களைப் படிக்கும்போது புத்தகத்திலேயோ அல்லது வேறு காகிதத்திலேயோ குறிப்பெழுதுகின்றனர். நான் ஒருபோதும் அப்படிச் செய்வதில்லை. இது பற்றி நீ என்ன நினைக்கிறாய் என்று எனக்குத் தெரியாது. புத்தகத்தைப் படிக்கும்போது அது பற்றிய உன் அபிப்பிராயங்களைத் தனியாக ஒரு நோட் புத்தகத்தில் குறிப்பெழுதிக் கொள்ளலாம். ரூபக சக்தியை வளர்த்துக்கொள்ள இது உதவியாயிருப்பதுடன் கையெழுத்தும் நன்கு படியும். எனவே, படித்துப் பயன் பெறு.

29—7—'41.

நல்லவர் பழக்கம்

என் அன்புள்ள
லக்ஷ்மிக்கு,

உண்மையில் நல்ல முறையிலுள்ள சகவாஸத்தின் விசேஷத்தை மிகைப்படுத்தத் தேவையில்லை. மஹாபுருஷரான ஸ்ரீ சங்கராச்சாரியார் பின் வருமாறு கூறுகிறார்,

ससंगत्वे निःसंगत्वं निःसंगत्वे निर्मोहत्वं ।

निर्मोहत्वे निश्चलत्वं निश्चलत्वे जीवन्मुक्तिः ॥

நல்ல சகவாஸத்தால் பந்தத்திலிருந்து விடுபட முடிகிறது. விடுபட்ட தன்மையிலிருந்து அறியாமை விலகுகிறது. இதனால் சத்தியத்தில் நாட்டம் பிறக்கிறது. அதிலிருந்து வாழ்க்கையில் உலக இச்சைகளை விலக்க முடிகிறது. இது மிகவும் உயர்ந்த அத்தை விஷயம், இப்போது இதை உனக்குப் போதிப்பதற்கில்லை. நல்லவர் சேர்க்கையின் பெருமையைச் சொல்லவே இதை உனக்குத் தெரிவித்தேன்.

நல்லவர்களாகவும், மேதாவிகளாயும் இருப்பவர்களிடையே இருப்பதால் திருப்திகரமான பலன் கிட்டிவிடுகின்றன. ஒருவர் இன்னொருவரின் மஹிமையைத் தெரிந்து கொண்டுவிட்டால் அவர் அதன் பயன்களை அனுபவிக்க நேரிலேயே சம்பந்தப்பட்ட பெரியாருடன் இருக்கவேண்டுமென்ற அவசியமிராது.

ஸ்ரீ பரதன் உதாரணத்தை இங்கு குறிப்பிடலாம். ஸ்ரீலக்ஷ்மணன் ஸ்ரீ ராமபிரானிடம் அத்யந்த பக்திகொண்ட சகோதரர். எப்போதும் ஸ்ரீ ராமன்கூடவே இருந்தார். ஸ்ரீபரதன் இன்னும் ஒரு படி மேலான பக்தன். தன் சகோதரரின் ஆக்ஞைக்குப் படிந்து பதினான்கு வருஷகாலம் நந்தி கிராமத்தில் தங்கியிருந்தார்.

மனிதவர்க்கத்தின் முன்னேற்றம் ஸத் புருஷர்களின் உதாரணத்தையே பொறுத்திருக்கிறது. கடவுள் ஒருவர் உண்டென்பதை அறிந்து நாம் நம்பிக்கை கொள்வதற்கு முனிவர்கள், தவசிரேஷ்டர்கள் இவர்கள் தான் காரணம்.

இதே மாதிரி பால்ய பருவம் முதல் நமது பழக்க வழக்கங்களெல்லாம் தொடர்ச்சியாக மற்றவர்களைப் பார்த்தே படிந்து வருகிறது. இயற்கையாக இல்லாமல் வேண்டுமென்றே மற்றொருவரைப்போல் நடப்பதென்று வந்தால் அது தற்கொடைக்கொப்பானதாயிருக்கும். ஆனால் நாம் இயற்கையாகப் பெரிதும் விரும்பிக் கொண்டாடுபவர்களைப் போலவே நடந்து நமது வாழ்க்கை முறைகளை அமைத்துக் கொள்கிறோம். நல்லவர்களோடு இணங்குவோமானால் நல்லது, அதுதான் அதிருஷ்டம்.

சில சமயங்களில் இதில் தேர்ந்தெடுப்பது சிரமம். உறவினர்கள் இருக்கின்றனர், இவர்களிடையே யிருந்து நாம் தேர்ந்தெடுத்துக் கொள்ளவேண்டும். நண்பர்களைக் கூடப் பொறுக்கி யெடுத்துக்கொண்டு விடலாம்.

நல்லவர்கள் யார்? கெட்டவர்கள் யார்? இதற்கு திட்டமாக பதில் சொல்லமுடியாது. யாரையும் முற்றிலும் நல்லவர்

அருமைப் புதல்விக்கு

என்றோ கெட்டவர் என்றோ சொல்ல முடியாது, என்று ஏற்கனவே நான் ஒரு முறை எழுதியிருக்கிறேன். ஆனால் யார் நல்லவர்கள் என்பது நமக்குத் தெரியும். அவர்களுடைய நல்ல தன்மையின் ரகசியமென்ன? இது வெளித்தோற்றத்தில் இல்லை. சுத்தமாகவும் நல்ல உடையணிந்திருப்பதும் அவசியமென்பது என் கருத்து என்றாலும் வெளித்தோற்றத்தினால் மட்டும் நல்ல தன்மை புலப்படாது. வாழ்க்கையில் கொள்ளும் மனோபாவம், மற்றவர்களிடம் நடந்து கொள்ளும் முறை இவற்றிலிருந்தே யார் பெரியவர் என்பதை நிர்ணயம் செய்ய முடியும். குழந்தைகளிடமும், பெண்களிடமும் அவர்கள் அன்போடு நடப்பார்கள், கோபமூட்டினால் கூடப் பதட்டமாகப் பேசமாட்டார்கள். அவர்களுக்குக் கோபம் வருவது அபூர்வம். அபாரமான பொறுமைசாலிகளாயும் இருப்பார்கள். மற்றவர்களைப் பற்றி நன்கறிந்திருப்பார்கள். உன்னதமான அடக்கத்தைப் பெற்றிருப்பார்கள். தெய்வபக்தி உண்டு. சுயநல மிராது. பிறருக்காகக் கஷ்டப்பட்டு சேவை செய்வார்கள். அன்பர்களுக்கு அரும்பணி ஆற்றுவார்கள். விரோதிகளை மன்னித்துவிடும் சுபாவமும் இருக்கும். அந்தமாதிரியான நபர்கள் உண்மையில் பெரியவர்கள். அவர்களால் நமக்கு ஓர் உத்வேகம் ஏற்படும்.

நாம் இருக்கும் தோரணைக்கு ஏற்ற அளவிலேயே நல்லவர்கள் பழக்கத்தால் பயன் கிடைக்கும். இது சுலபமானதில்லை. ஆனால் கஷ்டமென்று சொல்லவும் முடியாது. கெட்டவை சீக்கிரம் பற்றிக்கொள்கிறது என்கிறார்கள். ஆனால் இது வெறும் பிரமை. உறுதி யிருக்கும்படித் தனில் நல்ல உதாரணங்களும் சுலபமாக வந்தடையும். முயற்சி வேண்

நல்லவர் பழக்கம்

டும். வெற்றிகரமாக அம்முயற்சி அமைந்ததில் அடுத்தபடியாகச் செய்யவேண்டியவை சுலபமாகும்.

இதை டாக்டர் ஜான்ஸன் நன்கு வருணித்து உவமை கூறியிருக்கிறார். உனக்குப் பால்யம். எனவே மேலே சொன்னது உனக்குச் சுலபம். ஆகவே நீ எப்போதும் நல்லவர்கள் பழக்கத்தை, பின்பற்றி நடக்கவேண்டும். நல்ல முறையில், நல்ல படியாக நடக்க முடியாது என்று யாரும் சொல்ல முடியாது. திறமையின் உச்சத்தை அடைய நமது வாழ்நாள் முழுதும் ஓர் முயற்சியாக அமையவேண்டும். இதில் நீ வெற்றி பெறுவாயாக!

30—7—'41.

என் அன்புள்ள

லக்ஷ்மிக்கு,

இன்று உனக்குப் பதினாறுவது பிறந்த நாள்

இதர காரணங்கள் ஒருபுறமிருப்பினும் நான் இன்று இங்கிருந்து உன்னைச் சந்திக்கும்படியாக இருப்பது எனக்குச் சந்தோஷமே.

உன்னைப் பரிபூர்ணமாக ஆசீர்வதிக்கிறேன்.

சந்தோஷகரமாகவும், சுயநலமில்லாமலும், நல்லறிவோடும் தீர்க்காயுளுடனும் நீ வாழ பகவான் அருள் புரிவாராக!

மார்க்கண்டேயனைப் போல நீயும் என்றும் பதினாறுக, சிரஞ்சீவியாக யிருக்கப் பகவானைப் பிரார்த்திப்போமாக!

நமது பிறந்த நாட்களை வைதிகக் கிரமப்படியும், உற்றார் உறவினர்களைச் சந்தித்துக் கொண்டாடுவதும் மிகக் சிறந்த சம்பிரதாயம். மலையாளத்தில் ஜன்ம தினக் கொண்டாட்டம் தவறாமல் நடைபெறுகின்றது. நம்மவர்களில் குழந்தையின் முதல் ஆண்டு நிறைவைக் கொண்டாடுவதைத் தவிர இதர ஜன்ம தினங்களைக் கொண்டாடுவதில்லை. அறுபது ஆண்டு பூர்த்தியை மாத்திரம் கொண்டாடுகிறோம், எல்லா பிறந்த நாட்களையும் கொண்டாட வேண்டுமென்பதே என் அபிப்பிராயம், நீ என்ன நினைக்கிறாய்?

பிறந்த நாள்

ஒவ்வொரு பிறந்த தினம் வரும்போதும் நாம் கடவுளைப் பிரார்த்தித்து வணங்கவேண்டும். நமக்கும், பிறருக்கும் தீர்க்காயுளையும், சந்தோஷத்தையும் அளிக்குமாறு பகவானைத் துதிக்கவேண்டும். ஒவ்வொரு பிறந்த தினமும் நாம் ஒரு வருஷத்தைக் கழித்துவிட்டோம், புது வருஷம் ஆரம்பமாகிறது என்பதை ஞாபகப்படுத்தும்.

நாமெல்லோரும் அனைத்திலும் முழு பக்குவம் அடைந்தவர்களில்லை. தவறிழைக்கக் கூடும்; தவறுகள் செய்கிறோம்; ரொம்பக் கேவலமாக இருந்தாலன்றி, நாம் விஷயங்களை நன்கு தெரிந்து கொள்கிறோம், அதே தவறுகளால் நல்வழிப் படுத்தப்படுகிறோம்.

தவறு செய்வது சகஜம். அதையே தொடர்ந்து செய்வது மனிதவர்க்கத்துக்கு உகந்ததல்ல; எனவே பிறந்த நாளென்று கடவுள் வழிபாடு ஒருபுறமிருக்க, போன வருஷத்தில் செய்தவற்றைச் சிந்தித்துப் பார்க்கவேண்டும். நல்ல காரியங்கள் செய்திருந்தால் சந்தோஷப்படலாம். கெடுதலானவற்றைச் செய்திருந்தால் வருத்தமும் படலாம். புது வருஷத்தில் நல்ல காரியங்களைச் செய்வதென்று உறுதி செய்து கொள்ளலாம். மனிதவர்க்கம் முன்னேற்றுவது என்பது நிதானமாக நடக்கவேண்டிய விஷயம். உன்னதமான தீர்மானங்களைச் செய்து கொள்வதற்கு பிறந்த நாட்கள் சிறந்த சந்தர்ப்பங்களாக இருக்கும்.

ஹிந்துக்களாகிய நாம் பிறந்த நாளென்று ஆயுஷ் ஹோமம் செய்கிறோம். இது கடவுளை வழிபடுவதற்கான வழிகளில் ஒன்று. அதைப் பரிசுத்தமான சடங்கு எனலாம். பிராமணர்களுக்குச் சன்மானம் வழங்கி போஜனம் செய்கிறோம்.

அருமைப் புதல்விக்கு

நல்ல காரியம் கட்டுப்பாடாகவுள்ள தர்மஸ்தாபனங்களின் மூலம் ஏழைகளுக்கு அன்னதானம் செய்வது நல்லதென்று நான் எண்ணுகிறேன். அன்று கோயில்களுக்குச் சென்று அங்கு வழிபடுகிறோம். மேலும் மொத்தத்தில் நாம் பிறந்த நாளன்று பிரார்த்தனையிலும், கடவுள் வழிபாட்டிலும் ஈடுபடுகிறோம்.

வாழ்வில் அவநம்பிக்கை கொண்டு அதில் பற்றில்லாமல் ஓர் ஆங்கிலக்கவி 'உன் இதயத் துடிப்பு மாயனத்திற்கு செல்லும், வாத்தியத்தின் அடிப்பு' என்று பாடியிருக்கிறார். ஹிந்துக்களாகிய நாம் சாகாவரம் பெற்றவர்களாக நினைந்து வாழ்ந்து வருகிறோம். அந்த நினைப்போடு விஷயங்களை உணர்ந்து கொண்டு நல்ல கருமங்களை நீதியற்ற வேண்டும்.

இங்கிலீஷ் பஞ்சாங்கப்படியும், நமது பஞ்சாங்கப்படியும் நமக்குப் பிறந்த நாட்கள் வரும். இதில் ஹிந்துக்கள் பஞ்சாங்கத்தை அனுஷ்டிப்பதே சிறந்ததென நான் எண்ணுகிறேன். இக்கொண்டாட்டத்தில் தேதி முக்கியமல்ல; நக்ஷத்திரமே முக்கியம். ஆகவேதான் நமது ஜன்ம தினங்கள் ஜன்ம நக்ஷத்திரத்தன்று நடைபெறுகின்றன.

பிறந்த தினக் கொண்டாட்டத்தி லிருந்து ஜோதிடம் அதில் நமக்குள்ள நம்பிக்கை முதலிய கேள்விகள் எழுகின்றன. எனக்கு ஜோதிடத்தில் நம்பிக்கை உண்டு. எனக்கு ஆறேழு வயதிலிருந்தே அந்த நம்பிக்கை ஏற்பட்டது. என் அப்பா நல்ல ஜோதிடர். அவர் எனக்கு மூன்று விஷயங்களைச் சொன்னார்.

“நீ ஓர் பிரசங்கியாக இருப்பாய். நீ அயல் நாடுகளுக்கு போவாய் : எனக்கு கையில் நீ சிராத்தம் செய்வாய்,” இவை மூன்றும் எனக்குத் தெளிவாக நினைவிருக்கின்றன.

ரொம்பச் சில்லரையான விஷயங்களை யெல்லாம் ஜோதிடர்களிடம் நாம் எதிர்பார்க்கக் கூடாது. அவ்வளவுதான். நன்கு படித்தறிந்த ஜோதிடர்களிடம் நாம் நல்ல காலத்தையும், கெட்ட காலத்தையும் கேட்டறிந்து முன்னெச்சரிக்கையாக இருக்கலாம்.

“விதியை மனிதன் வெல்ல முடியாதா?” என்ற கேள்வி பிறக்கும். அனுபவத்தில் பார்த்தால் அறிவு முடியாத சக்திகளின் வேலைகளிலிருந்து யாரும் தப்ப முடியாதென்று நான் சொல்வேன். சில சமயங்களில் சாதகமாயும், சில சமயங்களில் பாதகமாயும் சம்பவங்கள் நிகழும். அறிவைக் கொண்டுதான் அனுகூலம் தேடிக்கொள்ள வேண்டும்.

ஜோதிடத்தில் நம்பிக்கை யிருக்கிறதோ இல்லையோ, கடவுளை வழிபட்டு நல்ல வழி அடைவதில் நம்பிக்கை வேண்டும். கடவுளை நினைத்து நல்வழி கோரிப் பிரார்த்திக்க பிறந்த நாட்கள் சிறந்த சந்தர்ப்பமாக இருப்பதாகவே நான் சம்பந்தப்பட்டவரை கருதுகிறேன். ஆனால் பிரார்த்தனை ரொம்ப பணிவுடன் இருக்கவேண்டும். நல்லது எது வென்றே நமக்குத் தெரியவில்லை என்ற தோரணையில் வழி பட வேண்டும்.

இந்தப் பதினாறுவது வயதில் உனக்கும் உன் உற்றார் சுற்றத்தாருக்கும் பகவான் நல்லவற்றை அவரவர்கள் தகுதிக்குத் தக்கவாறு வழங்கப் பிரார்த்திப்போமாக.

1-8-'41.

கோவை

ஆனந்தம்

என் அன்புள்ள
லக்ஷ்மிக்கு,

தின் வாழ்நாள் பூராவும் கற்றுக்கொள்ள வேண்டிய அளவு எவ்வளவோ கலைகள் இருக்கின்றன. ஆனந்தம் என்பது ஒரு தனிக்கலை. அதற்கு உன்னதமான ஸ்தானம் முண்டு. தாலும் சந்தோஷமாக இருந்து பிறரையும் சந்தோஷிக்கச் செய்வதென்பது தெய்விக அருள்வாய்ந்த குணம். வாழ்க்கை முழுதும் சந்தோஷகரமான தென்பது கிடையாது. நெருக்கடியான சந்தர்ப்பங்கள், கஷ்டங்கள், துரதிருஷ்டங்கள் இவையெல்லாம் வாழ்க்கையில் சம்பவிக் கின்றன. இதைச் சமாளிக்க வேண்டும். கஷ்டங்களைக் கண்டு சிலர் வெருண்டு போகிறார்கள். நல்ல வீரனுக் குள்ள உணர்ச்சியோடு கஷ்ட நிஷ்டரங்களைச் சமாளிக்க வேண்டும்.

ஒருவருடைய வாழ்க்கையில் சில சம்பவங்கள் ரொம்ப துக்கப்படும்படியாக நேரக்கூடும். அதைத் தவிர்க்க வழி கிடையாது. இருப்பினும் அவற்றையெல்லாம் பொறுமை யுடன் சகித்துக்கொள்ளவே வேண்டும். முன்னெச்சரிக்கை யாக இருந்து அவற்றின் வேகத்தையும், அளவையும் குறைத்துக் கொள்ளலாம்.

இன்னும் சில சங்கடங்கள் இருக்கலாம். அம்மாதிரியான நிலைமைகளில் எதிர்கால நம்பிக்கை கொண்ட மனோபாவத்

துடன் தைரியமாகச் சமாளிக்க வேண்டும். “கறிய வானத்தில் வெள்ளிக் கீறு விழுந்தாற்போலே” என்றும் இன்னும் இதைப் போலவே “ரொம்பக் கஷ்டமான நிலைமையிலும் நல்லதைக் காண முடியும்” என்றும் இன்னொரு பழமொழியும் ஆங்கிலத்தில் உண்டு. இந்தக் கட்டத்தில்தான் சந்தோஷமாக, மனந்தளராமல் இருக்க வேண்டும்.

விழக்கையில் நல்ல விஷயங்களில் ஆனந்தப் படுவதிலும் ஓர் தனி அழகிருக்க வேண்டும். அனுதாபத்தோடும், விஷய உணர்வோடும் இருந்து நல்ல விஷயங்களை ஆனந்திப்பதென்றால் அது அலாதியான சந்தோஷம். உதாரணமாகச் சங்கீதம், நடனம், ஓவியம், நடிப்பு முதலியவற்றை எடுத்துக் கொள்ளலாம். அக்கலைகளிலுள்ள அழகு, கட்டுப்பாடு, பயிற்சி முதலியவற்றை நன்கு உணர்ந்திருந்திருந்தால் அக்கலைகளை விசேஷமாக ரசித்து ஆனந்தப்பட முடியும்.

கலையை அனுபவிக்க வேண்டுமானால் அதன் நுணுக்கங்கள் தெரிந்திருக்க வேண்டுமா? என்ற பிரச்சனை இந்த சந்தர்ப்பத்திலும் எழக்கூடும். இதைப்பற்றி உன்னோடும், உன் அம்மாவுடனும் நான் சிற் சில சமயங்களில் விவாதித்திருக்கிறேன். எனக்குச் சங்கீதத்தில் ரொம்ப அபிமானம். ஆனால் சங்கீத சாஸ்திர லக்ஷணங்கள் எனக்குத் தெரியாது. ஆகவே, ஹாஸ்யமாக, “நல்ல விருந்துணவை ருசிப்பதற்கு நன்றாகச் சமைக்கத் தெரியவேண்டுமென்ற அவசியமில்லை” என்று நான் சொல்லுவதுண்டு. உண்மையில் உயர்வாக உள்ள கலையானால் அது பாமரருக்கும், பண்டிதர்களைப் போலவே சுவை தரும். சம்பந்தப்பட்ட கலைகளில், சொற்பொருளமும் இருந்துவிட்டால் ரஸானுபவம் விசேஷமாயிருக்கும் என்பதில் சந்தேகமில்லை.

அருமைப் புதல்விக்கு

இன்னொரு அம்சத்தை நான் வற்புறுத்திச் சொல்லவேண்டும். ஞானபாவம் இருந்தால்தான் வித்வானுக்குள்ள கஷ்டங்கள் தெரியும். சாதாரணமாகவுள்ள ஒருவர் ரொம்பத்தரமான கச்சேரியோ அல்லது நடனமோ இருக்க வேண்டுமென்று எதிர்பார்க்கிறார். அதற்காக அவர் பணம் கொடுத்திருக்கிறார் அல்லவா? ஆனால் கலையின் ஆழம் அவருக்குத் தெரியாது. विद्वानेव विजानाति विद्वज्जनपरिश्रमम्

எனவே மனதில் கலையைப்பற்றி அனுதாபம் தொனிக்க வேண்டுமானால் ஞானம் சிறிது வேண்டும்.

நமது கலைத்தரம் மட்டமாயிருக்க வேண்டுமென்றே அல்லது சாதாரணப் பேர்வழிகளை எல்லாம் ஆதரிக்க வேண்டுமென்றே நான் சொல்லவில்லை. உள் விஷய மறிந்து, ஞானபாவத்தோடுள்ளவர்கள் சபையில் இருப்பதால் வித்வானுக்கு உற்சாக மேற்படும்.

ஆனந்தமடையும் விஷயத்தில் இன்னொரு அம்சமும் உண்டு. ஆனால் இதைக் கவனிப்பதில்லை. அநேகர் கலையின் துணுக்கங்களை கூர்ந்து கவனித்து ஆனந்திப்பது கிடையாது. அநேகமாக நாம் ஒரே பாட்டையும், ஒரே படத்தையும் கேட்டு, பார்த்துத் திருப்தி அடைந்துவிடுகிறோம். இதனால் கஷ்டமில்லை. ஆனந்தத்தில் இன்னொரு வகை. ஆனால் அது கொஞ்சம் கஷ்டமானது. புதிதாகவும், நெரடாகவும் உள்ள கச்சேரிகளுக்குப் போய் அனுபவிப்பதென்பது ரொம்ப ஆனந்தப்பட வேண்டுமென்ற அக்கரையுள்ளவர்களுக்கு உண்டு. அந்த ஆனந்தம் அவர்களுக்கு கிட்டும்.

ஆனந்தம்

ரஸிகத் தன்மையை தாமிருக்கும் இடத்தில் உள்ளவர்களுக்கும் அபிவிருத்தி அடையும்படி செய்வதென்பதும் மகிழ்ச்சிகரமானதுதான். சந்தோஷம் என்பது தொடர்ந்து பரவக்கூடியது. சந்தோஷமாக நீ இருக்கிறாய் என்று தெரிந்தால் உன்னை அண்டியிருப்பவருக்கும் ஆனந்தம். சிலர்தங்கள் ஆனந்தத்தை வெளிக்காட்டமாட்டார்கள், நான் அப்படியில்லை. நீயுமில்லை.

நாம் கலைக்காணிகளைக் கண்டானந்திக்க வேண்டும். இதன் மூலம் கலைஞர்களையும் மற்றவர்களையும் ஆதரிக்க வேண்டும்.

2-8-'41.

சீதை

சீதையின் பெருமை



என் அன்புள்ள
லக்ஷ்மீக்கு,

இந்த வாரம் உனக்குச் சொந்த விஷயமான கடிதங்களை எழுதிக்கொண்டு வந்தேன். இன்று உனக்கும் எனக்கும் நேரடியாகச், சம்பந்தமில்லாத ஆனால் ருசி தரக்கூடிய விஷயம் பற்றி மறுபடியும் எழுதுகிறேன்.

மிக்க ருசியைத் தரும்படியான ஓர் கதை உண்டு. அநேகம் வருஷங்களாக நான் அக்கதையை படித்து வருகிறேன். அதாவது இராமாயணத்தையே குறிப்பிடுகிறேன். வால்மீகி இராமாயணத்தை நீ படிக்க ஆரம்பித்தால் உனக்கும் அத்தகைய ருசி பிறக்கும். இராமனைப்பற்றிக் கூறுவது இராமாயணம் என்றாலும் உண்மையாகப் பார்க்கப்போனால் அது சீதா தேவியின் கதை என்று சொல்லவேண்டும். “சீதாயா: चरितं महत्” அதாவது: “சீதா தேவியின் பெரிய கதை” என்குவியே சொல்லுகிறார்.

ஏன் என்பதை நான் உனக்குச் சொல்லுகிறேன். நம்மையெல்லாம் போல ஸ்ரீராமச்சந்திர மூர்த்தி சகோதரர்களுடன் பிறந்தார். ஆனால், சீதை அப்படியில்லை. “अयोनिजा” கர்ப்ப வாஸமின்றி ஜனித்தவள். பூமியிலிருந்து உதித்தவள். இதுதான் அவளது ஜனனத்திலுள்ள தனி விசே

சீதையின் பேருமை

ஷம். அவளுடைய திருமணம் ஸ்ரீராமனின் தெய்வீக சக்தி யால் நிர்ணயிக்கப்பட்ட வைபவம். சிவனின் தனுஸை வளைக்கக்கூடிய சக்தி சாமான்யமாக எந்த மனிதருக்கும் சாத்தியமல்ல. ஜனக மஹாராஜா வேறு யாருக்கும் தன் பெண்ணை மணம் முடித்திருக்கமாட்டார். ஸ்ரீ ராமனே சீதா தேவியை மணக்க நேரில் முன் வந்தார். விஸ்வாமித் திர மஹரிஷி இவ்விவாஹத்துக்கு ஏற்பாடு செய்தார். விஸ்வாமித்திர முனிவரும், ஜனக மஹாராஜாவும் முற்கூட்டி எதிர்பார்த்துச் சொன்னதுபோல “पतिवता महा-भागो ज्ञयेव अनुगता सती” வரப்போகும் சம்பவங்கள் முற்கூட் டித் தெரிகின்றன.

சீதா எப்போதும் இராமனுடனேயே இருக்கவேண்டும். ஸ்ரீராமன் வனத்துக்குச் செல்ல முற்பட்டபோது சீதையை விட்டுப்போக எண்ணுகிறார். அப்போது சீதை இராமனைப் பார்த்து “நீங்கள் ஒரு பெண்” என்று சொல்லிவிட்டு இரா மனுக்கு முன்னால் காட்டுக்கும் புறப்படுகிறாள். வனத்தில் ஸ்ரீ ராம லக்ஷ்மணனுடன் சுகதுக்கங்களைப் பகிர்ந்து கொள்கிறாள்.

ரீஷிகளின் தவத்துக்குப் பங்கம் விளைத்த ராக்ஷஸர்களைத் தண்டிக்க ஸ்ரீராமன் தண்டகாரணயம் சென்றபோது சீதா தேவி தாய் அன்புடன் யாரையும் அனாவசிய மாகக் கொல்லக்கூடாதென்று இராமனிடமிருந்து வாக்குறுதி கோருகிறாள். சீதை தன் வாழ் நாளில் ஒரே ஒரு முறை தன்னுடைய நிதானத்தை இழந்து ஸ்ரீ லக்ஷ்மணனை மட்டமான பாஷையில் திட்டுகிறாள். மாரீசன் மான் உருக் கொண்டு வந்த கட்டத்தில் இது நடக்கிறது. ஸ்ரீ லக்ஷ்

அருமைப் புதல்விக்கு

மணன் சொல் தாங்காமல் மனமின்றிப் போகிறான். அப் போது இராவணன் சீதையைத் தூக்கிச் சென்று விடுகிறான். ஹனுமான் அசோக வனத்தில் சீதையைச் சந்தித்தபோது ஸ்ரீ ராமனைப்பற்றி இரண்டு சுலோகங்களுடன் சொல்லி நிறுத்திவிட்டு, எட்டு—ஒன்பது சுலோகங்கள் லக்ஷ்மணனைப் பற்றிச் சொல்லுகிறான். இளைய பெருமானுடைய பக்தி விசுவாசத்தை அவள் தக்கவாறு புகழ்ந்திருக்கிறாள். உண்மையான ஒரு ஸ்திரீ, மன்னிப்பைத் தெரிவிப்பதற்கு இது ஒரு சான்று. இவற்றை யெல்லாம் ஹனுமான் லக்ஷ்மணனிடம் தெரிவித்தாரா இல்லையா என்பது எனக்குத் தெரியவில்லை. வால்மீகி அப்படிச் சொல்லவில்லை. ஸ்ரீ லக்ஷ்மணன் அதைக் கேட்டிருந்தால் திருப்திப்பட்டிருப்பார்.

இலங்கையில் சீதை இராவணனால் சிறைப்பிடிக்கப்பட்டுத் தடுத்துத் தவிக்கிறாள். ஸ்திரீயின் பெருமை, தன்னலமற்ற தன்மை, தீரம், பரிசுத்தம் இவையெல்லாம் சீதையிடம் எவ்வளவு உயர்வா யிருந்தது தெரியுமா? ஸ்ரீராமனிடம் அழைத்துப் போவதாக ஹனுமான் சீதையிடம் சொல்லுகிறார். இதை வேண்டாமென்று யாராவது சொல்வார்களா? சீதை சொன்னாள். “நான் மற்றொருவரைத் தீண்டேன். (இராமன்) என் நாயகன் வரட்டும், இராவணனை முறியடித்து என்னை அழைத்துப்போகட்டும். அதுவே அவருக்கும் பெருமை; எனக்கும் பெருமை” என்று சொல்லிவிட்டாள்.

இராவணனுக்கு நல்லதாகவும், எச்சரிக்கையாகவும் சீதை சொல்லும் கருத்துக்களெல்லாம் அவளுடைய பெருமையை விளக்கக்கூடியவை. அவளுக்கு இராவணனிடம் பயமே இல்லை. இராவணன்கூட அவள் முன்னால் தலை கவிழ்ந்து நின்றான்.

சீதையின் பெருமை

இராவணனைவென்ற பிறகு இராமன் சீதையைச் சந்தேகிக்க நேரிட்டபோதுதான் சீதைக்கு பெரிய சோதனை ஆரம்பம். ஆதாரமில்லாத சந்தேகத்தின் பயனாக சீதையை ஏற்க மறுக்கிறார் இராமன். அப்போது மிகுந்த ஆவேசத்தோடு ஸ்ரீராமனை அவள் கேட்கிறாள் “**प्राकृतः प्राकृतानिका**” உடனே அக்னிப் பிரவேசம் செய்து பரிசுத்தமாக வெளிவருகிறாள். இராமனுக்கு சமாதானம் ஏற்படுகிறது.

இராமனைப் பலவாறாக நாம் அழைக்கிறோம். ஆனால் சீதாராமன் என்பதே நமக்குப் பொருத்தமாக இருக்கிறது. சீதாதேவி உண்மையில் ஒரு பெரிய ஸ்திரீ ரத்தினம். அவள் சந்தோஷத்தைவிட கஷ்டத்தையே அதிகம் அனுபவித்தாள். ஆனால் அவள் நிலையான பெயரைப் பெற்று விளங்குகிறாள்.

நம் அனைவரையும் சீதாராமன் ஆசீர்வதிப்பாராக!

9-8-'41.

ஸ்ரீ ஹனுமானின் சக்தி

என் அன்புள்ள
லக்ஷ்மிக்கு,

இராமாயணத்தில் மிகவும் முக்யஸ்தராக விளங்கிய மற்றொரு வீரன் ஸ்ரீ ஹனுமான். கவி அவரை பின்வருமாறு வர்ணிக்கிறார் :—

मनोजवं माखततुल्यवेगं जितेन्द्रियं बुद्धिमतां वरिष्ठम् ।
वातात्मजं वानरयूथमुख्यं श्रीरामदूतं शिरसा नमामि ॥

“ ஹனுமான் மனோ வேகத்துக்கும், வாயு வேகத்துக்கும், ஒப்பானவர் ; மேதையில் சிறந்தவர். வாயுவின் புத்திரன் ; வானர சேனையின் அதிபன் ; ஸ்ரீராமபிரானின் தூதன் ; அவருக்குத் தலைவணங்குகிறேன்.”

சுந்தர காண்டத்தை இப்போது நான் தினசரி பாராயணம் செய்கிறேன். அதில் ஹனுமானைப்பற்றி வருகிறது.

கடலை வெகு துரிதமாக, எளிதில் தாண்டித் திரும்பிச் சேர்ந்த மகா ஆச்சர்யமான சம்பவத்துக்கு அவர் காரணஸ்தர். அந்தக் காலத்தில் இம்மாதிரி எவராலும் செய்திருக்க முடியாது. இந்தக் காலத்திலும் சாத்தியமில்லை. எவ்வளவோ தடைகளெல்லாம் குறுக்கே யிருந்தனவென்றாலும் இந்த அற்புதமான சம்பவத்தை அவர் வெற்றிகரமாகச் சாதித்துவிட்டார். கடலைத் தாண்டித் திரும்பிவந்தவுடன்

ஸ்ரீ ஹனுமானின் சக்தி

ஸ்ரீ ராமபிரான் ஹனுமானுக்கு விசேஷமாக நன்றி தெரிவித்ததில் ஆச்சர்யமில்லை.

ஹனுமாளை “ஜிதேந்திரியன்” என்று கவி நாமஞ் சூட்டியமைத்திருக்கிறார். அதாவது இந்திரியங்களை வென்றவன் ஹனுமான் என்பது பொருள். சுந்தரகாண்டத்திலே இந்த அம்சமும் இடம் பெற்றிருக்கிறது. பரிமளமிகுந்து, அலங்காரங்கள் செய்யப்பட்டிருக்கும் இராவணனின்சயன அறையில் ஹனுமான் அங்குமிங்கும் சஞ்சரிக்கிறார். இவற்றால் தன் மனோநிலை சபலமடைகிறதாவென்று சிந்திக்கிறார். இப்படி ஒரு நிமிஷந்தான்! ஆனால் அவைகளை லட்சியம் செய்யாமல் அவர் இந்திரியங்களை வென்றுவிட்டார்.

சீதா தேவியினுடைய துக்ககரமான நிலைமையை நினைந்து தனக்குத் தானே “இந்த மாதிரியான காஷிகளைக் கண்டு மனவேறுபாடு அடையக்கூடாது” என்று அவர் கூறிக் கொள்கிறார்.

“விவேகிகளில் ஹனுமான் சிரேஷ்டர்” என்று கவிசொல்லுகிறார். வானமண்டலத்தில் எழும்பிக் கடலைக் கடக்கையில் நேர்ந்த தடைகளை அவர் சமாளித்து; லங்காதேவியை முறியடித்தது; சீதா தேவியுடன் சம்பாஷனை; இராவணனுடன் பேசிய முறை இவைகளெல்லாம் அவருடைய அறிவுத்திறனைக்காட்டக்கூடிய அம்சங்கள். இராவணன் சீதையைப் பயமுறுத்தி ராகுசிகளைக் காவல் போட்டுவிட்டுப் போன பின்னர் அசோகவனத்தில் ஹனுமான் பிரவேசிக்கிறார். அப்போது அவருடைய நிலைமை ரொம்பக் கஷ்டமாக இருக்கிறது. தான் தோற்றத்தில் வெறும் குரங்குமாதிரி யிருக்கையில் சீதாதேவியிடம் சென்று தாம் இராமனின் தூத

அருமைப் புதல்விக்கு

னென்று அறிமுகப்படுத்திக்கொள்ள வேண்டியிருக்கிறது. அதோடு ராக்ஷஸிகளைப் பயமுறுத்தாமல் எச்சரிக்கையோடு நடந்துகொள்ளவும் வேண்டும்! ஆகையால் ஸ்ரீராமன்: சீதா இவர்களுடைய கதையைச் சொல்ல ஆரம்பிக்கிறார். அதன் மூலம் அவர்நோக்கம் வெற்றி பெறுகிறது.

ஒரு சந்தர்ப்பத்தில் சீதாதேவி ஹனுமானைப் பின் வருமாறு கேட்கிறாள் :—

वानराणां नराणां तु कथमासीत्समागमः।

மனிதர்களுக்கும், குரங்குகளுக்கும் எங்ஙனம் தொடர்பு இருக்க முடியும்? என்ற கேள்விக்கு ஹனுமான் பதில் கூறுகிறார். நிலைமையை விளக்கிச் சீதாதேவியைத் திருப்தி செய்யவேண்டி வந்தது. இதை அவர் மிக்க அபூர்வமாகச் செய்திருக்கிறார். தன்னுடைய பிறப்பு விசேஷத்தையும், சக்தியின் பெருமையையும் விளக்குகிறார். உடனே தன்னுடைய அடக்கத்தையும் காட்டுகிறார். “இதையெல்லாம் தேவிக்கு உறுதி ஏற்படுவதற்காக சொல்லுகிறேன்” என்கிறார்.

तव प्रत्ययकारणात् ।

இராமனிடம் மற்றொருவர் உதவியோடு திரும்பிப் போக சீதாதேவி மறுத்ததைச் சென்ற என்னுடைய கடிதத்தில் உனக்கு எழுதியிருந்தேன். ஹனுமான் சீதா தேவியை அப்போது பாராட்டிப் புகழ்கிறார். “இம்மாதிரி தாங்கள் கூறுவது தங்களுக்கும், தங்கள் பர்த்தாவுக்கும் உள்ள பெருமைக்கு உகந்ததாகும்” என்றார்.

இராவணனின் தர்பாரில் ஹனுமானின் பேச்சுவன்மை உச்சத்தை அடைகிறது. இராமாயணத்திலேயே ஹனுமானே

ஸ்ரீ ஹனுமானின் சக்தி

நாவன்மை படைத்தவர் என்று நான் கருதுகிறேன். இராவணனின் தவறுகளை எடுத்துக்காட்டி, சீதையை இராமனிடம் திருப்பி அனுப்பும்படி எவ்வளவோ அவர் தூண்டிப் பேசுகிறார். இராவணன் கேட்கவில்லை. பதில் சொல்ல முடியாதபடி ஹனுமான் தெரிவித்த வாதங்களுக்கு இராவணன் பதில் சொல்ல முயற்சி செய்யவில்லை. அப்படியே செய் திருந்தாலும் முடிந்திராது.

ஹனுமான் ஏன் இலங்கையைத் தீயிட்டு அழித்திருக்க வேண்டுமென்று நான் சிந்தித்ததுண்டு. இதற்கு ஹனுமான் காரணம் சொல்லியிருக்கிறார். இராவணனும், ராக்ஷஸிகளும் சீதையை நடத்திய முறை கண்டு தமக்குக் கோபமேற்பட்டதால் அங்ஙனம் செய்ததாக மீனனால் ஒரு இடத்தில் அவர் தெரிவிக்கிறார்.

சூந்தரகாண்டத்தில் இரண்டு இடங்களில் ஹனுமான் தாம் கண்டவற்றைத் தெரிவிக்கிறார். தமது நண்பர்களிடம் ஒரு முறை அதைச் சொல்லுகிறார். 'ஸ்ரீராமனிடம் வேறு தெரிவிக்கிறார். இந்தக் கட்டம் இரண்டும் இலக்கிய ரத்தினங்கள். அதில் முக்கியமான எதுவும் விடப்படவில்லை; அவசியமற்றவையும் கிடையாது. சுற்றி வளைத்து எதுவும் கூறவில்லை; சொன்னதையே திருப்பிச் சொல்லவுமில்லை. இரண்டு இடங்களிலும் ஹனுமான் தன் அடக்கத்தைக் காட்டிக் கொண்டிருக்கிறார்.

मत्तः प्रत्यवरः कश्चित् नास्ति सुग्रीवसन्निधौ ।

ஹனுமான் நம்மை ஆசீர்வதிப்பாராக !

10-8-'41.

பகவத் கீதை

என் அன்புள்ள

லக்ஷ்மிக்கு,

இராமாயணத்துக்கு அடுத்தபடியாக பகவத் கீதை. அதையும் நான் தினசரி பாராயணம் செய்து வருகிறேன். பகவத் கீதையில் உபதேசம் செய்யப்பட்டிருக்கும் கருத்துக் களுக்கிணங்க லோகமர்ன்ய பால கங்காதர திலகர் தமது அரசியல் வாழ்க்கையை அமைத்துக் கொண்டார். அவர் கீதையைப்பற்றி மிக்க அற்புதமாக வியாக்யானம் எழுதியிருக்கிறார். இந்திய தேசிய இயக்கத்தில் ஈடுபட்டிருக்கும் அநேக ஹிந்துத் தலைவர்கள் பகவத்கீதையைத் தழுவி நடப்பவர்கள்தான். **स्थितप्रज्ञः** என்று பகவத் கீதையில் இரண்டாம் அத்தியாயத்தில் கூறியுள்ளபடி மகாத்மாஜி தமது வாழ்க்கையை அமைத்துக் கொள்ள முயன்று வருகிறார்.

அவரை வர்ணிப்பதாகக் காணப்படும் கீதையின் இரண்டாவது அத்தியாயத்தின் ஸ்லோகங்கள் அவரது தினசரிப் பிரார்த்தனையின் போது சொல்லப்படுகின்றன.

‘சொந்த விஷயமாயினும், சமூகம், குடும்பம், வகுப்பு, தேசம், சர்வ தேசம் ஆகிய பொது விவகாரங்களாயினும் சரி *அஹிம்ஸா தர்மமே பரிகாரம்’ என்று மகாத்மாஜி நம்புகிறார். இந்த நம்பிக்கை அவருக்குக் கீதையி

லிருந்து பிறந்ததாகும். பல இடங்களில் அஹிம்ஸையின் மேன்மைபற்றி கீதையில் பிரஸ்தாபிக்கப் படுகிறதென்பதில் ஆக்ஷேபணியில்லை. வேறு வகையில் வியாக்யானத்தைத் திரித்தாலல்லாது கீதை வியாயமான போரைப் பற்றி உபதேசிக்கிறது என்றே முடிவு செய்யும்படியிருக்கும்.

धर्मादि युद्धाच्छ्रेयः अन्यत् क्षत्रियस्य न विद्यते ।

ஆத்மீக சம்பந்தமான போராட்டத்தைப் பற்றிச் சொல்வதாகக் கூறும் வியாக்யானத்தை நான் ஏற்கவில்லை.

பகவத்கீதை வாக்கியத்தை நாம் சந்தர்ப்பத்துக்கு உகந்த மாதிரியில் கொள்ள வேண்டும். கவுரவர்களும், பாண்டவர்களும் இருபிரிவிலும் யுத்த சன்னத்தமாக இருக்கின்றனர். திடீரென்று அர்ஜுனனுக்குச் சந்தேகங்களும் சங்கடங்களும் ஏற்பட்டுவிடுகின்றன; போராட அவன் விரும்பவில்லை. ஸ்ரீ கிருஷ்ணபரமாத்மா அப்போது அவனுக்கு கீதையை உபதேசிக்கிறார்; பிறகு அர்ச்சுனன் போராடி கவுரவர்களை முறியடிக்கிறான்.

இது தர்ம யுத்தம். ஸ்ரீ கண்ணபிரானே நேரே கவுரவர்களிடம் தூதுசென்று பாண்டவர்களுக்கு ஐந்து சிறிய கிராமங்களையாவது கொடுக்கும்படி கேட்கிறார். இதையும் கொடுக்க அவர்கள் மறுத்துவிட்டனர். எனவே பாண்டவர்கள் போராடவேண்டி வந்தது. யுத்தமுறை சம்பந்தப்பட்ட வரையில் கூட அது தர்ம யுத்தமாகவே யிருந்தது. போர் ஷத்திரியர்களுக்குள் மட்டுமே நடந்தது. சாதாரண ஜனங்கள் பத்திரமாகப் பாதிக்கபடாமலிருந்தனர். ஜனசஞ்சாரமே இல்லாத ஒரு இடத்தில் குரு ஷேத்திரத்தில்

அருமைப் புதல்விக்கு

இந்த யுத்தம் நடந்தது. நகரத்தின் மீது குண்டுகள் வீசுவதே அப்போது கிடையாது. மஹாபாரத யுத்தம் பாண்டவர்களுக்குப் பெயரளவில் வெற்றி கொடுத்ததேயன்றி அந்த யுத்தத்தால் எந்தப் பிரச்சனையும் தீரவில்லை. கூத்திரிய வம்சமே அழிந்து விட்டது. ஆகவே கீதை தற்கால யுத்தத்தை ஆதரிப்பதாகச் சொல்வதற்கில்லை.

கீதையின் முக்கியமான உபதேசம் என்னவெனில் மனிதன் பற்றில்லாமல் தன்னுடைய கடமையை உணர்ந்து அதை நிறைவேற்ற வேண்டும் என்பதாகும். இதை ஒப்புக் கொண்டுவிட்டால் தற்கால யுத்தத்துக்கு நியாயமில்லை என்றாகிவிடும். ஒரு நாடு இன்னொரு நாட்டை ஆள வேண்டுமென்பது; மற்ற நாடுகளின் சாதனங்களைச் சுரண்ட வேண்டுமென்ற எண்ணம்; உலகில் ரொம்பப் பெரிய, பணக்கார நாடாக விளங்க வேண்டுமென்ற பேராவல்; இவைதாம் தற்கால யுத்தத்துக்குக் காரணம். இது போன்ற யுத்தங்களைக் கீதை நியாயமாகக் காட்டவில்லை.

அதர்மத்தை அடக்கக் குறைந்தபடி ஹிம்ஸா முறையை வினாசாய் ச டுக்ஷதா தன்னலத்துக்காக இன்றி உலக நலத்துக்காக அனுமதித்தால் இன்று அனுஷ்டிக்கப்படும் அநேகம் ஹிம்ஸா முறைகளுக்கு நியாயமே இல்லை, எனவே மாத்மாஜி அஹிம்ஸா தர்மத்தைத் தமது கோட்பாட்டுக்கு ஆதாரமாகச் காட்டுவது தவறு?

சத்தியம், கடவுள், நல்வாழ்வு இவற்றை நம்புபவர்களுக்குக் கீதையில் அநேகம் உபதேசங்கள் இருக்கின்றன.

* **न मे भक्तः प्रणश्यति ।**

न हि कल्याणकृत्कश्चित् दुर्गतिं तात गच्छति ।

இந்த உணர்ச்சியிலிருந்து பதங்கள் எனக்கு அடிக்கடி துணை நிற்கின்றன. உனக்கும் அவ்வாக்கியங்கள் துணையாக நிற்கட்டும். நமது வேதாந்த முறையிலுள்ள உன்னதமான உண்மையை கீதை ரத்னச் சுருக்கமாக எடுத்துக் கொடுக்கிறது.

விளக்கத்தையும் விமோசனத்தையும் நூடும் சாதாரண பக்தனுக்கு கீதையில் மூன்று ஸ்லோகங்கள் தக்க பதில் அளிப்பதாக அமைந்திருக்கின்றன.

शाधि मां त्वां प्रपन्नम् ।

“நான் தங்களை சரணமடைந்தேன்; என்னை ரக்ஷிப்பீராக”

निमित्तमात्रं भव सव्यसाचिन् ।

“நான் தங்கள் கட்டளையை நிறைவேற்றுகிறேன்”

करिष्ये वचनं तव ।

நாம் எல்லோரும் அங்ஙனமே நடப்போமாக !

11-8-'41.



“சம்ஸார சாகரம்”

என்ற அற்புதமான
ஹாஸ்யக் கதைகள்
அடங்கிய புத்தகம்
உங்களிடமிருக்கிறதா?

விலை ரூ. 280

எழுதியது

—: துயில்ன் :—